

TÜRKMENISTANYŇ BITARAPLYGY: PARAHATÇYLYGYŇ WE ÖSÜŞIŇ SYÝASATY

**TÜRKMENISTANYŇ PREZIDENTI
GURBANGULY BERDIMUHAMEDOWYŇ
RESMI ÇYKYŞLARYNYŇ WE ÝÜZLENMELERINIŇ
ÝYGYNDYSY**

Aşgabat
Türkmen döwlet neşirýat gullugy
2019

Türkmenistanyň Prezidenti
Gurbanguly BERDIMUHAMEDOW:

– Biziň ýurdumyz içerki durnuklylygy we syýasy ulgamynyň berkligi, döwlet hem-de jemgyýetçilik durmuşymyza demokratik kadalaryň tapgyrlaýyn ornaşdyrylýandygy bilen hem tapawutlanýar. Bularyň ählisi halkara giňişlikde özümizi ynamly duýmaga, dünýäniň ähli döwletleri bilen deňhukukly gatnaşyklary alyp barmaga mümkinçilik berýän düýpli şertler bolup durýar...

Men Türkmenistanyň daşary syýasatynyň binýatlaýyn esasyda, ýagny bitaraplyk, parahatçylygy söýmek, hoşniýetli goňsuçylyk we özara bähbitli hyzmatdaşlyk kadalaryna berk eýermek arkaly amala aşyrylýandygyny bellemek isleýärin. Şeýle syýasat bize hyzmatdaşlarymyz bilen netijeli gatnaşyklary ýola goýmaga, dürli ugurlar boýunça jikme-jik we köpugurly gepleşikleri alyp barmaga, özara kabul ederlikli çözümleri tapmaga mümkinçilik berýär.



**TÜRKMENISTANYŇ PREZIDENTI
GURBANGULY BERDIMUHAMEDOW**



TÜRKMENISTANYŇ DÖWLET TUGRASY



TÜRKMENISTANYŇ DÖWLET BAÝDAGY

TÜRKMENISTANYŇ DÖWLET SENASY

Janym gurban saňa, erkana ýurdum,
Mert pederleň ruhy bardyr köňülde.
Bitarap, garaşsyz topragyň nurdur,
Baýdagyň belentdir dünýäň öňünde.

Gaytalam:

Halkyň guran Baky beýik binasy,
Berkarar döwletim, jigerim-janym.
Başlaryň täji sen, diller senasy,
Dünýä dursun, sen dur, Türkmenistanym!

Gardaşdyr tireler, amandyr iller,
Owal-ahyr birdir biziň ganymyz.
Harasatlar almaz, syndyrmaz siller,
Nesiller döş gerip gorar şanymyz.

Gaytalam:

Halkyň guran Baky beýik binasy,
Berkarar döwletim, jigerim-janym.
Başlaryň täji sen, diller senasy,
Dünýä dursun, sen dur, Türkmenistanym!

BITARAP TÜRKMENISTANYŇ DIPLOMATIÝASY: PARAHATÇYLYK, HOŞNIÝETLI GOŇŞUÇYLYK WE ÖSÜŞ SYÝASATYNA EÝERMEK BILEN

Hormatly Prezidentimiz Gurbanguly Berdimuhamedowyň ýolbaşçylygynda Bitarap Türkmenistan özüniň umumy ykrar edilen halkara-hukuk derejesine laýyklykda hemmetaraplaýyn milli ösüş hem-de halkara işlerine işjeň gatnaşmak ýoly bilen yzygiderli öňe barýar. Türkmenistanyň daşary syýasaty we diplomatiýasy bitaraplyk, parahatsöýüjilik, hoşniýetli goňsuçylyk we özara bähbitlilik ýörelgeleriniň mizemezliginiň berk binýadyna esaslanýandyr. Türkmenistanyň hemişelik bitaraplygy sebitde durnuklylygyň üpjün edilmeginiň, geosyýasy we milli gyzyklanmalaryň nazarda tutulmagynyň hem-de ylalaşylmagynyň esasynda ýurtlaryň arasynda ösen gatnaşyklaryň ýola goýulmagynyň möhüm şerti bolup çykyş edýär. Milletiň Lideriniň 2018-nji ýylyň 20-nji dekabrynda eden çykyşynda nygtaýşy ýaly: Şeýle syýasat bize hyzmatdaşlarymyz bilen netijeli gatnaşyklary ýola goýmaga, dürli ugurlar boýunça jikme-jik we köpugurly gepleşikleri alyp barmaga, özara kabul ederlikli çözgütleri tapmaga mümkinçilik berýär.

Biziň ýurdumyz içerki durnuklylygy we syýasy ulgamynyň berkligi, demokratik ýörelgeleriň döwletiň hem-de jemgyýetiň durmuşyna tapgyrlaýyn ornaşdyrylmagy bilen tapawutlanýandyr. Biziň halkara giňişligindäki ygtybarly ornumyz, dünýäniň döwletleri bilen deňhukukly gatnaşyklarymyz bularyň ählisi bi-





len şertlendirilendir. Şeýle binýatlyk esaslara daýanmagy bilen Türkmenistan goňşy döwletler we halkara guramalary bilen gatnaşyklaryny maksada okgunly giňeldýär, sebitleýin parahatçylygyň we howpsuzlygyň, durnuklylygyň we durnukly ösüşiň üpjün edilmegine mynasyp goşandyny goşýar.



Bu günki günde dünýä jemgyýetçiligi Bitarap Türkmenistanyň ösen daşary syýasat ugrunyň parahatçylygyň, howpsuzlygyň we durnukly ösüşiň gazanylmagy üçin syýasy-diplomatik gural hökmünde giňişleýin ulanylýandygynyň şaýady bolýandyr. Türkmen döwletiniň umumydünýä proseslerine çemeleşmeleriniň açıklygy we oýlanyşyklylygy halkara gatnaşyklarynyň häzirki zaman ulgamynyň gatnaşyjylarynyň ählisiniň gyzyklanmalarynyň berjaý edilmeginiň we olaryň arasynda özara düşünişmek we ynanyşmak, deňhukuklylyk ýagdaýynyň berkidilmegine ýardam edýär.

Türkmenistan tarapyndan parahatçylygyň, howpsuzlygyň we durnukly ösüşiň üpjün edilmegine gönükdirilen iri halkara başlangyçlarynyň yzygiderli öňe sürülmegi we üstünlikli durmuşa geçirilmegi dünýä ýurtlarynyň ählisi hem-de halkara guramalary bilen deňhukukly we özara bähbitli gatnaşyklaryň ösdürilmegi we mazmun taýdan baýlaşdyrylmagy bilen pugtalandyrylýandyr. Şunlukda, Türkmenistan mizemez parahatçylyga we ýurtlaryň hem-de halklaryň durmuş-ykdysady taýdan gülläp ösmeginiň ýolunda sebitleýin we giň gerimli halkara jemgyýetçiliginiň tagallalaryny utgaşdyrmaga gönükdirilen iri göwrümlü taslamalary öňe sürýändir. Milli ösüşiň ägirt uly gazananlary we daşary syýasat strategiýasynyň üstünlikli durmuşa geçirilmegi durnukly ösüşiň üpjün edilmegi boýunça maksatnamalaýyn wezipeleri durmuşa geçirmegiň çarçuwasyna sazlaşykly utgaşýandyr.

Türkmenistanyň daşary syýasat strategiýasy halkara hukugynyň we diplomatiýasynyň esaslyk ýörelgelerini, şeýle hem parahatçylyk döredijilik gatnaşyklarynyň we halkara hyzmatdaşlygynyň berkidilmegine gönükdirilen giň gerimli başlangyçlaryň öňe sürülmeginiň we durmuşa ornaşdyrylmagynyň esasynda önüni alyş çäreleriniň durmuşa geçirilmeginiň konstruktiw tejribelerini özünde sazlaşykly jemleýändir.



Türkmenistanyň sebitde we global ölçeglerinde parahatçylygy, howpsuzlygy we hyzmatdaşlygy berkitmek boýunça utgaşykly syýasy-diplomatik tagallalarynyň mazmuny we ugry biziň döwletimiziň strategik maksatlarynyň dünýäniň ösüşiniň wezipeleri hem-de obýektiv talaplary bilen gabat gelmegi bilen şertlendirilendir. Şonuň üçin hem Türkmenistanyň diplomatiýasynyň sebitde parahatçylygyň we durnukly ösüşiň üpjün edilmegi, Owganystandaky ýagdaýlaryň kadalaşdyrylmagyna ýardam etmek, Gündogar-Günbatar we Demirgazyk-Günorta ugurlary boýunça üstaşyr-ulag infrastrukturasyň we iri transkontinental geçelgeleriň döredilmegi, suw-energetika meseleleriniň sazlaşykly çözülmegi, ekologiýa howpsuzlygynyň üpjün edilmegi ýaly möhüm ugurlarda öz mümkinçiliklerini durmuşa geçirýändigini ýöne ýerden dälidir.

«Bitarap Türkmenistanyň daşary syýasy ugrunyň 2017–2023-nji ýyllar üçin Konsepsiýasynyň» çäklerinde kesgitlenilen strategik wezipeleriň durmuşa geçirilmeginde Türkmenistanyň daşary ýurtlar, edil şonuň ýaly-da halkara guramalarynyň çäklerindäki gatnaşyklary özara bähbitli esasyda maksadalaýyk pugtalandyrylýandy. Bu mazmunda Türkmenistanyň Prezidentiniň çemeleşmeleriniň netijesinde özüniň syýasy hem-de diplomatik modelini aýdyň görkezmek arkaly biziň ýurdu-myzy sebitleýin meseleleriň çözgüdi, goňşy we dünýäniň beýleki döwletleri bilen dostlukly gatnaşyklaryň pugtalandyrylmagy babatynda ähmiýetli ösüslere ýetmegi başardy. Häzirki zaman dünýäniň täze ösüş şertlerini, milli hem-de global gyzyklanmalary nazarda tutmak arkaly Bitarap Türkmenistan Aziýa – Ýuwaş ummany sebitiniň, Orta we Ýakyn Gündogaryň, Ýewropanyň we Amerikanyň ýurtlary bilen köptaraplaýyn hyzmatdaşlyk saklaýandy. Türkmenistan şeýle hem BMG, Ýewropa Bileleşigi, Garaşsyz Döwletleriň Arkalaşygy, Şanhaý Hyzmatdaşlyk Guramasy, Ýewropada Howpsuzlyk we Hyzmatdaşlyk Guramasy,



Goşulyşmazlyk hereketi, Yslam Hyzmatdaşlyk Guramasy ýaly abraýly halkara guramalary bilen özara hereket edýändir.

Türkmenistan goňşy döwletler bilen özara bähbitli we önjeýli gatnaşyklarynyň mundan beýläk hem çuňlaşdyrylmagyna we giňeldilmegine aýratyn ähmiýet berýär. 2018-nji ýylyň özünde biziň ýurdumyza Azerbaýjanyň, Owganystanyň, Eýranyň, Gazagystanyň, Gyrgyzystanyň, Täjigistanyň we Özbegistanyň Prezidentleriniň döwlet, resmi we iş saparlary bilen gelmegi hem-de gepleşikleriň barşynda geljegi uly ugurlar boýunça ylalaşyklaryň gazanylmagy hem şeýle syýasatyň netijeliligine şaýatlyk edýändir. Özara bähbitli söwda-ykdysady hyzmatdaşlygynyň giňeldilmegi, şeýle hem energetika, ulag we kommunikasiýa ulgamlarynda iri taslamalaryň durmuşa geçirilmegi goňşy döwletler bilen gatnaşyklary giňeltmegiň ileri tutulýan ugurlary bolup durýandyr.

Türkmenistan diňe bir sebit däl-de, eýsem global ähmiýete eýe bolan Hazar we Aral deňizleriniň meseleleriniň çözülmegini, şol sanda ekologiýa we suw serişdeleriniň netijeli ulanylmagy, özboluşly tebigy desgalaryň goralyp saklanylmagy boýunça maksatnamalar toplumlary bilen düýpli we ähmiýetli goşant goşýar.

Türkmenistan döwletara hyzmatdaşlygynyň täsirli usullaryny öňe sürdi we Hazar meselesi boýunça gepleşikleriň köpýyllik prosesine has täsirli gatnaşdy. Şunuň bilen baglylykda 2018-nji ýylda Aktau (Gazagystan) şäherinde Hazarýaka döwletleriniň Baştutanlarynyň Sammitiniň jemleri boýunça Hazar deňziniň hukuk derejesi hakyndaky Konwensiýa gol çekilmegi, sebitiň döwletleriniň hyzmatdaşlygynyň täze tapgyrynyň başlamagyna itergi berdi we ykdysadyýet, söwda, ulag, tebigatyň goragy ýaly pudaklarda özara hereketler üçin giň mümkinçilikleri açdy. Bu mazmunda Prezident Gurbanguly Berdimuhamedow bu Konwensiýanyň düzgünleriniň durmuşa



geçirilmegi, bu jogapkärli wezipäniň çözülmegi boýunça kenarýaka ýurtlarynyň ygtyýarly edaralary bilen ysnyşykly we maksadalaýyk hyzmatdaşlygyň ýola goýulmagy boýunça işleriň derwaýyslygyny hem-de olary güýçlendirmegiň zerurlygyny aýratyn nygtaýar. Şunuň bilen baglylykda Türkmenistanyň Prezidenti 2019-njy ýylda «Awaza» milli syýahatçylyk zolagynda ilkinji Hazar ykdysady forumynyň geçirilmegi we beýleki ugurlar boýunça takyk işler hakyndaky esaslandyrylan teklipleri öňe sürdi.

Mälim bolşy ýaly, suw meselesi halkara syýasatynyň we diplomatiýanyň ileri tutulýan ugurlarynyň biri bolmagynda galýar. Şunuň bilen baglylykda, Türkmenistanyň Prezidenti aýratyn belläp geçdi, ýagny: «Biz suwuň ýer ýüzüniň ähli halklarynyň umumy baýlygydyr diýen ýörelgeden ugur alýarys, oňa bolan deň hem-de adalatly ygtyýarlygyň üpjün edilmegi bolsa adamyň aýrylmaz hukugy bolup durýandyr». Şundan ugur alyp, Türkmenistanyň Prezidentiniň teklibine laýyklykda, Hazarýaka döwletleri üçin BMG-niň Ýörite maksatnamasynyň döredilmeginiň meselesi boýunça sebitleýin we halkara derejesindäki işiň konseptual esaslary kesgitlenildi. Türkmenistanyň Araly halas etmegiň halkara gaznasynda başlyklyk etmegi bu edaranyň işiniň düýpli işjeňleşdirilmegi, onuň işiniň mazmunyna takyk häsiýetiň berilmegi bilen utgaşdyrylýandyr. Meselem, Türkmenistanyň başlangyjy boýunça dokuz ýylyň dowamynda ilkinji gezek 2018-nji ýylyň awgustynda «Awaza» milli syýahatçylyk zolagynda bu Gaznany esaslandyryjy ýurtlaryň Baştutanlarynyň ýokary derejedäki duşuşygy geçirildi. Munuň önüsyraýynda 2018-nji ýylyň aprel aýynda ýurdumyzyň başlangyjy boýunça «Birleşen Milletler Guramasy bilen Araly halas etmegiň halkara gaznasynyň arasynda hyzmatdaşlyk etmek» hakynda Birleşen Milletler Guramasynyň Baş Assambleýasynyň Rezolýusiýasy kabul edildi. Birleşen Milletler Guramasynyň Nýu-Ýorkdaky,



Ženewadaky we Wenadaky Türkmenistanyň wekillerine bu başlangyjy durmuşa geçirmek boýunça işleri güýçlendirmek, onuň Milletler Bileleşigine agza döwletleriň arasynda goldanylmagyny gazanmak tabşyryldy.

Häzirki wagtda deňhukuklylyk, özara hormat goýmak we jogapkärçilik ýörelgelerinde suw meseleleri boýunça sebitleýin hyzmatdaşlygyň täsirli görnüşleriniň işlenilip düzülmeginiň zerurlygyna aýratyn üns berilýär. Bu nukdaýnazara gyşarnyksyz eýermek arkaly Türkmenistan yzygiderli esasyda birinjiden, halkara hukugynyň umumy ykrar edilen kadalarynyň esasynda; ikinjiden, sebitiň döwletleriniň ählisiniň gyzyklanmalarynyň nazarda tutulmagy bilen we üçünjiden hem halkara guramalarynyň, ilkinji nobatda BMG-niň gatnaşmagynda bu meseleleriň çözülmegi boýunça çykyş edýär.

Türkmenistanyň daşary syýasy strategiýasynyň ileri tutulýan ugurlary hakynda aýdylanda, ulag hem-de energetika diplomatiýasynyň ösen ähmiýetini bellemek zerurdyr. Bu ulgamda işleriň belli bir tejribesi toplanyldy. Emma wagt bir ýerde durmaýar we täze işläp taýýarlamalary, ylmy taýdan esaslandyrylan çemeleşmeleri, hyzmatdaşlar bilen takyk hem-de hemmetaraplaýyn gepleşikleriň wezipesine we geçirilmegine gowy düşüňän ýokary hünär derejeli hünärmenleriň taýýarlanylmagyny talap edýär.

Türkmenistan tarapyndan alnyp barylýan daşary syýasat ugrunda ulag ulgamy aýratyn orna eýedir, biziň ýurdumyzda bu ulgamda, şeýle hem dürli derejedäki halkara taslamalarynyň çäklerinde alnyp barylýan içeri we daşary syýasat muňa aýdyň şaýatlyk edýändir. Türkmen Lideriniň bu ulgamdaky oňyn başlangyçlary dünýä jemgyýetçiliginiň goldawyna eýe bolýar. Prezident Gurbanguly Berdimuhamedowyň BMG-niň Baş Assambleýasynyň 69-njy sessiýasynda öňe süren tekliplerine laýyklykda «Durnukly ösüş maksady bilen halkara hyz-



matdaşlygyny üpjün etmekde ulag we üstaşyr geçelgeleriniň orny» (2014-nji ýylyň 19-njy dekabry) we «Durnukly multimodal üstaşyr geçelgelerini döretmäge ýardam etmek maksady bilen ulaglaryň ähli görnüşleriniň arasynda hemmetaraplaýyn gatnaşyklary üpjün etmegiň ýolunda» (2015-nji ýylyň 22-nji dekabry) Rezolýusiýalary kabul edildi.

Mundan başga-da, 2017-nji ýylyň 20-nji dekabrynda BMG-niň Baş Assambleýasynyň 72-nji sessiýasynyň 74-nji mejlisinde täze Rezolýusiýa «Durnukly ösüş maksatlaryny amala aşyrmak bilen baglylykda ulaglaryň ähli görnüşleriniň arabaglanyşygyny berkitmek» biragyzdan kabul edildi, bu bolsa ýokarda aýdylanlara ýene bir gezek doly şaýatlyk edýändir.

2018-nji ýylyň 9-njy iýunynda «Türkmenistanyň ulag syýasatynyň esaslary hakynda» Türkmenistanyň Kanunynyň kabul edilmegi ulag ulgamynda döwlet syýasatynyň durmuşa geçirilmegine aýratyn üns berilýändigine şaýatlyk edýändir. Türkmenistanyň başlangyjy boýunça Birleşen Milletler Guramasynyň Baş Assambleýasy tarapyndan ulag boýunça üç sany rezolýusiýanyň kabul edilmegi Hormatly Prezidentimiz tarapyndan alnyp barylýan ulag syýasatynyň dünýä jemgyýetçiligi tarapyndan goldanylýandygyna şaýatlyk edýär.

2018-nji ýylda Türkmenistan–Owganystan–Pakistan–Hindistan gaz geçirijisiniň owgan böleginde hem işler başlandy. Türkmenistan–Owganystan–Pakistan ugry boýunça elektrik geçiriji we optiki süýümlü aragatnaşyk ulgamlarynyň düýbi tutuldy. Serhetabat–Turgundy ugry boýunça demir ýoluň gurluşygy tamamlandy. Owganystanyň Akina menzilinde demir ýoluň täze böleginiň gurluşygy başlandy. 2018-nji ýylyň ahyrynda «Awaza» milli syýahatçylyk zolagynda Owganystan–Türkmenistan–Azerbaýjan–Gruziýa–Türkiýe (Lazurit) üstaşyr geçelgesine degişli ýurtlaryň ulag ministrleriniň halkara maslahaty üstünlikli geçirildi. Forum bu ýurtlaryň geljegi örän uly bolan



taslamany durmuşa geçirmäge ýokary derejede taýýardygyny tassyklady.

Halkara guramalary bilen hyzmatdaşlygyň çäklerinde öňüni alyş diplomatiýasynyň ähmiýetiniň giňelendigi bellänlip geçilýär, syýasy-diplomatik işiň ösüşinde, ulag geçelgeleriniň artmagynda, energetika howpsuzlygynda, ekologiýada we daşky gurşawyň goragynda we möhüm halkara ynsanperwerlik taslamalarynyň yzygiderli durmuşa ornaşdyrylmagynda we abraýly halkara guramalarynyň, ilkinji nobatda BMG-niň gatnaşmagynda olaryň durmuşa ornaşdyrylmagynda bu ugurdaky tagallalaryň ählisiniň ilerledilmeginde hyzmatdaşlygyň ösüşi bellänlip geçilýär.

Türkmenistanyň Prezidenti Birleşen Milletler Guramasy-nyň Baş Assambleýasynyň 73-nji sessiýasynyň münberinden 2019-njy ýyly «Parahatçylyk we Abadançylyk» şygary bilen geçirmek baradaky başlangyç bilen çykyş etdi, ol BMG-niň 2030-njy ýyla çenli döwür üçin Durnukly ösüş boýunça maksatlarynda kesgitlenilen umumadamzat wezipeleriniň ýokary derejesi bilen utgaşýandyr.

2019-njy ýylyň «Türkmenistan – rowaçlygyň Watany» şygary «Döwlet adam üçindir!» we «Ösüş arkaly parahatçylyk» ýaly ynsanperwer ýörelgeler bilen berk baglanyşykly bolup, olar ýurdumyzyň Prezidentiniň içeri we daşary syýasatynyň esasyny düzýändirler. Parahatçylyk, ösüş we asudalyk ählumumy abadançylygyň, durmuş we ykdysady ösüşiň, parahat söýüjilikli diplomatiýanyň we deňhukukly halkara gatnaşyklarynyň sazlaşykly özara baglanyşykly şertleri bolup durýandyrlar. Şonuň üçin hem 2019-njy ýylyň nyşanynda «Abadançylyk» binasy we zeýtun baldaklary şekillendirilen bolup, olar ösüşleriň täze belentliklerini nazarlaýan biziň ýurdumyzyň asudalygynyň we parahat söýüjiliginiň nyşany bolup durýandyrlar.

Milletiň Lideri «Türkmenistan – rowaçlygyň Watany» şygary boýunça halkyň erk-isleginiň çuňlugyny beýan etmek



arkaly iri göwrümlü özgertmeleriň we sosial ösüşiň durmuşa geçirilmeginiň, Türkmenistanyň parahatçylygyň we durnuklylygyň üpjün edilmegine goşandynyň görnetin şöhlelendirilmeginiň esasy bolup durýan geljekki ugurlaryny esaslandyrdy. Gürrüňsiz ýagdaýda milli diplomatiýanyň maksatnamalaýyn wezipeleriniň biri hem Türkmenistanyň Prezidentiniň halkara başlangyçlarynyň öňe sürülmegi we giňden wagyz edilmegi bolar.

Türkmenistanyň Hormatly Prezidenti hemişe diplomatik gullugyň kämilleşdirilmegine aýratyn üns berýär we şunuň bilen birlikde hem ýurduň DIM-niň ulgamynyň tutuş düzümine ýokary talaplary bildirýär. Türkmenistanyň Ministrler Kabinetiniň 2018-nji ýylyň 20-nji dekabryndaky giňeldilen mejlisinde Döwlet Baştutany Türkmenistanyň Daşary işler ministrliginiň gurluşynyň we tutuşlygyna ýurduň diplomatik gullugynyň ulgamynyň geljekde hem kämilleşdirilmegine gönükdirilen taryhy ähmiýetli Kararlary kabul etdi. Bu mazmunda Türkmenistanyň Daşary işler ministrliginiň Halkara gatnaşyklary institutynda diplomatiýanyň ileri tutulýan ugurlary boýunça okuw merkeziniň döredilmeginiň ähmiýetliligini aýratyn belläp geçmek zerurdyr. Häzirki zaman bilim serişdeleri bilen enjamlaşdyrylan täze merkez energetika diplomatiýasy, ulag diplomatiýasy we suw diplomatiýasy ýaly ugurlar boýunça geljekki halkaraçy-hünärmenleriň ýokary derejede taýýarlanylmagyna mümkinçilik berer. Türkmenistanyň Baştutanynyň bu Karary şu günki günde biziň ýurdumyzyň ýokary okuw mekdepleriniň hakyky bilim we ylym ojaklaryna, ýaş alymlaryň we talyp ýaşlaryň ylmy-barlag hem-de innowasion işläp taýýarlamalarynyň emele getirilýän we öňe sürülýän mekanyna öwürülýändigine şaýatlyk edýändir. Bu aýdylanlary Türkmenistanyň diplomatiýasynyň milli mekdebine gatnaşykda hem dolulygyna ulanmak mümkindir.



Türkmenistanyň parahatsöýüjilikli daşary syýasaty giň gerimli syýasy gatnaşyklaryň ýola goýulmagynyň we ösdürilmeginiň täsirli guraly hökmünde diplomatiýanyň mazmunyny kesgitleýändir, bu ýerde ýer ýüzünde parahatçylygyň, howpsuzlygyň we durnukly ösüşiň üpjün edilmegine gönükdirilen binýatlaýyn wezipeleriň nazarda tutulmagy bilen deňhukuklylyk, özara hormat goýmak we ylalaşyklaryň gazanylmagyna bolan ymtylyş ýokary derejede goýulýandyr.





**Garaşsyz Döwletleriň Arkalaşygyna agza ýurtlaryň
Döwlet Baştutanlarynyň duşuşygy**
(Russiýa Federasiýasy, 2018-nji ýylyň 6-njy dekabry)



**Türkmenistanyň Prezidenti Gurbanguly Berdimuhamedow we
Russiýa Federasiýasynyň Prezidenti Wladimir Putin**
(Russiýa Federasiýasy, 2017-nji ýylyň 11-nji oktýabry)






**Türkmenistanyň Prezidenti Gurbanguly Berdimuhamedow we
Gazagystan Respublikasynyň Prezidenti Nursultan Nazarbaýew**
(Gazagystan Respublikasy, 2018-nji ýylyň 12-nji awgusty)



**Türkmenistanyň Prezidenti Gurbanguly Berdimuhamedow we
Belarus Respublikasynyň Prezidenti Aleksandr Lukaşenko**
(Türkmenistan, 2017-nji ýylyň 30-njy marty)





**Türkmenistanyň Prezidenti Gurbanguly Berdimuhamedow we
Azerbaýjan Respublikasynyň Prezidenti Ilham Aliýew**
(Türkmenistan, 2018-nji ýylyň, 22-nji noýabry)



**Türkmenistanyň Prezidenti Gurbanguly Berdimuhamedow we
Gyrgyz Respublikasynyň Prezidenti Sooronbaý Žeenbekow**
(Türkmenistan, 2018-nji ýylyň 23-nji awgusty)





**Türkmenistanyň Prezidenti Gurbanguly Berdimuhamedow we
Özbeistan Respublikasynyň Prezidenti Şawkat Mirziýoýew**
(Özbeistan Respublikasy, 2018-nji ýylyň 23-nji apreli)





**Türkmenistanyň Prezidenti Gurbanguly Berdimuhamedow we
Täjigistan Respublikasynyň Prezidenti Emomali Rahmon**
(Täjigistan Respublikasy, 2018-nji ýylyň 20-nji iýuny)



**Türkmenistanyň Prezidenti Gurbanguly Berdimuhamedow
we Owganystan Yslam Respublikasynyň Prezidenti
Mohammad Aşraf Gani**
(Türkmenistan, 2017-nji ýylyň 17-nji sentýabry)



**Türkmenistanyň Prezidenti Gurbanguly Berdimuhamedow we
Moldowa Respublikasynyň Prezidenti Igor Dodon
(Türkmenistan, 2017-nji ýylyň 16-njy sentýabry)**






**Türkmenistanyň Prezidenti Gurbanguly Berdimuhamedow we
Türkiýe Respublikasynyň Prezidenti Rejep Taýyp Ärdogan**
(Pakistan Yslam Respublikasy, 2017-nji ýylyň 1-nji marty)



**Türkmenistanyň Prezidenti Gurbanguly Berdimuhamedow we
Eýran Yslam Respublikasynyň Prezidenti Hasan Ruhani**
(Türkmenistan, 2018-nji ýylyň 27-nji marty)



Türkmenistan–Owganystan–Pakistan–Hindistan gaz geçirijisiniň gurluşygynyň täze tapgyryna badalga bermek dabarasy
(Türkmenistan, 2018-nji ýylyň 23-nji fewraly)



Türkmenistanyň Prezidenti Gurbanguly Berdimuhamedow we Ýaponiýanyň Premýer-ministri Sindzo Abe
(Türkmenistan, 2015-nji ýylyň 23-nji oktýabry)





Türkmenistanyň Prezidenti Gurbanguly Berdimuhamedow we Hindistan Respublikasynyň Premýer-ministri Narendra Modi
(Türkmenistan 2015-nji ýylyň 11-nji iýuly)



Türkmenistanyň Prezidenti Gurbanguly Berdimuhamedow we Iki Mukaddesligiň Hyzmatkäri, Saud Arabystanynyň Patyşasy Salman ben Abdulaziz Al Saud
(Saud Arabystany Patyşalygy, 2016-njy ýylyň 1-nji maýy)





**Türkmenistanyň Prezidenti Gurbanguly Berdimuhamedow we
Hytaý Halk Respublikasynyň Başlygy Si Szinpin**
(Hytaý Halk Respublikasy, 2015-nji ýylyň 12-nji noýabry)





**Türkmenistanyň Prezidenti Gurbanguly Berdimuhamedow we
Katar Döwletiniň Emiri Şeýh Tamim Bin Hamad Al-Tani**
(Katar Döwleti, 2017-nji ýylyň 15-nji marty)



**Türkmenistanyň Prezidenti Gurbanguly Berdimuhamedow we
Abu-Dabiniň Mirasdüşer Şazadasy, BAE-niň Ýaragly Güýçleriniň Belent
Serkerdebaşysynyň orunbasary Şeýh Muhammed Bin Zaýed Al Nahaýýan**
(Birleşen Arap Emirlikleri, 2018-nji ýylyň 15-nji marty)



Türkmenistanyň Prezidenti Gurbanguly Berdimuhamedow we Kuweýt Döwletiniň Emiri Şeyh Sabah Al-Ahmad Al-Jaber Al-Sabah
(Kuweýt Döwleti, 2018-nji ýylyň 13-nji marty)



Türkmenistanyň Prezidenti Gurbanguly Berdimuhamedow we Russiýa Federasiýasynyň Tatarystan Respublikasynyň Prezidenti Rustam Minnihanow
(Russiýa Federasiýasynyň Tatarystan Respublikasy, 2018-nji ýylyň 6-njy iýuly)





**Türkmenistanyň Prezidenti Gurbanguly Berdimuhamedow we
Horwatiýa Respublikasynyň Prezidenti Kolinda Grabar-Kitarowiç
(Türkmenistan, 2015-nji ýylyň 12-nji dekabry)**





**Türkmenistanyň Prezidenti Gurbanguly Berdimuhamedow we
Germaniýa Federatiw Respublikasynyň Federal Kansleri Angela Merkel**
(Germaniýa Federatiw Respublikasy, 2016-njy ýylyň 29-njy awgusty)



I BÖLÜM TÜRKMENISTANYŇ PREZIDENTI GURBANGULY BERDIMUHAMEDOWYŇ RESMI ÇYKYŞLARY



Türkmenistanyň Ministrler Kabinetiniň mejlisinde eden çykyşy

(Aşgabat şäheri, 2015-nji ýylyň 5-nji iýuny)

Hormatly Ministrler Kabinetiniň agzalary!

Ýaňy-ýakynda Birleşen Milletler Guramasynyň Baş Assambleýasynyň 69-njy mejlisine gatnaşan wekiller «Türkmenistanyň hemişelik Bitaraplygy» hakyndaky Rezolýusiýany makulladylar. Olar Türkmenistanyň hemişelik Bitaraplyk hukuk ýagdaýyny goldaýandyklaryny beýan etdiler. Birleşen Milletler Guramasyna agza döwletleri Türkmenistanyň bitaraplyk hukuk ýagdaýyny hormatlamaga hem-de goldamaga, döwletimiziň Garaşsyzlygyna, özygtyýarlylygyna we çäkleriniň bitewüligine hormat goýmaga çagyrdylar.

Rezolýusiýada Türkmenistanyň hemişelik Bitaraplyk hukuk ýagdaýynyň sebitde parahatçylygy we howpsuzlygy berkitmäge ýardam berýändigini beýan edilýär. Bu resminamada sebitiň ýurtlary we dünýäniň beýleki döwletleri bilen parahatçylykly, dostlukly we özara bähbitli gatnaşyklary ösdürmekde Türkmenistanyň işjeň we oňyn hyzmaty bellenýär.

Sizi we siziň üstünüz bilen mähriban halkymy möhüm ähmiýetli taryhy waka – Birleşen Milletler Guramasynyň Baş Assambleýasynyň 69-njy mejlisiniň «Türkmenistanyň hemişelik Bitaraplygy» hakyndaky Rezolýusiýasyny makullamagy bilen tüýs ýürekden gutlaýaryn! Şeýle hem, biziň döwletimiziň geçen 20 ýylyň dowamynda alyp baran işine ýokary baha berip, bu rezolýusiýany goldan ähli döwletlere Türkmenistanyň Hökümetiniň we ýurdumyzyň halkynyň adyndan tüýs ýürekden minnetdarlyk bildirýärin!

Bitaraplyk baýramy Türkmenistan üçin Garaşsyzlykdan soň ikinji milli baýrama öwürüldi. Geçen döwürde amala aşyrylan işlere syýasy, ykdysady, hukuk we durmuş taýdan baha bersek, ýurdumyzyň 20 ýyl mundan ozal saýlap alan ýolunyň örän uly taryhy ähmiýetli we ykbal kesgitleýji ýol bolandygyny bellemek isleýärin.



Bitarap Türkmenistan täze hukuk ýagdaýyna eýe bolmak bilen, dünýä bileleşiginiň önünde öz üstüne birnäçe borçnamalary hem aldy. Bu borçnamalar: syýasy, ykdysady, harby birleşiklere we bileleşiklere goşulmazlykdan ybaratdyr;

– ýurdumyzyň parahatçylygyny we azatlygyny goramak üçin ýeterlik bolan, döwletimiziň zerur möçberdäki öz goşunynyň bolmagydyr;

– köpçülikleýin gyryş ýaragyndan ýüz döndermekdir, şol ýa-raglary ýurduň çäklerinden we howa giňişliginden daşamagy gadagan etmekdir;

– umumadamzat gymmatlyklaryny, demokratik däpleri ileri tutmak, ýurtda raýatlaryň agzybirligini we parahatçylygyny kepillendirmek bolup durýar;

– ýurdumyzyň içeri we daşary syýasatyny Birleşen Milletler Guramasy we halkara ynsanperwer guramalary bilen ysnyşykly hyzmatdaşlykda alyp barmakdan ybaratdyr.

Bitaraplyk syýasaty ýurdumyza milli ykdysady ösüşiň wezipele-rini üstünlikli çözmäge mümkinçilik berdi. Ykdysady-hukuk nukdaý-nazaryndan, Bitaraplyk türkmen topragynyň ýerasty baýlyklaryny özleşdirmäge, energiýa serişdelerini dünýä bazaryna çykarmaga gönükdirilen, örän möhüm ykdysady taslamalary işläp düzmek üçin daşary ýurt maýa goýumlaryny çekmegiň netijeli guralyna öwrüldi.

Türkmenistanyň bitaraplyk hukuk ýagdaýynyň yzygiderli ös-megi dünýä bileleşigine Merkezi Aziýada we Hazar deňziniň se-bitinde howpsuzlygy we parahatçylygy berkitmek, hyzmatdaşly-gy ösdürmek boýunça netijeli çäreleri teklipl etmäge ýurdumyza ýardam berdi. Dünýäde geosyýasy meseleleri çözmegiň täze hukuk gurallaryny döretmek boýunça başlangyçlar bilen çykyş etmäge mümkinçilik dörettdi.

Howpsuzlygy üpjün etmegiň ygtybarly usuly hökmünde, döw-letimiziň bitaraplyk hukuk ýagdaýynyň ösmegi we pugtalanmagy dünýä bileleşiginiň Türkmenistana bolan halkara syýasy ynamyny



ýokarlandyrdy. Netijede, ählumumy parahatçylygy goldamakda Birleşen Milletler Guramasynyň başlangyçlaryny we maksatnamalaryny işjeň durmuşa geçirýän ýurt hökmünde Türkmenistanyň abraýy has-da artdy.

Birleşen Milletler Guramasynyň Merkezi Aziýa üçin öňüni alyş diplomatiýasy boýunça Sebit merkezini ýerleşdirmek üçin Aşgabat şäheriniň saýlanyp alynmagynyň hem möhüm ähmiýeti bardyr. Bu abraýly halkara guramasynyň howandarlygynynda dünýäde howpsuzlygy üpjün etmek bilen bagly möhüm meseleleri çözmäge gönükdirilen ýokary derejedäki maslahatyň ýurdumyzda geçirilmegi hem tötänden däldir.

Türkmen bitaraplygynyň nusgasy biziň üçin örän gymmatlydyr. Sebäbi, bitaraplyk hukuk ýagdaýy häzirki zaman dünýägaraşyny hem-de mähriban halkymyzyň köpasyrlyk pähim-paýhasyny özünde jemleýär we sazlaşykly utgaşdyrýar. Sabyr-takatylyk, dost-doganlyk däplerine eýermek, hoşniýetli goňsuçylyk däplerine wepaly bolmak türkmen halkyna asyrlaryň dowamynda mahsus bolan häsiýetlerdir.

Şoňa görä-de, bitaraplyk hukuk ýagdaýy diňe bir halkymyzyň milli jemgyýetçilik aňynda giň goldawa eýe bolmak bilen çäklenmän, eýsem, ýurdumyzy бүтін dünýä ýakyndan tanadýar we döwletimiziň dünýä bileleşigi üçin açykdygyny görkezýär.

Häzirki döwürde Türkmenistan bilen dünýäniň iri döwletleriniň arasynda ýola goýlan, özara ynanyşmak däplerine eýerýän, ýokary derejeli gatnaşyklaryň durnuklydygyna guwanyp bileris. Biz goňşy ýurtlar we sebitdäki beýleki döwletler bilen aç-açanlyga esaslanýan gatnaşyklarymyzyň barha ösýändigine we pugtalanýandygyna buýsanmaga haklydyrys.

Men alyp barýan syýasatymyzyň mundan beýläk-de ýurdumyzyň bitaraplyk hukuk ýagdaýyny berkitmäge, parahatçylygy we howpsuzlygy pugtalandyrmaga, halkara hyzmatdaşlygyny has-da giňeltmäge gönükdiriljekdigine berk ynanyaryn!





**Birleşen Milletler Guramasynyň Baş
Assambleýasynyň 70-nji mejlisinde eden çykyşy**
(Nýu-Ýork şäheri, 2015-nji ýylyň 25-nji sentýabry)

Hormatly jenap Başlyk!

Hormatly jenap Baş sekretar!

Hormatly wekiliýetleriň baştutanlary we agzalary!

Durnukly ösüş boýunça ýokary derejedäki bu duşuşygyň Birleşen Milletler Guramasynyň döredilmeginiň 70 ýyllygynyň belenýän döwründe geçirilmegi bu çärä aýratyn ähmiýet berýär. Dünýä döwletleriniň Baştutanlarynyň ösüş babatda halkara Gün



tertibini ilkinji gezek kesgitlep, häzirki döwrüň birnäçe möhüm meselelerini çözmäge gönükdirilen, arkalaşykly hereket etmegiň usulyny döreden pursadyndan bäri 15 ýyl geçdi.

1. Häzir biz Müňýyllygyň jarnamasynda beýan edilen Ösüş maksatlaryny durmuşa geçirmekde gazanylan üstünlikleriň ýakyn 15 ýyllyk döwürde bilelikde işlemek üçin berk esas bolup hyzmat etjekdigini ynam bilen aýdyp bileris. Şunuň bilen birlikde, bu ugurda gutarylman galan işleri tamamlamak hem möhümdir.

Şunuň bilen baglylykda, dünýä bileleşigine häzirki döwrüň hakyky ýagdaýlaryna esaslanýan we uzakmöhletleýin geljege gönükdirilen hyzmatdaşlygyň ählumumy strategiýasy zerurdyr. Ýokary derejedäki şu duşuşykda tassyklamak üçin hödürlenlen, 2015-nji ýyldan soňky döwür üçin ösüş baradaky Gün tertibi şeýle strategiýa bolup durýar.

Türkmenistan bu resminamany doly goldaýar we onuň kabul edilmeginiň tarapdary bolup çykyş edýär.

2. Ählumumy maksatlaryň 17-sinde we wezipeleriň 169-synda beýan edilen täze Gün tertibiniň ösüş babatdaky meseleleri çözmäge esasy çemeleşmeleri öz içine alyandygyna doly ynanyrys. Bu meseleler häzirki döwürde adamzadyň önünde duran möhüm wezipelerdir. Şol wezipeleriň esasy häsiýeti halkara bileleşiginiň durnukly ösüşi sazlaşykly we toplumlaýyn esasyda üç ugur boýunça, ýagny ykdysady, durmuş we ekologiýa babatda gazanmagyna gönükdirilendir.

Ýokarda sanalyp geçilen şertler durnukly ösüşiň ykdysady wezipelerini ýerine ýetirmekde halkara bileleşiginiň takyk we sazlaşykly işlemegini talap edýär. Geçiriljek işleriň köp babatda göz önünde tutulan maksatlary amala aşyrmaga ýardam berjekdigine ynanyryn. Bu bolsa gymmat bolmadyk we ygtybarly häzirki zaman energiýa serişdeleriniň hemmelere elýeterli bolmagyny üpjün eder. Şeýle hem durnukly ykdysady ösüşi we iş bilen doly üpjünçiligi gazanmaga ýardam berer. Çeýe üpjünçilik ulgamlary



ryny döretmäge, senagat taýdan durnukly ösüşi goldamaga we innowasiýalary höweslendirmäge giň şertleri döreder.

Bu işleriň ählisi, ahyrky netijede, bize önümçiligiň we sarp etmegiň durnukly ülňülerini döretmäge, ýurtlaryň içinde we olaryň arasynda deňsizligi azaltmaga mümkinçilik berer. Elbetde, göz önünde tutulan bu maksatlara ýetmek özara gatnaşyklaryň usullaryny mundan beýläk-de kämilleşdirmek bilen aýrylmaz baglydyr.

3. Şunuň bilen baglylykda, Birleşen Milletler Guramasynyň Ykdysady we Durmuş Geňeşiniň ýakyn wagtda geçiriljek mejlisleriniň birinde Durnukly ösüş maksatlaryny ýerine ýetirmegi utgaşdyrmagyň täze ählumumy usulyny döretmek baradaky mesele seredilse, maksadalaýyk bolar diýip pikir edýäris. Türkmenistanyň bu ugra degişli anyk teklipleri bermäge taýýardygyny bellemek isleýäris.

4. Şeýle hem Durnukly ösüşiň maksatlaryny amala aşyrmak babatda Birleşen Milletler Guramasynyň sebit toparlarynyň bu ugurda işleri güýçlendirilse, dogry bolar diýip pikir edýäris.

Hanymlar we jenaplar! 2015-nji ýyldan soňky döwür üçin Gün tertibiniň esasy häsiýetnamalarynyň biri hem onda ýaşaaýyş-durmuş meselelerine aýratyn üns berilmegidir. Şoňa görä-de, Durnukly ösüş maksatlarynda ýaşaaýyş-durmuş meseleleriniň birinji orna çykarylmagy ýöne ýerden dälidir.

Bu wezipeleri iş ýüzünde durmuşa geçirmek Birleşen Milletler Guramasyna agza döwletleriň, şeýle hem ählumumy wezipeleri amala aşyrmaga gönüden-göni jogap berýän halkara guramalarynyň alyp barýan anyk maksada gönükdirilen işleriniň netijeli bolmagyny ýokarlandyrmak bilen baglydyr.

5. Şeýlelik bilen, dünýäde garyplygy aradan aýyrmak, açlyga garşy göreş alyp barmak, azyk howpsuzlygyny üpjün etmek we adamlaryň ýymitlenmek ýagdaýyny gowulandyrmak üçin ähli ýurtlaryň bilelikde hereket etmekleri möhüm ähmiýete eýedir. Şoňa görä-de, ähli döwletleriň Birleşen Milletler Guramasynyň Ösüş





maksatnamasy, Azyk we Oba hojalyk guramasy, Bütindünýä azyk guramasy ýaly edaralary bilen sazlaşykly işlemegi zerurdyr.

6. Şunuň bilen baglylykda, biz Baş Assambleýanyň 70-nji mejlisiniň çäklerinde ýokary derejede Azyk maslahatyny çagyrmak mümkinçiligine seretmegi teklip edýäris. Ähli gyzyklanma bildirýän taraplar bilen bu ugurda netijeli işleri alyp barmaga taýýardygymyzy beýan edýäris.

7. Ýaşayyş-durmuş wezipeleriniň hatarynda sagdyn durmuş kadalaryny berjaý etmek möhüm orny eýeleýär. Şunuň bilen baglylykda, Birleşen Milletler Guramasyna agza döwletleriň Bütindünýä saglygy goraýyş guramasy, beýleki halkara guramalary bilen ysnyşykly hyzmatdaşlygy giňeltmegi zerurdyr. Bu bolsa Durnukly ösüş maksatlaryny durmuşa geçirmekde ýokary netijeleri gazanmaga mümkinçilik berer diýip pikir edýärin.

8. Hemmetaraplaýyn, adalatly we ýokary hilli bilimi üpjün etmek meseleleri hem täze halkara Gün tertibiniň ileri tutulýan ugurlarynyň hatarynda durýar. Biz Birleşen Milletler Guramasy giňden



höweslendirse, bu işleriň netijeli boljakdygyna doly ynanýarys. Geçiriljek işler giň halkara gatnaşyklaryny ýola goýmak, bilim babatda ýurtlar, sebitler boýunça we ählumumy derejede täze mak-satnamalary ornaşdyrmak arkaly amala aşyrylmalydyr.

Birleşen Milletler Guramasynyň belli bir ugurlar boýunça gu-ramalary we agentlikleri bilen örän işjeň hem-de netijeli hyzmat-daşlyk etmäge Türkmenistanyň taýýardygyny bellemek isleýärin. Biz bu ugurda Birleşen Milletler Guramasynyň Ösüş Maksatna-masyňa, Bilim, ylym we medeniýet meseleleri boýunça gurama-syna we Çagalar Gaznasyna esasy hyzmatdaşlarymyz hökmün-de garaýarys.

9. Gender deňligi ählumumy ösüş strategiýasynyň esasy bölegi bolup durýar. Biz bu ugurda öz önümizde belent mak-sady goýduk. Bu maksat ähli aýal-gyzlaryň doly gender deňligi-ni gazanmakdan we olaryň hukuklaryny hem-de mümkinçilikle-rini giňeltmekden ybaratdyr. Bu wezipäni ýerine ýetirmek biziň umumy borjumyz we bilelikdäki jogapkärçiligimiz bolup durýar.

Şunuň bilen baglylykda, biz Birleşen Milletler Guramasy-nyň Baş sekretary Pan Gi Munuň şu ýylyň 27-nji sentýabrynda Nýu-Ýorkda dünýä döwletleriniň baştutanlarynyň gender deňli-gi boýunça duşuşygyny geçirmek baradaky başlangyjyny gol-daýarys.

Hormatly wekiliýetleriň baştutanlary we agzalary!

10. Şu gün biz ýakyn 15 ýyl üçin bilelikdäki hereketleriň mak-satnamasy hökmünde Durnukly ösüş maksatlaryny kabul edýä-ris. Şeýlelik bilen, howanyň üýtgemeginiň we ekologiýanyň me-selelerini çözmezden, Ýer ýüzüniň döwletleriniň we halklarynyň durmuş-ykdysady ösüşini gazanmagyň mümkin dældigine aýdyň düşüňýäris. Şunuň bilen baglylykda, Birleşen Milletler Gurama-synyň, onuň Baş sekretarynyň ählumumy ekologiýa töwekgel-çiliklerini azaltmak boýunça täsirli çäreleri taýýarlamaga gönük-dirilen tagallalaryny goldaýarys. Birleşen Milletler Guramasynyň



soňky ýyllarda ýokary derejede geçirilen duşuşyklary we halkara maslahatlary dünýäde daşky gurşawy goramak meselelerini çözmäge uly goşant goşdy.

11. Howanyň üýtgemegi baradaky Çarçuwaly Konwensiýanyň taraplarynyň şu ýylyň dekabry aýynyň birinji ongününde Parižde geçiriljek maslahatynda biziň ählimiz bilelikde bütin dünýä üçin örän uly ähmiýetli möhüm çözgütleri kabul etmeli bolarys.

Türkmenistan howa bilen bagly meseleler boýunça halkara Ylalaşygyna gol çekilmegini goldap çykyş edýär. Biziň ýurdumyz maslahata çenli galan döwürde bu ugurdaky garaýyşlaryň işjeň öňe sürülmegine ýardam berer.

Şunuň bilen baglylykda, biziň döwletimiziň dürli maslahatlarda halkara ekologiýa hyzmatdaşlygyny berkitmek babatda öz konsepsiyasyny resmi taýdan beýan edendigini we birnäçe anyk teklipleri öňe sürendigini ýatlatmak isleýärim.

12. Bu teklipleriň hatarynda Birleşen Milletler Guramasy bilen hyzmatdaşlyk etmekde Merkezi Aziýa ýurtlary üçin howanyň üýtgemegi boýunça Sebit merkezini döretmek baradaky başlangyjy görkezmek bolar. Türkmenistanyň bu garaýşa ygrarly bolup, Birleşen Milletler Guramasynyň Ösüş maksatnamasy bilen bilelikde 2016-njy ýylda Aşgabatda şeýle merkezi döretmek üçin zerur işleri geçirmäge taýýardygyny bellemek isleýärim.

Hormatly Başlyk!

Hormatly wekiliýetleriň baştutanlary we agzalary!

13. 2015-nji ýyl Garaşsyz Türkmenistanyň we onuň halkynyň durmuşynda aýratyn möhüm ähmiýete eýedir. Şu ýyl Birleşen Milletler Guramasynyň Baş Assambleýasynyň Türkmenistanyň hemişelik Bitaraplyk hukuk ýagdaýyny halkara derejesinde ykrar etmek baradaky Rezolýusiýasynyň kabul edilmegine 20 ýyl dolýar.

Geçen döwür biziň Garaşsyz döwletimiziň alyp barýan bitarap daşary syýasatynyň netijelidigini, onuň halkara bileleşiginiň



uzakmöhletleýin bähbitlerine laýyk gelýändigini aýdyň görkezdi. Bu aýdylanlar Türkmenistanyň hemişelik Bitaraplygyna bagyşlanyp, Baş Assambleýanyň 2015-nji ýylyň 3-nji iýunynda täze Rezolýusiýany kabul etmegi bilen hem tassyklandy.

Şu mümkinçilikden peýdalanyň, Birleşen Milletler Guramasyna agza döwletleriň ählisine biziň ýurdumyzyň bitaraplyk hukuk ýagdaýyny berk we üýtgeşsiz goldandyklary üçin Türkmenistanyň adyndan tüýs ýürekden minnetdarlyk bildirýäris!

14. Biziň Garaşsyz döwletimiziň paýtagty Aşgabat şäherinde 2015-nji ýylyň 12-nji dekabrynda bitaraplyk, parahatçylyk we ösüş meselelerine bagyşlanan Halkara maslahaty geçiriler. Birleşen Milletler Guramasyna agza ýurtlaryň döwlet we hökümet Baştutanlaryny biziň ýurdumyza gelip, Türkmenistanyň hemişelik Bitaraplygy mynasybetli geçiriljek çärelerе gatnaşmaga şu belent münberden ýene-de bir gezek çagyryýaryn.

15. Sözümiň ahyrynda Garaşsyz, Bitarap Türkmenistanyň parahatçylygyň we adalatyň belent maksatlaryny, Birleşen Milletler Guramasynyň maksatnamalaryny we wezipelerini durmuşa geçirmegiň hatyrasyna ysnyşykly halkara hyzmatdaşlygyny mundan beýläk-de ösdürmek üçin ähli zerur işleri geçirjekdigini aýratyn bellemek isleýäris.

Üns berip diňläniňiz üçin, sag boluň!



Gazy eksport ediji ýurtlaryň Döwlet Baştutanlarynyň sammitinde eden çykyşy

(Tähran şäheri, 2015-nji ýylyň 23-nji noýabry)

***Hormatly jenap Eýran Yslam
Respublikasynyň Prezidenti!
Hormatly Döwlet Baştutanlary!
Gadyrly maslahata gatnaşyjylar!***

Ilki bilen, Eýran Yslam Respublikasynyň Prezidenti jenap Hassan Ruhanä myhmansöýerlik we netijeli işlemäge döredilen şertler üçin tüýs ýürekden minnetdarlyk bildirýärin!

Dünýä energetika giňişligindäki, şol sanda gaz pudagyndaky häzirki ýagdaý biziň önümizde uly we çylşyrymly wezipeleriň birnäçesini goýýar. Energetika howpsuzlygyny üpjün etmek zerurlygy esasy meseleleriň biri bolmak bilen bütindünýä ykdysadyýetiniň yzygiderli we sazlaşykly ösmegi üçin möhüm şert bolup durýar.

Şunuň bilen baglylykda, tebigy gazy öndürýän, üstaşyr geçirýän we sarp edýän ýurtlaryň bähbitlerini nazara almaga we deň derejede üpjün etmäge niýetlenen täsirli çäreleriň zerurdygy barha aýdyň duýulýar. Şoňa görä-de, bu ugurda hyzmatdaşlyk edýän döwletleriň arasynda özara gatnaşyklaryň aç-açan, kem-sitmelere ýol bermeýän, aýdyň kadalaryny işläp taýýarlamak möhüm ähmiýete eýedir.

Türkmenistan öz energetika syýasatynda şeýle garaýşa esaslanýar. Bu bolsa biziň öňe sürýän tekliplerimiziň we iş ýüzünde amala aşyrylan çärelerimiziň mazmunyny we ugruny kesgitleýär.

Energiýa serişdelerini dünýä bazarlaryna ibermegiň ygtybarly we goragly bolmagyny üpjün etmek boýunça kepillikler barada Türkmenistanyň öňe süren başlangyçlary dünýäde barha köp goldaw tapýar. Türkmenistanyň başlangyjy bilen Birleşen





Milletler Guramasynyň Baň Assambleýasy tarapyndan energiýa serişdelerini ygtybarly we durnukly üstaşyr geçirmek baradaky 2008-nji we 2013-nji ýyllardaky Rezolýusiýalaryň biragyzdan kabul edilmegi hem bu aýdylanlaryň aýdyň subutnamasydyr. Bu Rezolýusiýalaryň awtordaşlary hökmünde 70-den gowrak döwlet çykyş etdi. Men pursatdan peýdalanylýp, bu goldaw üçin hemmelere minnetdarlyk bildirýärin.

Häzirkä döwürde bütindünýä energetika giňişliginde işleri umumy kadalara eýerip alyp barmak barada Birleşen Milletler Guramasynyň täze halkara hukuk resminamasyny işläp taýýarlamak boýunça zerur işler geçirilýär. Bu resminamany taýýarlamak boýunça halkara bilermenler topary döredildi. Bu topary kämilleşdirmek boýunça netijeli işler alnyp barylýar. Bu toparyň birinji mejlisi geçen ýylyň ahyrynda Aşgabatda geçirildi.

Halkara energetika ulgamyna täze sebitleriň we bazarlaryň çekilmegi dünýäde senagat önümçiligine, söwdanyň ösmegine, maýa goýumlarynyň artmagyna goşmaça kuwwatly itergi berer. Şonuň ýalyda, täze iş orunlaryny döretmäge ýardam eder. Bu bolsa sebitleriň we döwletleriň syýasy ýagdaýynyň durnuklaşmagyna uly goldaw berer.

Türkmenistan–Owganystan–Pakistan–Hindistan gaz geçirijisiniň guruluşygynyň taslamasy bu ugurda möhüm ähmiýete eýe-



dir. Biz bu taslama birek-birege hormat goýup, deňhukukly, özara bähbitli hyzmatdaşlyk etmegiň mysaly hökmünde garaýarys. Bu taslama gatnaşýan ýurtlaryň uzak möhlete niýetlenen bähbitleri we ösüş gazanmak boýunça maksatlary umumydyr. Biz bu döwletleriň taslamany durmuşa geçirmäge jogapkärli we hakyky ýagdaýlardan ugur alyp çemeleşýändiglerine ýokary baha berýäris.

Biziň Aziýadaky we Ýewropadaky hyzmatdaşlarymyz, örän iri maliýe edaralary, ilkinji nobatda bolsa, Aziýanyň Ösüş banky bu taslamany durmuşa geçirmäge uly goldaw berýär. Bu bolsa Türkmenistan–Owganystan–Pakistan–Hindistan gaz geçirijisiniň taslamasyny amala aşyrmagyň möhüm ähmiýetiniň bardygyna düşünmek bilen garalýandygyny aýdyň subut edýär. Häzirki döwürde bu taslama iş ýüzünde durmuşa geçirilip başlandy. Türkmenistan ýakyn günlerde bu gaz geçirijiniň öz çäklerinden geçýän böleginiň gurluşygyna başlar. Türkmenistan–Owganystan–Pakistan–Hindistan gaz geçirijisiniň taslamasynyň ylalaşylan möhletlerde, ýagny 2018-nji ýylda doly tamamlanjakdygyna men berk ynanyryn.

Mümkinçilikden peýdalanylýan, Owganystanyň, Pakistanyň we Hindistanyň ýolbaşçylaryna, taslama boýunça taýýarlyk işlerine gatnaşan hyzmatdaşlarymyzyň ählisine tüýs ýürekden minnetdarlyk bildirýärin!

Türkmen tebigy gazyny Ýewropa ugry boýunça ibermek babatda taslamalary durmuşa geçirmek ugrunda hem gyzyklanma bildirýän taraplar bilen netijeli gepleşikler alnyp barylýar.

Şonuň bilen birlikde, Türkmenistanyň durmuşa geçiren, gatnaşýan we amala aşyrmagy göz önünde tutýan gaz geçirijileriniň taslamalarynyň ählisiniň oňa gatnaşýan ýurtlar üçin bähbitlidigini bellemek isleýärin. Bu taslamalar çäklerinden gaz geçirijiler geçýän ähli ýurtlaryň ykdysady we täjirçilik bähbitlerinden ugur alnyp amala aşyrylýar. Şunuň bilen baglylykda, gaz pudagynda



amala aşyrylýan halkara hyzmatdaşlygynda hemmetaraplaýyn oýlanyşykly ykdysady ölçegele eýermek zerur diýip hasap edýäris. Ilkinji nobatda, tebigy gaz üçin we onuň üstaşyr geçirilmegi üçin esaslandyrylan nyrlardan ugur almak maksadalaýyk bolar diýip pikir edýäris.

Hormatly maslahata gatnaşyjylar!

Türkmenistan dünýäde tebigy gazy öndüriji iri ýurtlaryň biri bolmak bilen, bu energiýa serişdesini ibermek boýunça halkara taslamalara gatnaşýar.

Şoňa görä-de, biziň ýurdumyz bu ugurda özara bähbitli hyzmatdaşlyk etmegiň ekologiýa meselelerine ýokary derejede jogapkärli çemeleşýär. Turbageçirijiler gurlanda ekologiýa talaplaryny berjaý etmek, tebigy gurşawy gorap saklamaga aýawly we uzak döwri göz önünde tutup çemeleşmek häzirki döwürde energetika pudagynyň önünde durýan möhüm wezipeleriň biridir.

Uglewodorod serişdelerini çykarmak ýokary ekologiýa talaplaryna laýyklykda amala aşyrylmalydyr. Ykdysady bähbitleri, halkara hyzmatdaşlygy ekologiýanyň talaplaryny berjaý etmek bilen utgaşdyrmak biziň umumy wezipämizdir.

Energiýa serişdeleri çykarylanda we iberilende ekologiýa töwekgelçiliginiň önüm az derejede bolmagyny gazanmak, önümçilik toplumlaryna netijeli gorag tehnologiýalaryny ornaşdyrmak, häzirki zaman dolandyryş usullaryny ulanmak möhüm ähmiýete eýedir. Şu maksatlardan ugur alyp, Türkmenistanyň maslahata gatnaşýan ýurtlar, energiýa serişdelerini sarp edýän we üstaşyr geçirýän döwletler, halkara guramalary bilen bu ugurda hyzmatdaşlygy mundan beýläk-de giňeltmäge we ösdürmäge taýýardygyny bellemek isleýäris.

Biz bu meselede anyk ugurlar boýunça hyzmatdaşlygyň mundan beýläk-de ösdüriljekdigine ynam bildirýäris.



Türkmenistan energiýa serişdelerini jogapkärli we ygtybarly öndüriji hem-de iberiji ýurtlaryň biridir. Şoňa görä-de, biziň ýurdumyz ählumumy energetika strategiýasynyň ähli meseleleri boýunça aç-açanlyga eýerýän, sazlaşykly usullary işläp taýýarlamak üçin dürli döwletler we halkara guramalar bilen ýakyndan hyzmatdaşlyk etmäge taýýar. Biziň ýurdumyz 2017-nji ýylda Energetika hartiýasyna başlyklyk etjek döwründe özara bähbitli hyzmatdaşlygyň bu ugruna aýratyn üns berer.



**Bitaraplygyň 20 ýyllyk şanly baýramy
mynasybetli Türkmenistanyň Ýaşulularynyň
dabaraly maslahatynda eden çykyşy
(Aşgabat şäheri, 2015-nji ýylyň 4-nji dekabry)**

Eziz watandaşlar!

Hormatly ýaşulular!

Hanymlar we jenaplar!


Şu gün biz Ýaşulularyň dabaraly maslahatyny geçirýäris. Bu maslahat Garaşsyz Türkmenistanyň taryhynda uly we möhüm waka — ýurdumyzyň hemişelik Bitaraplyk hukuk ýagdaýynyň halkara derejede ykrar edilmeginiň 20 ýyllyk şanly baýramy mynasybetli geçirilýär.

Türkmenistanyň Bitaraplygy diňe bir türkmen halkynyň däl-de, eýsem, bütindünýä bileleşiginiň gymmatlygydyr. Birleşen Milletler Guramasy taryhda ilkinji gezek şol döwürde düzümine girýän 185 döwletiň ses bermegi bilen, 1995-nji ýylyň 12-nji dekabrynda «Türkmenistanyň hemişelik Bitaraplygy» hakyndaky Rezolýusiýany biragyzdan kabul etdi.

Şu ýyl – ýubileý ýylynda «Türkmenistanyň hemişelik Bitaraplygy» hakyndaky Rezolýusiýa Birleşen Milletler Guramasynyň Baş Assambleýasy tarapyndan biragyzdan gaýtadan kabul edildi. Rezolýusiýada Birleşen Milletler Guramasynyň «Türkmenistanyň hemişelik bitaraplyk hukuk ýagdaýynyň sebitde parahatçylygy we howpsuzlygy pugtalandyrmaga ýardam berjekdigine ynam bildirýändigini, Türkmenistanyň yglan eden hemişelik bitaraplyk hukuk ýagdaýyny ykrar edýändigini we goldaýandygyny» bellenýär.

Bu özboluşly resminamadyr. Kabul edilen Rezolýusiýa Birleşen Milletler Guramasynyň taryhynda bu ugurda häzire çenli ýeke-täk resminamadyr.





Eger ozal haýsy-da bolsa bir döwlet şeýle hukuk ýagdaýyna birnäçe döwletiň ylalaşmagy esasynda eýe bolan bolsa, onda Türkmenistanyň bitaraplyk hukuk ýagdaýy halkara bileleşigiň doly goldaw bermeginde döwletimiziň bu ýoly özbaşdak saýlap almagynyň we meýletin erk-isleginiň netijesi boldy. Şeýlelikde,



biziň döwletimiz halkara derejede ykrar edilen syýasy-hukuk ýagdaýyna eýe boldy. Bu babatda Türkmenistanyň Bitaraplygynyň dünýäde deňi-taýy ýokdur.

«Türkmenistanyň hemişelik Bitaraplygy hakyndaky» Konstitution Kanunda we 1995-nji ýylyň 27-nji dekabrynda kabul edilen, Türkmenistanyň bitarap döwlet hökmünde daşary syýasatynyň Maksatnamasynda biz bitaraplyk hukuk ýagdaýyny berjaý etmek üçin ýurdumyzyň öz üstüne meýletin alan borçnamalaryny beýan etdik. Şol sanda şu borçnamalary ygylan etdik:

- harby birleşiklere we bileleşiklere gatnaşmazlyk, şol sanda gatnaşýan ýurtlaryň köpçülikleýin jogapkärçiligini göz önünde tutýan döwletara bileleşiklerine gatnaşmazlyk;

- urşa başlamazlyk we harby çaknyşyklary döretmezlik, şeýle ýagdaýlara getirip biljek hereketleri etmezlik;

- köpçülikleýin gyryş ýaraglaryny öndürmezlik we ýaýratmazlyk;

- öz çäklerinde beýleki döwletleriň harby bazalaryny ýerleşdirmezlik;

- beýleki döwletler bilen deňhukukly, özara peýdaly we hyzmatdaşyň bähbitlerini nazara almak esasynda ykdysady hyzmatdaşlygy ösdürmek, öz maliýe-ykdysady giňişliginiň açyk bolmagyny üpjün etmek;

- ykdysady meseleleri çözmekde dünýä bileleşiginiň tagallalaryna ýardam bermek;

- beýleki ýurtlara ykdysady basyş görkezmezlik we beýleki döwletleriň garşysyna gönükdirilen ykdysady birleşiklere gatnaşmazlyk;

- adamyň we raýatyň dünýä bileleşigi tarapyndan kabul edilen esasy demokratik hukuklaryny we azatlyklaryny ykrar etmek we olara hormat goýmak.

Biz bu borçlary öz üstümize meýletin we özygtyýarly almak bilen, şol borçnamalaryň hemişelik häsiýete eýedigini beýan et-



dik. Netijede, ýurdumyzyň içeri we daşary syýasatynyň anyk we üýtgeşsiz ugurlaryny özümiz üçin hemişelik kesgitledik.

***Hormatly Ýaşulularyň dabaraly
maslahatyna gatnaşyjylar!***

Geçen 20 ýyl biziň saýlap alan ýolumyzyň dogrudygyny görkezdi.

Bu ýoluň Türkmenistanyň halkynyň hakyky bähbitlerine, ýurdumyzy durmuş-ykdysady taýdan ösdürmek boýunça uzak möhletli wezipelere we maksatnamalara, deňhukukly hem-de özara bähbitli halkara hyzmatdaşlygynyň maksatlaryna doly laýyk gelýändigini subut etdi.

Ýurdumyz geçen 20 ýylyň dowamynda dünýä bileleşiginiň hormat-sarpasyny gazandy. Garaşsyz Watanymyz öz borçnamalaryny gyşarnyksyz berjaý edýän ygtybarly, jogapkär hyzmatdaş hökmünde uly abraýa eýe boldy.

Häzirki döwürde Bitarap Türkmenistan anyk kadalara we öz maksatlaryna aýdyň düşünmäge esaslanan, köpugurly, toplumlaýyn daşary syýasaty alyp barýar.

Türkmenistanyň gatnaşyklarynyň gerimi has giňeldi. Bu gatnaşyklara täze ýurtlar we sebitler barha köp goşulýar.

Häzirki döwürde Türkmenistan 138 döwlet bilen diplomatik gatnaşyklary ýola goýdy we saklaýar. Häzirki wagtda döwletimiziň daşary ýurtlarda 37 sany diplomatik we konsullyk wekilhanalary işleýär. Birleşen Milletler Guramasynyň Nýu-Ýorkdaky, Ženewadaky we Wenadaky ştab-kwartiralarynda Türkmenistanyň öz hemişelik wekilhanalary bar.

Biziň ýurdumyz halkara guramalaryň 44-siniň agzasy bolup durýar. Şolaryň hatarynda Birleşen Milletler Guramasy, Ýewropa-da Howpsuzlyk we Hyzmatdaşlyk Guramasy, Yslam Hyzmatdaşlyk Guramasy, Garaşsyz Döwletleriň Arkalaşygy, Goşulmazlyk Hereketi we beýleki guramalar bar. Türkmenistan dürli ugurlarda 131 sany halkara konwensiýa gatnaşýar.





Türkmenistanda 30 sany daşary ýurduň Ilçihanasy we konsullygy, 13 sany halkara guramanyň wekilhanasy hemişelik esasyda işleýär.

Ählumumy ösüşiň möhüm meselelerini çözmekde täsirli çäreleri ulanýan döwletimiziň parahatçylyk söýüji syýasaty halkara bileleşik tarapyndan ykrar edildi. Bu bolsa, ýurdumyza Birleşen Milletler Guramasynyň Baş Assambleýasynyň başlygynyň orunbasarlygyna alty gezek saýlanmaga mümkinçilik berdi. Şunuň bilen baglylykda, Türkmenistanyň 2017-nji ýyl üçin Energetika Hartiýasynyň Başlyklygyna saýlanmagy hem belenmäge mynasypdyr.

Türkmenistanyň başlangyjy boýunça we Merkezi Aziýa döwletleriniň ählisiniň goldaw bermeginde 2007-nji ýylyň dekabry aýynda Birleşen Milletler Guramasy Merkezi Aziýa üçin önüni alyş diplomatiýasy boýunça Sebit merkezini döretmek barada çözüň kabul etdi. Bu Sebit merkeziniň ştab-kwartirasyny ýerleşdirmek üçin Bitarap döwletimiziň paýtagty Aşgabat şäheri



saýlanyp alyndy. Bu bolsa türkmen Bitaraplygynyň parahatçylygy goldamak boýunça uly mümkinçilikleriniň bardygynyň aýdyň tassyklanmasy boldy.

Bu üstünlikleriň ählisi Türkmenistanyň halkara abraýynyň ýokarydygyny aýdyň görkezýär. Döwletimiziň döretmäge esaslanýan netijeli syýasatynyň dünýä giňişliginde ykrar edilýändigini subut edýär.

Hormatly dabaraly maslahata gatnaşyjylar!

Parahatçylyk, özara hormat goýmak, deňhukukly hyzmatdaşlyk etmek ýurdumyzyň Bitaraplygynyň özboluşly aýratynlygydyr, oňa mahsus bolan özboluşly ýagdaýdyr. Şoňa görä-de, bu düşüňjeler geçen 20 ýylyň dowamynda Türkmenistanyň daşary ýurtlar bilen gatnaşyklarynyň many-mazmunyny, görnüşini we ugurlaryny kesgitledi. Biziň alyp barýan halkara derejedäki işlerimiziň parahatçylyga esaslanýandygyny görkezdi.

Biz dünýä bileleşigi bilen umumadamzat gymmatlyklaryna, häzirki zamanyň ösen medeniýetleriniň öňünde durýan wezipeleriň bitewüdigine we bölünmezdigine esaslanan gatnaşyklary alyp barýarys. Gatnaşyklaryň şeýle görnüşini bolsa Türkmenistanyň saýlap alan esasy, möhüm ähmiýetli strategik ýoludyr.

Türkmenistan Bitaraplyga, parahatçylyk söýüjilige we bi-rek-birege hormat goýmaga esaslanan syýasaty alyp barýar. Şonuň netijesinde biz goňşy ýurtlar – Azerbaýjan, Owganystan, Eýran, Gazagystan we Özbegistan bilen, şeýle hem Merkezi Aziýanyň beýleki döwletleri – Gyrgyzystan we Täjigistan bilen dostluk, hyzmatdaşlyk we özara düşünişmek esasynda gatnaşyklary ýola goýduk.

Türkmenistan bu döwletlere we şol ýurtlarda ýaşaýan halklara doganlyk ýurtlar we halklar hökmünde garaýar. Goňşy ýurtlar bilen biziň ýurdumyzy çäkler, taryh, medeniýet we däp-dessurlar baglanyşdyrýar. Biz sebitde hyzmatdaşlygy mundan beýläk-de hemmetaraplaýyn berkideris. Goňşy ýurtlar



bilen söwda-ykdysady, ynsanperwer gatnaşyklary ösdürmäge yzygiderli ýardam bereris.

Şunuň bilen baglylykda, biz Owganystana aýratyn üns berýäris. Türkmenistan bu ýurtdaky ýagdaýy Birleşen Milletler Guramasynyň howandarlygynda parahatçylykly we syýasy ýollar bilen düzgünleşdirmegiň tarapdary bolup durýar. Owganystany durmuş-ykdysady taýdan dikeltmäge iş ýüzünde ýardam bermekde dünýä bileleşiginiň tagallalaryny birleşdirmegi goldap çykyş edýär.

Türkmenistan Hazar deňzinde dostluk we hyzmatdaşlyk gatnaşyklaryny berkitmegiň sebitde durnukly ýagdaýy we howpsuzlygy üpjün etmekde möhüm ähmiýeti bar diýip hasap edýär. Hazaryň hukuk ýagdaýyny kesgitlemek bilen bagly ähli meseleler halkara hukugyň umumy ykrar edilen kadalary esasynda, Hazaryäka döwletleriň bäsisiniň hem bähbitleri nazara alnyp, hoşniýetli goňsuçylyk we deňhukukly esasyda çözülmelidir.

Türkmenistan Hazar bilen bagly meseleleriň dürli ugurlary boýunça gepleşikleri alyp barýar. Şolaryň hatarynda syýasy-hukuk, ykdysady, energetika, tebigaty goramak we beýleki meseleleri görkezmek bolar.

Hazar deňzinde adatdan daşary ýagdaýlarda we ulag pudagynda hyzmatdaşlyk babatda özara arkalaşykly hereket etmek boýunça biziň ýaňy-ýakynda öňe süren başlangyçlarymyza kenaryäka döwletleriň ählisi tarapyndan düşünmek bilen garalýar.

Şunuň bilen baglylykda, Türkmenistan öz syýasy-diplomatik tagallalaryny hemişe hereket edýän halkara usullary döretmäge gönükdirýär. Bu usullar Merkezi Aziýadaky we Hazar sebitindäki ýagdaýlara degişli ýüze çykýan meseleleri çalt çözmäge niýetlenendir.

Türkmenistany Türkiýe, Pakistan we Hindistan bilen hakyky dostluk gatnaşyklary, umumy gymmatlyklar baglanyşdyrýar. Bu ýurtlar bilen biziň gatnaşyklarymyz häzirki döwürde birek-birege hormat goýmagyň we ynanyşmagyň aýdyň mysalydyr. Türkme-



nistan bu gatnaşyklara, özara düşünişmekde ýetilen sepgitlere ýokary baha berýär. Bu döwletler bilen ähli ugurlarda hyzmatdaşlygy mundan beýläk-de üstünlikli ösdürmek üçin biz ähli tagallalary etdik we häzirki döwürde hem zerur işleri durmuşa geçirýäris.

Ýurdumyzyň Bitaraplygy bize Zakawkaziýe döwletleri bilen gatnaşyklary netijeli ösdürmäge mümkinçilik berýär. Däp bolan hyzmatdaşlarymyz – Ukraina, Belarus, Moldowa bilen gatnaşyklary yzygiderli berkitmäge şert döredýär.

Dünýäniň iri ýurtlary bilen köpugurly, özara bähbitli dostluk gatnaşyklaryny ösdürmek Türkmenistanyň alyp barýan daşary syýasatynyň esasy ugurlarynyň biri bolup durýar we şeýle bolmagynda galýar.

Türkmenistany Russiýa Federasiýasy bilen dostlukly gatnaşyklar we strategik hyzmatdaşlyk baglanyşdyrýar. Türkmenistanyň bu ýurt bilen asyrlardan gözbaş alýan taryhy we ynsanperwer gatnaşyklary bar.

Biz Russiýa Federasiýasy bilen dürli ugurlarda özara hyzmatdaşlyk etmekde baý tejribe topladyk. Russiýa Federasiýasy bilen hyzmatdaşlyk etmegiň strategik häsiýeti üýtgewsiz bolmagynda galýar. Bu döwletiň sebitleriniň birnäçesi bilen söwda-ykdysady we medeni-ynsanperwer hyzmatdaşlyk bu gatnaşyklaryň möhüm ugurlary bolup durýar.

Türkmenistan beýleki bir strategik hyzmatdaşy bolan Hytaý Halk Respublikasy bilen gatnaşyklarda hem uly tejribe toplady. Iki ýurduň halklarynyň arasyndaky hyzmatdaşlygyň taryhy dostluk gatnaşyklaryna esaslanýar. Aziýada örän iri taslama bolan Türkmenistan – Hytaý gaz geçirijisiniň taslamasynyň bilelikde amala aşyrylmagy munuň aýdyň mysalydyr. Ikitaraplaýyn gatnaşyklary ösdürmek üçin ägirt uly mümkinçilikler bar. Türkmenistan bu mümkinçilikleri soňky ýyllarda ýokary derejede gazanylan ylalaşyklar esasynda netijeli ulanýar.

Türkmenistan Amerikanyň Birleşen Ştatlary, Ýewropa Bileleşigine agza döwletler bilen dostlukly, özara bähbitli hyzmatdaş-



lyga esaslanýan gatnaşyklary ýola goýdy. Bu gatnaşyklar bütin sebitde we dünýäde durnukly ösüşi we howpsuzlygy üpjün etmek, täze wehimlere we howplara, şol sanda halkara terrorçylygyna, neşe serişdeleriniň bikanun dolanyşygyna, guramaçylykly jenaýatçylyga garşy göreşmek ýaly, häzirki döwrüň möhüm meselelerine garaýyşlaryň umumydygyna esaslanýar.

Bu ýurtlar bilen söwda-ykdysady ulgamda, şol sanda energetika pudagynda hyzmatdaşlyk etmek üçin özara gyzyklanmalar bar. Şunuň bilen baglylykda, türkmen energiýa serişdelerini Ýewropa ugry boýunça ibermek bilen bagly meseleler babatda taraplar gyzyklanma bildirip, gepleşikleri alyp barýarlar. Türkmenistan öz alyp barýan daşary syýasatynyň möhüm ugurlarynyň birnäçesi boýunça Günbatar ýurtlary bilen hyzmatdaşlyk etmek meselesini öwrenýär. Bu ýurtlar bilen uzak geljegi göz önünde tutup, gatnaşyklary ýola goýýar.

Türkmenistan öz alyp barýan daşary syýasat ugrunda arap döwletleriniň hyzmatdaşlyk etmäge barha köp gyzyklanma bildirýändiklerini göz önünde tutýar.

Şunuň bilen baglylykda, 2011-nji ýylda Aşgabatda gol çekilen, Merkezi Aziýa bilen Ýakyn Gündogaryň arasynda Halkara ulag we üstaşyr geçelgäni döretmek hakyndaky Ylalaşygyň uly ähmiýeti bardyr. Türkmenistan gazanylan ylalaşyklary ýerine ýetirmek, olara anyk häsiýet bermek ugrunda netijeli işleri alyp barýar.

Häzirki döwürde bütindünýä syýasatynda, ykdysadyýetinde, maliýe ulgamynda Aziýa–Ýuwaş umman sebitiniň täsiri barha artýar. Ýaponiýa, Koreýa Respublikasy, Malaýziýa ýaly döwletler bilen hyzmatdaşlyk etmegiň mümkinçilikleri aýdyň duýulýar. Şol ýurtlar bilen hyzmatdaşlyk etmegiň geljekki meýilnamalary düzülende bu mümkinçilikler doly göz önünde tutular.

Latyn Amerikasy bilen gatnaşyklary has-da ösdürmegiň maksadalaýykdygy aýdyň duýulýar. Latyn Amerikasy häzirki döwürde Ýer ýüzüniň çalt depginler bilen ösýän sebitleriniň biridir.



Biz Afrika kontinentiniň döwletleri bilen has anyk ugurlarda gatnaşyklary ýola goýmak mümkinçiligini öwrenýäris. Bu kontinentiň döwletleriniň köpüsi soňky döwürde Türkmenistan bilen syýasy we söwda-ykdysady hyzmatdaşlygy ösdürmäge uly gyzyklanma bildirýär.

Hormatly dabaraly maslahata gatnaşyjylar!

Häzirki şertlerde islendik döwletiň üstünlikli ösmegi umumy dünýä ykdysady, söwda, maýa goýum, tehnologiýa ulgamlaryna doly goşulmazdan mümkin däldir. Bu ugurda hem Bitaraplygymyz Türkmenistanyň ählumumy ösüşe netijeli gatnaşmagy üçin ajaýyp syýasy we hukuk esasy bolup durýar. Bu bolsa, öz nobatynda, ýurdumyzda senagat önümçiliginiň ösmegine, durmuş maksatnamalarynyň ýerine ýetirilmegine gönüden-göni we oňyn täsir edýär.

Häzirki döwürde onlarça ýurtlaryň örän iri kompaniýalary Türkmenistanda uzakmöhletleýin esasyda iş alyp barýarlar. Olar ýangyç-energetika pudagynda, senagat, ulag, gurluşyk pudaklarynda, dokma senagatynda, oba hojalygynda, syýahatçylyk pudagynda we beýleki ugurlarda netijeli işleýärler. Bu ýerde gürrüň iri möçberli taslamalar barada barýar. Bu taslamalaryň durmuşa geçirilmegi türkmen ykdysadyýetiniň ýokary depginler bilen ösmegini üpjün eder. Ýurdumyzy senagat we tehnologiýa taýdan ösen, häzirki zaman döwletleriniň hataryna çalt çykarmaga mümkinçilik berer.

Türkmenistan bäsleşige ukyply ykdysadyýeti emele getirýär. Şoňa görä-de, biziň ýurdumyz daşary ýurtly hyzmatdaşlary bilen özara bähbitli gatnaşyklary ýola goýýar.

Garaşsyz döwletimiz daşary ýurt maýadarlaryny barha köp özüne çekýär. Türkmenistanda işewürligi alyp barmak üçin zerur bolan üpjünçilik ulgamlary döredilýär. Ýokary derejeli myhmanhanalar, häzirki zaman aragatnaşyk serişdeleri, täze awtomobil ýollary, ulag we saglygy goraýyş merkezleri muňa aýdyň şaýatlyk edýär.



Alnyp barylýan bitaraplyk syýasatynyň döwletimize we halkymyza nähili möhüm ähmiýetiniň bardygyna göz ýetirmek üçin, geçen 20 ýylyň dowamynda amala aşyrylan işleriň gerimine we möçberine nazar aýlamak ýeterlikdir.

Geçen döwürde biz 117 milliard 200 million amerikan dollary möçberde maýa goýumlaryny özleşdirdik. Şol döwürde 250 sany zawod we fabrik, 26 million inedördül metre golaý ýaşaýyş jaýlary, şol sanda ähli amatlyklary bolan belent ýaşaýyş jaýlary, 187 sany hassahana we bejeriş-sagaldyş merkezi, 394 sany dürli mekdep, 310 sany çagalar bagy, 94 sany medeniýet edarasy, 39 sany ýokary derejeli myhmanhana, ministrlikleriň we pudak edaralarynyň 70-den gowragynyň edara binasy, elektrik beketleri, demir ýollar, howa menzilleri, iri köprüler, gaz geçirijiler gurlup, ulanmaga berildi. Bu döwürde gurlup, ulanmaga berlen desgalar sanardan köpdür. Häzirki döwürde hem ýurdumyzda 2 müňden gowrak iri desganyň gurluşygy alnyp barylýar.

Ilkinji türkmen milli aragatnaşyk hemrasynyň älem giňişligine çykarylmany halkara innowasion hyzmatdaşlygynyň aýdyň netijesi boldy.

Halkara bilermenler agentlikleriniň berýän maglumatlaryna görä, Türkmenistan göni daşary ýurt maýa goýumlaryny çekýän ýurtlaryň birinji onlugyna goşuldy. Halkara pul gaznasynyň çaklamalaryna görä, ýurdumyzda ýakyn ýyllarda jemi içerki önümiň ösüş depgini ýokary bolmagynda galar. Bu bolsa oýlanyşykly maýa goýum syýasatynyň alnyp barylmany netijesinde we daşary ýurt maýa goýumlarynyň köp möçberde çekilmeginiň hasabyna üpjün edilýär.

Bu netijeleriň örän gysga döwrüň içinde gazanylandygyny bellemek isleýärin. Bu ajaýyp üstünlikler mähriban halkymyzyň tutanýerli we sazlaşykly zähmet çekmeginiň netijesinde mümkin boldy. Alnyp barylýan Bitaraplyk syýasaty mähriban halkymyza asuda durmuşda ýaşap, yhlasly zähmet çekmäge, durmuş-ykdy-sady ösüşiň meselelerini üstünlikli çözmäge şert döretdi.



Biz Bitaraplykdan gelip çykýan «Açyk gapylar» syýasatyny we giň gerimli halkara hyzmatdaşlygy mundan beýläk-de dowam ederis.

Berkarar döwletimiz uglewodorod serişdeleriniň ägirt uly gorlaryna eýedir. Şoňa görä-de, Türkmenistan – dünýäniň kuwwatly energetika döwleti diýlip atlandyrylmak hukugyna eýe boldy.

Nebitiň, tebigy gazyň, elektrik energiýasynyň öndürilýän möçberlerini artdyrmaga mümkinçilik berýän uglewodorod serişdeleriniň çykarylyşyny döwrebap ýagdaýa getirmek, gaýtadan işlenmegini guramak we dünýä bazarlaryna iberilýän möçberlerini artdyrmak bu ugurda döwletimiziň alyp barýan işleriniň esasy ugurlarydyr. Bu wezipeleri amala aşyrmak üçin köp möçberde serişde gönükdiriler. Şol sanda, bu pudaga daşary ýurt maýadarlarynyň serişdeleri hem çekiler.

Durmuş ulgamyny durnukly ösdürmek mundan beýläk-de döwletimiziň alyp barýan syýasatynyň ileri tutulýan ugry bolmagynda galar. Biziň esasy maksadymyz ýurdumyzyň ilatynyň durmuş derejesini yzygiderli ýokarlandyrmak bolup durýar. Bu bolsa ykdysady abadançylygy gazanmak, netijeli bilim we saglygy goraýyş ulgamlaryny emele getirmek, demografik durnuklylygy üpjün etmek, medeniýet ulgamyny ösdürmäge gönükdirilen syýasat we oňaýly daşky gurşawy döretmek esasynda amala aşyrylýar.

Ilatymyza durmuş taýdan kepillendirilen goragy üpjün etmek boýunça hem berkarar döwletimiziň yzygiderli we anyk maksada gönükdirilen syýasaty alyp barýandygyny bellemek isleýärim. Mysal üçin, häzirki döwürde ýurdumyzyň ilatyny elektrik energiýasy, tebigy gaz, agyz suwy we nahar duzy bilen üpjün etmekde berilýän ýeňillikler doly saklanýar. Jemagat hyzmatlary we jemgyýetçilik ulaglary üçin nyrhlar hem ujypsyz bolmagynda galýar. Zähmet haklary, pensiýalar, döwlet kömek pullary we talyp haklary her ýyl ýokarlandyrylýar.



Amala aşyrylýan işleriň netijesinde, adam başyna düşýän girdeji ýylyň-ýylyna durnukly artýar. Bütindünýä bankynyň 2012-nji ýylyň oktýabrynda Türkmenistany ilatynyň orta derejeden ýokary girdejisi bolan ýurt hökmünde ykrar etmegi hem bu aýdylanlary tassyklaýar.

Biz häzirki döwürde bilim ulgamyny ösdürmäge örän möhüm ähmiýet berýäris. Ýurdumyzda zehinli ýaşlar üçin halkara ölçeglere laýyk gelyän täze okuw mekdepleri döredilýär. Umumy orta bilim berýän mekdeplerde many-mazmuny we hereket edýän möhleti boýunça öňdebaryjy tejribeler ulanylyp düzülen maksatnamalar ornaşdyrylýar.

Häzirki döwürde ýurdumyzyň umumy orta bilim berýän mekdeplerinde 12 ýyllyk orta bilim ulgamyna geçildi. Orta hünär bilimi hem täze derejä çykarylýar. Hünär mekdepleriniň döwrebap maddy-enjamlaýyn üpjünçiligi we hünärmenleri taýýarlamagyň amatly şertleri bolan netijeli ulgamy döredilýär.

Biz halkara derejede talyplary alyşmaga aýratyn ähmiýet berýäris. Ýurdumyzyň ýokary okuw mekdepleriniň dünýä belli bilim we ylmy-barlag merkezleri bilen bilelikdäki maksatnamalary we taslamalary amala aşyrmak boýunça giň gerimli hem-de köptaraply hyzmatdaşlygyny goldaýarys.

Häzirki döwürde türkmen ýaşlarynyň münlerçesi Ýewropanyň, Amerikanyň, Aziýanyň we Garaşsyz Döwletleriň Arkalaşygyna agza ýurtlaryň in gowy okuw mekdeplerinde bilim alýarlar. Ýurdumyzda gysga möhletli okuwlary we türgenleşik okuwlary hem yzygiderli geçirilýär. Bu okuwlara dürli ugurlar boýunça abraýly daşary ýurt hünärmenleri gatnaşýar.

Halkara maliýe-ykdysady edaralary bilen hyzmatdaşlyk etmek örän möhüm wezipe bolup durýar. Şeýle hyzmatdaşlyk Berkarar döwletimize häzirki zaman dünýä hojalyk gatnaşyklaryna üstünlikli goşulmaga mümkinçilik berýär. Biz Ýewropanyň Täzeleşiş we Ösüş banky, Bütindünýä banky, Halkara pul gaznasy,



Aziýanyň Ösüş banky we dünýäniň beýleki iri maliýe edaralary bilen işjeň hyzmatdaşlyk edýäris. Bu hyzmatdaşlyk ýurdumyzyň Bütindünýä Söwda Guramasyna agza bolmak maksady göz önünde tutulanda, aýratyn möhüm ähmiýete eýedir. Sebäbi, bu gurama halkara söwdany we dünýäde söwda-ykdysady gatnaşyklary düzgünleşdirýän esasy gurama bolup durýar.

Biziň ýurdumyz abraýly halkara maliýe guramalarynyň, şol sanda Halkara pul gaznasynyň we Bütindünýä bankynyň hem agzasydyr. Şoňa görä-de, ählumumy çökgünligiň ýaramaz netijelerini aradan aýyrmak, uzak möhletli göz önünde tutup, ykdysadyýeti ösdürmegiň ugurlaryny kesgitlemek boýunça täsirli usullary işläp düzmäge saldamly goşant goşýar.

***Hormatly Ýaşulularyň dabaraly
maslahatyna gatnaşyjylar!***

Garaşsyz Watanymyzda amala aşyrylýan düýpli özgertmelerde syýasy ulgamy kämilleşdirmäge, döwlet we jemgyýetçilik durmuşynyň ähli taraplaryny tapgyrлаýyn we yzygiderli demokratiýalaşdyrmaga aýratyn ähmiýet berilýär. Bu ugurda biziň önümizde strategik we maksatnamalaýyn wezipeler durýar.

Öňde duran bu wezipeler uzak möhlete niýetlenendir. Bu ýerde gürrüň giň gerimli, durmuşyň ähli ugurlaryny öz içine alýan täze milli maksatnama hakynda barýar. Bu maksatnama aýdyň garaýyşlara, häzirki zaman dünýäsiniň hakyky ýagdaýlary baradaky pikirlere daýanmalydyr, häzirki zaman dünýäsiniň aýrylmaz düzüm bölegi hökmünde Türkmenistanyň geljekki mümkinçiliklerine, döwletiň we jemgyýetiň talaplaryna göz ýetirmäge esaslanmalydyr. Bu maksatnamada iň ýokary gymmatlygyň, şol bir wagtda hem esasy hereketlendiriji güýjüň adamdygy, raýatdygy göz önünde tutulmalydyr.

Döwlet bolsa şahsyýetiň ileri tutulýandygyny, onuň hukuklaryny we azatlyklaryny goramaga taýýardygyny berk we ynamly yglan edýär. Adamyň öz mümkinçiliklerini açmagy we durmuşa



geçirmegi üçin, hemmeler üçin we jemgyýetiň her bir agzasy üçin deň we amatly şertleri döretmegi maksat edinýär.

Bu meselede kanunçylyk binýadyny häzirki döwrüň hakyky ýagdaýlaryna, adamlaryň örän möhüm bähbitlerine laýyklykda hemmetaraplaýyn özgertmäge aýratyn ähmiýet berilýär.

Soňky döwürde bu ugurda biz möhüm işleri alyp barýarys. Türkmenistanyň Konstitusiýasynyň rejelenen görnüşi işlenip taýýarlanýar. Esasy Kanunymyzyň rejelenen görnüşinde täze taryhy şertler we geljekde öňde durýan wezipeler göz önünde tular. Häzirki döwürde Garaşsyz, Bitarap Watanymyzda demokratik özgertmeleriň, şol sanda halk wekilçilikli edaralaryny emele getirmegiň umumy ykrar edilen halkara ýörelgelerine, Milletler Bileleşigiň ýokary gymmatlyklaryna we milli däplere doly laýyklykda alnyp barylýandygyny ynam bilen aýdyp bileris.

Şunuň bilen baglylykda, soňky döwürde Türkmenistanyň Birleşen Milletler Guramasy bilen hyzmatdaşlygy işjeň alyp barýandygyny görkezmek bolar. Biz bu guramanyň, hususan-da, eneligi we çagalygy, şeýle hem maýyplaryň hukuklaryny goramak, neşekeşlige we ýokanç keselleriň ýaýramagyna garşy göreşmek, medeni-taryhy mirasy we daşky gurşawy gorap saklamak ýaly möhüm meseleler bilen meşgullanýan ýöriteleşdirilen edaralary bilen hem ysnyşykly hyzmatdaşlygy ýola goýduk.

Biziň döwletimiz üçin mähriban halkymyzyň asudalygyny we howpsuzlygyny, maddy abadançylygyny, hemmetaraplaýyn ruhy ösüşini üpjün etmekden, beden taýdan saglygyny goramakdan möhüm we belent maksat ýokdur!

Biz Merkezi Aziýada parahatçylygyň we durnukly ösüşiň dabaranmagyny goldaýarys. Bu sebit häzirki döwürde Gündogar – Günbatar hem-de Günorta – Demirgazyk ugry boýunça Aziýa bilen Ýewropanyň arasynda durnukly gatnaşyklaryň örän möhüm, strategik çatrygy bolup durýar. Biziň sebitimiziň bu ugurda tutýan orny wagtyň geçmegi bilen diňe ýokarlanar diýip pikir



edýärin. Bu bolsa, kontinentara ykdysady ýagdaýlar göz önünde tutulanda, sebitde maýa goýumlaryny goýmak we netijeli hyzmatdaşlyk etmek üçin amatly şertleri döreder.

Ählumumy energetika howpsuzlygyny üpjün etmek üçin amatly halkara şertleri döretmek Türkmenistanyň daşary syýasatynyň örän möhüm ugry bolup durýar.

Tebigy gazyň gurlary boýunça dünýäde dördünji orny eýeleýän ýurdumyz bu serişdeleriň daşarky bazarlara ygtybarly ibermegine uly gyzyklanma bildirýär. Soňky döwürde Hytaýa we Eýrana iki sany iri turba geçirijiniň taslamalary üstünlikli amala aşyryldy. Bu bolsa energiýa serişdeleriniň ygtybarly iberilýändigini aýdyň tassyklaýar.

Birnäçe günden ýene-de bir möhüm taslama – Türkmenistan–Owganystan–Pakistan–Hindistan gaz geçirijisiniň gurluşygyna badalga berler. Şoňa görä-de, Türkmenistan şu mesele boýunça giň gerimli halkara gepleşikleri geçirmek başlangyjy bilen çykyş etdi.

Biziň bu başlangyjymyz dünýäde uly goldaw tapdy: 2008-nji we 2013-nji ýyllarda Birleşen Milletler Guramasynyň Baş Assambleýasy energiýa serişdelerini halkara bazarlara durnukly we howpsuz ibermek boýunça rezolýusiýalaryň Türkmenistan tarypyndan teklip edilen taslamalaryny biragyzdan kabul etdi.

Biz örän baý tebigy serişdelerimizi, geografiýa taýdan amatly ýagdaýymyzy ýurdumyzyň içerki ösüşiniň maksatlaryna ýardam bermek üçin hem, giň gerimli halkara hyzmatdaşlygyň bähbitlerine peýdalanmak üçin hem taýýardygymyzy jogapkärçilik bilen yglan edýäris.

Şunuň bilen baglylykda, öz energiýa geçirijileri, hususan-da, eksporta niýetlenen turba geçirijileri gurlanda, ýurdumyzyň diwersifikasiýa ýoluna eýerýändigini bellemek isleýäris.

Biz Türkmenistandan halkara bazarlara energiýa serişdelerini bermäge niýetlenen köp görnüşli turba geçiriji ulgamlaryň gurul-



magyna sebitde we sebitara ykdysady hyzmatdaşlygy ösdürmäge oňyn täsir edýän şertler hökmünde baha berýäris. Hyzmatdaşlaryň türkmen uglewodorod çeşmelerine we olary ibermegiň serişdelerine hukuklarynyň deňligini üpjün etmegiň, Ýewraziýa energetika giňişliginde bähbitleriň deňligini saklamagyň möhüm şerti hökmünde garaýarys.

Bu bolsa Türkmenistanyň energetika meselesinde daşary syýasy işjeňligini artdyran, bu ugurda halkara derejede möhüm ähmiýetli teklipleri öňe sürmegini kesgitleýän düýpli garaýyşlar bolup durýar.

Halkara ulag hyzmatdaşlygyny höweslendirmek hem alyp barýan işlerimiziň strategik taýdan ileri tutulýan ugry bolup durýar. Bu ugurda öňe süren başlangyçlarymyza hyzmatdaşlarymyz düşünmek bilen garaýarlar we olary goldaýarlar. Birleşen Milletler Guramasynyň Baş Assambleýasy tarapyndan ulag-üstaşyr geçelgeleri baradaky Rezolýusiýanyň Türkmenistan tarapyndan teklipe edilen taslamasynyň 2014-nji ýylda kabul edilmegi muňa aýdyň şaýatlyk edýär. Häzirki wagtda bu mesele boýunça ýene-de bir Rezolýusiýany kabul etmäge taýýarlyk görüýär.

Durnukly ösüşi gazanmakda halkara tagallalara ýardam bermek Türkmenistanyň alyp barýan daşary syýasatynyň örän möhüm ugry bolup durýar. Ýaňy-ýakynda Birleşen Milletler Guramasynyň durnukly ösüş boýunça Nýu-Ýorkda geçirilen ýokary derejedäki maslahatynda biz daşky gurşawy gorap saklamak, suw-energetika serişdelerini aýawly peýdalanmak we azyk howpsuzlygyny üpjün etmek boýunça birnäçe täze başlangyçlar bilen çykyş etdik.

Biz ekologiýa howpsuzlygynyň täsirli guraly hökmünde Birleşen Milletler Guramasynyň Merkezi Aziýada howanyň üýtgemegi bilen bagly tehnologiýalar boýunça sebit merkezini döretmek baradaky teklibi hem öňe sürýäris. Şeýle merkeziň işlemegi üçin Türkmenistanyň çäklerinde ähli şertleri döretmäge taýýardygymyzy bellemek isleýärin.



Häzirki döwürde medeniýet ulgamynda halkara hyzmatdaşlygy ösdürmäge hem aýratyn ähmiýet berýäris. Bu ugurdaky hyzmatdaşlygy parahatçylygyň, özara düşünişmegiň, adamlaryň birek-birege ýakynlaşmagynyň möhüm guraly hasaplaýarys. Medeniýet ulgamynda özara bähbitli hyzmatdaşlyk etmek boýunça alnyp barylýan işleriň бүтін adamzat üçin uly ähmiýeti bardyr. Bu hyzmatdaşlyk halkara gatnaşyklara ynsanperwer häsiýet berýär we goşmaça durnukly şertleri döredýär. Biziň ýurdumyz medeniýet ulgamynda giň gerimli hyzmatdaşlyk etmek, döredijilik işgärleriniň arasynda gatnaşyklary ýola goýmak üçin hemişe açykdyr.

Türkmenistanda dünýäniň köp ýurtlaryndan medeniýet we sungat işgärleriniň gatnaşmagynda halkara bäsleşikler we festiwallar her ýyl geçirilýär. Şeýle çäreler diňe bir ykrar edilen ussatlaryň derejesinde däl-de, eýsem, ýaşlaryň, çagalaryň arasynda hem geçirilýär. Bu bolsa dürli halklaryň, milli medeniýetleriň we dinleriň wekilleriniň arasynda özara hormat goýmaga we dostluga, birek-biregiň sarpasyny belent tutmaga we ynanyma esaslanýan gatnaşyklaryň ýola goýulmagyna ýardam edýär.

Hormatly Ýaşulularyň dabaraly maslahatyna gatnaşyjylar!

Ýene-de birnäçe günden ýurdumyzyň Bitaraplygynyň 20 ýyllyk şanly baýramyny türkmen halky bilen bilelikde bellemek üçin onlarça ýurtdan döwlet we hökümet Baştutanlary, iri halkara guramalaryň ýolbaşçylary, бүтін dünýäden görnükli diplomatlar, syýasy we jemgyýetçilik işgärleri Aşgabada geler. Bu beýik baýramyň Türkmenistanyň daşary syýasat ugrunyň esasy düzýän parahatçylygyň, dostlugyň we deňhukukly hyzmatdaşlygyň aýdyň nyşanyna öwrüljekdigine berk ynanýaryn.

Şeýle hem bu baýram ýurdumyzyň halkara giňişlikde netijeli ornunyň ykrar edilýändiginiň, Bitaraplygymyza hormat goýulýandygynyň we goldaw berilýändiginiň subutnamasyna öwürüler.



Biz hyzmatdaşlarymyz bilen ak ýürekli we aç-açanlyga esaslanýan jogapkärli gatnaşyklary alyp barýarys. Olar bilen hyzmatdaşlyk etmekde birek-birege hormat goýmaga we deňhukuklylyga esaslanýarys. Häzirki döwrüň uly we çylşyrymly meselelerini diňe bilelikde çözüp boljakdygyna düşünmekden ugur alýarys. Garaşsyz, Bitarap Türkmenistan häzirki döwürde şeýle ynsanperwer syýasata eýerýär, geljekde hem şol syýasata hemişe yg-rarly bolar.

Hormatly adamlar!

Sizi Türkmenistanyň Bitaraplygynyň 20 ýyllyk şanly baýramy bilen tüýs ýürekden gutlaýaryn.

Siziň ähliňize berk jan saglyk, abadançylyk we egsilmez bagt arzuw edýärim.

Ýaşasyn, eziz Watanymyz Türkmenistan!

Ýaşasyn, Garaşsyz, hemişelik Bitarap Türkmenistan!

Öňe, öňe, diňe öňe, jan Watanyň Türkmenistan!





**«Bitaraplyk syýasaty: Parahatçylygyň, howpsuzlygyň
we ösüşiň ugrunda halkara hyzmatdaşlygy» atly
halkara maslahatynda eden çykyşy
(Aşgabat şäheri, 2015-nji ýylyň 12-nji dekabry)**

Hormatly Döwlet Baştutanlary!

Hormatly wekiliýetleriň

ýolbaşçylary we agzalary!

Hanymlar we jenaplar!

Şu gün şu zalda bütin dünýäden döwlet we hökümet Baştutanlary, parlamentleriň, iri halkara guramalaryň ýolbaşçylary, görnükli diplomatlar, syýasy we jemgyýetçilik işgärleri bu Halkara maslahata gatnaşmak üçin ýygnandylar. Ilki bilen, gadyrly myhmanlarymyza mähirli salam bilen ýüzlenýärim. Olara, şu maslahatyň işine gatnaşmak we türkmen halky bilen bilelikde



taryhy senäni – Türkmenistanyň Bitaraplygynyň 20 ýyllyk şanly baýramyny bellemek baradaky çakylygymyzy kabul edendikleri üçin, tüýs ýürekden minnetdarlyk bildirýärin.

Bu halkara maslahata şeýle köpsanly wekiliýetleriň gatnaşmagyna doly esas bilen Türkmenistana goýulýan hormatyň nyşany hökmünde garaýarys. Parahatçylygyň, howpsuzlygyň we ösüşiň bähbidine halkara hyzmatdaşlygy berkitmäge gönükdirilýän garaýyşlarymyzyň we maksatlarymyzyň umumydygynyň aýdyň mysaly hökmünde baha berýäris.

Biz siziň ähliňizi Aşgabatda görýändigimize örän şat. Size ýurdumyzyň halkynyň adyndan «Türkmenistana hoş geldiňiz!» diýip ýüzlenýärin.

Hormatly maslahata gatnaşyjylar!

Şu gün, 20 ýyl mundan ozal Birleşen Milletler Guramasyň Baş Assambleýasy «Türkmenistanyň hemişelik Bitaraplygy» Rezolýusiýasyny biragyzdan kabul etdi. Bu taryhy resminamany taýýarlamagyň we kabul etmegiň dürli döwürlerinde onlarça döwletler bize örän ýokary syýasy we ruhy goldaw berdiler.

Men 1995-nji ýylyň mart we oktyabr aýlarynda geçirilen duşuşyklaryň dowamynda ýurdumyza goldaw beren Ykdysady Hyzmatdaşlyk Guramasyna agza döwletlere, şeýle hem Goşulmazlyk Hereketine gatnaşýan ýurtlara tüýs ýürekden minnetdarlyk sözlerini aýtmak isleýärin. Bu döwletleriň beren goldawy Türkmenistanyň Bitaraplygynyň Milletler Bileleşigi tarapyndan ykrar edilmeginiň möhüm şerti boldy.

Şeýle hem şu gün Birleşen Milletler Guramasyna agza ýurtlaryň ählisine, bu Guramanyň Sekretariatyna biziň teklibimizi goldandyklary we düşünmek bilen kabul edendikleri üçin tüýs ýürekden minnetdarlyk bildirýärin.

Hormatly maslahata gatnaşyjylar!

Şol döwürde biziň önümizde kyn wezipe durýardy. Hakyky garaşsyzlyk ýoluna düşen islendik ýurt gysga möhletde örän köp-



sanly meseleleri çözmeli bolýar. Täze şertlerde öz ornuny tapmaly bolýar, taryhyň öz öňünde goýýan anyk wezipelerini çözmeli bolýar. Garaşsyzlygyna eýe bolan döwlete halkara gatnaşyklar ulgamyna goşulmagyň ýoluny kesgitlemek zerur bolup durýar. Şoňa görä-de, daşary syýasat ugruny saýlap almak meselesi Türkmenistan üçin iň esasy we kyn meseleleriň biri boldy.

Biziň öňümüzde ýurdumyzyň daşary syýasat ugry nähili bolmaly, dünýä bileleşigi bilen gatnaşyklary nähili ýola goýmaly, hyzmatdaşlygy haýsy kadalara laýyklykda ösdürmeli? – diýen sowallar durdy.

Türkmen döwletiniň, garaşsyzlygymyzyň we özygtyýarly ösüşimiziň ykbaly biziň dogry ýoly saýlap almagymyza köp derejede baglydy. Daşary syýasat ugrunyň saýlanyp alynmagynda goýberilen ýalňyşlyklar käbir döwletleriň özbaşdaklygyny ýitirmegine, öz milli ösüşiniň hakyky maksatlaryna gabat gelmeýän ugurlara çekilmegine getirdi. Taryhda muňa köpsanly mysallaryň bardygyny häzir aç-açan aýdyp bileris.

Biz daşary syýasatda oňyn Bitaraplyk diýip atlandyran ugrumyzy saýlap aldyk. Parahatçylyk söýüjiligi, beýleki döwletleriň işlerine gatyşmazlygy, olaryň özygtyýarly ösüş ýoluna we çäk bitewüligine hormat goýmagy, halkara harby guramalara we şertnamalara gatnaşmazlygy daşary syýasat ugrumyzyň esasy düzgünleri hökmünde kesgitledik.

Biz näme üçin şeýle ýoly saýlap aldyk?

Ilkinji nobatda, elbetde, biz ýurdumyzyň milli bähbitlerinden ugur aldyk. Ýaş türkmen döwleti öz goňşy ýurtlary bilen parahatçylyga we agzybirlige eýerip hyzmatdaşlyk etmek isleýärdi. Dünýäniň ähli ýurtlary bilen dostlukly, deňhukukly gatnaşyklary saklamagy, özara bähbitli ykdysady, söwda gatnaşyklaryny ösdürmegi maksat edinýärdi. Diňe şeýle şertlerde mähriban halkymyzyň asudalygyny we abadançylygyny üpjün edip, ykdysady hem-de durmuş taýdan ösüşiniň maksatnamalaryny ýerine ýetirip boljakdygyna biz berk ynanýardyk.





Biziň çäk ýa-da beýleki meseleler babatda hem hiç bir döwlet bilen dawamyz bolmandy we häzir hem ýok. Biz halkara syýasatda özbaşdak ösüş ýolumyzy бүтінлеý täzedan başlamak barada karara geldik. Şoňa görä-de, goňşy ýurtlara we бүтін dünýä dostluk gollaryny uzadyp, hyzmatdaşlyk etmek üçin açykdygymyzy görkezdik. Bitaraplyk biziň öz öňümizde goýan şol meýilnamalarymyzy we maksatlarymyzy durmuşa geçirmek üçin iň amatly ýola öwrüldi. Türkmen döwletiniň daşary syýasatynyň mazmunyna has doly laýyk gelýän özboluşly nusga boldy.

Islendik döwletiň daşary syýasatynyň içeri syýasat bilen aýrylmaz baglydygyna berk ynanýaryn. Islendik ýurduň dünýä giňişliginde yglan eden maksatnamalarynyň we iş ýüzündäki ädimleriniň mazmunyna, daşary syýasat ugrunyň filosofiýasynyň düýp





manysyna düşünmegiň açary şol özara baglanyşykda jemlenýär. Türkmen döwleti öz içerki durmuşynda parahatçylyk söýüjilik, jemgyýetde agzybirlik, sabyrly garaýyşlara eýermek we ynsan-perwerlik kadalaryny yglan edýär we durmuşa geçirýär. Şol düşüňjeleri beýleki döwletler bilen özara gatnaşyklarynda hem netijeli ulanýar.

Şoňa görä-de, Türkmenistanyň Bitaraplygy içerki döwlet gurluşynyň berk ruhy binýadyna esaslanýar. Garaşsyz döwletimiziň Bitaraplygy türkmen halkynyň iň oňat däpleriniň özboluşly dowamydyr we aýdyň ýüze çykmasydyr.

Hormatly maslahata gatnaşyjylar!

Biziň gelen bu kararymyzyň oýlanyşykly we öňdengörüjilige esaslanyp gelnen karardygyny wagt anyk görkezdi. Geçen



20 ýyl Türkmenistanyň bitarap, parahatçylyk söýüji daşary syýasat ugrunyň diňe bir milli bähbitlere däl-de, eýsem, dünýä bileleşiginiň uzak möhlete niýetlenen maksatlaryna hem doly gabat gelýändigini aýdyň subut etdi. Halkara derejede durnukly ýagdaýy we howpsuzlygy üpjün etmekde netijeli işleri alyp barmagyň we oýlanyşykly çemeleşmegiň ölçeçlerine, döwletara gatnaşyklaryň esasy hökmünde Birleşen Milletler Guramasynyň Tertipnamasynyň kadalaryna doly laýyk gelýändigini görkezdi. Şu ýyl Birleşen Milletler Guramasynyň Baş Assambleýasy tarapyndan «Türkmenistanyň hemişelik Bitaraplygy» hakyndaky Rezolýusiýa biragyzdan gaýtadan kabul edildi. Bu bolsa biziň özygtyýarly saýlap alan ýolumyzyň dogrudygyny ýene-de bir gezek tassyklady. Bu resminamada Türkmenistanyň bitaraplyk syýasatyna goldaw berilýändigini, Garaşsyz döwletimiziň halkara giňişlikde ylalaşdyryjy, parahatçylygy goldamaga esaslanýan netijeli ornunyň ykrar edilýändigini beýan edildi.

Türkmenistanyň strategik maksatlary ählumumy ösüşiň wezipelerine we möhüm talaplaryna doly laýyk gelýär. Bu bolsa Merkezi Aziýada parahatçylygy, howpsuzlygy we hyzmatdaşlygy berkitmek boýunça bilelikdäki halkara tagallalaryň häsiýetini we ugruny kesgitleýär. Siziň bilşiňiz ýaly, geçen asyryň 90-njy ýyllarynyň ortalarynda Bitarap Türkmenistanyň paýtagtynda Birleşen Milletler Guramasynyň howandarlygynda Täjigistanyň we Owganystanyň içerki dawalaryny syýasy ýollar bilen çözmek boýunça gepleşikler geçirildi.

Häzirki döwürde ýurdumyzyň bitaraplyk hukuk ýagdaýynyň mümkinçiliklerini sebitde ýene-de bir gezek netijeli ulanmak zerurlygy ýüze çykýar. Şoňa görä-de, Türkmenistan bu ugurda Owganystandaky ýagdaýy parahatçylyk ýoly bilen düzgünleşdirmek, ýaraglaryň möçberlerini azaltmak we ýaragsyzlanmak boýunça sebit derejesinde alnyp barylýan işlere ýardam bermegi maksat edinýär. Suw-energetika meselelerini ähli taraplaryň bähbitlerini



göz önünde tutup çözmek, ekologiýa howpsuzlygyny üpjün etmek ýaly örän möhüm meselelerde Birleşen Milletler Guramasynyň ygtybarly hem-de netijeli hyzmatdaşy hökmünde çykyş etmäge taýýardygyny beýan edýär.

Bu meseleleri çözmekde Birleşen Milletler Guramasynyň Merkezi Aziýa üçin önüni alyş diplomatiýasy boýunça Sebit merkezine aýratyn orun degişlidir. Siziň bilşiňiz ýaly, ştab-kwartirasy Aşgabatda ýerleşýän bu Merkez sebitiň ähli döwletleriniň goldaw bermeginde dünýä bileleşigi tarapyndan 2007-nji ýylyň dekabrynda döredildi. Şol döwürden başlap, sebitde ylalaşdyrmak boýunça alnyp barylýan işlere täze uly itergi berildi. Halkara hukugynyň umumy ykrar edilen kadalary esasynda döwletleriň öзара hyzmatdaşlyk etmeginiň netijeli usullaryny işläp taýýarlamak we amala aşyrmak üçin giň mümkinçilikler açyldy. Bu ugurda alnyp barylýan işlerde Birleşen Milletler Guramasynyň ägirt uly abraýyna, dawaly ýagdaýlary düzgünleşdirmekde toplan baý tejribesine daýanyldy.

Şunuň bilen baglylykda, bu Sebit merkeziniň işiniň çäklerinde diplomatlaryň we bilermenleriň gatnaşmagynda köptaraply gepleşikleri geçirmek we maslahat bermek boýunça netijeli usuly ýola goýmak maksadalaýyk bolar diýip pikir edýäris. Bu usul sebitiň durmuş-ykdysady ösüşi bilen bagly ýüze çykyan meseleleri ylalaşmaga ýardam bermäge gönükdirilmelidir. Önüni alyş diplomatiýasynyň usullarynyň diňe Birleşen Milletler Guramasynyň howandarlygynda netijeli işläp, anyk netijelere getirip biljekdigini tejribe görkezýär.

Hormatly maslahata gatnaşyjylar!

Gadyrly dostlar!

Türkmenistanyň Bitaraplygy häzirki döwrüň şertlerinden ugur alýar we ýurdumyzyň geljekki ösüşini kesgitleýär. Bitaraplyk Türkmenistanyň ähli ugurlar boýunça giň gerimli halkara hyzmatdaşlygy ösdürmegi üçin täze, ajaýyp mümkinçilikleri açýar.



Birleşen Milletler Guramasy bilen köpugurly we ysnyşykyly hyzmatdaşlyk etmek Türkmenistanyň ileri tutýan strategik ugry bolmagynda galýar. Biziň üçin Birleşen Milletler Guramasy diňe bir iň köp wekilçilikli halkara gurama bolmak bilen çäklenmeýär. Biz bu gurama бүтін дүнýäde özara bähbitli hyzmatdaşlyk etmegiň tutuş häzirki zaman ulgamynyň daýanjy hökmünde seredýäris. Dünýäde parahatçylygy we bähbitleriň deňligini saklamagyň hem-de goldamagyň, howpsuzlyk binýadynyň durnukly bolmagyny üpjün etmegiň kepili hökmünde garaýarys.

Dünýäde emele gelen häzirki täze şertlerde, Ýer ýüzüniň dürli sebitlerinde dartgynlylygyň ýokarlanýan döwründe biz Birleşen Milletler Guramasynyň Tertipnamasynyň belent ynsanperwer maksatlarynyň hem-de kadalarynyň halkara gatnaşyklarda hukuk we ruhy taýdan daýanç bolup galmalydygyna berk ynanyarys.

Häzirki döwürde Birleşen Milletler Guramasynyň ýöriteleşdirilen edaralarynyň birnäçesi Türkmenistanda hemişelik esasyda işleýär. Şolaryň hatarynda Birleşen Milletler Guramasynyň Ösüş Maksatnamasyny, Bosgunlaryň işleri baradaky Ýokary Komissarynyň müdirligini, Çagalar gaznasyny, Bütindünýä Saglygy gorayyş guramasyny, Neşe serişdelerine we jenaýata garşy iş alyp barýan gözegçilik edarasyny, Ilat gaznasyny görkezmek bolar. Biz bu edaralar bilen netijeli hyzmatdaşlyk edýäris. Bu hyzmatdaşlyk yzygiderli esasyda amala aşyrylýar. Biz şeýle hyzmatdaşlygy goldaýarys. Biz Birleşen Milletler Guramasyna dürli taslamalary we maksatnamalary durmuşa geçirmek arkaly ýurdumyza berýän goldawy üçin tüýs ýürekden minnetdarlyk bildirýäris. Türkmenistan bu abraýly gurama bilen bilelikde parahatçylygy, durnukly ösüşi we howpsuzlygy berkitmegiň hatyrasyna geljekde hem ähli zerur tagallalary eder.

Şeýle hem biz halkara terrorçylyga, ekstremizme, serhedüsti guramaçylykly jenaýatçylyga, neşe serişdeleriniň bikanun dolaňsygyna garşy barlyşyksyz göreş alyp barjakdygymyzy tassyk-



laýarys. Goňşy ýurtlar bilen dost-doganlyk, hoşniýetli goňsuçylyk gatnaşyklaryny ösdürmek Bitarap Türkmenistanyň daşary syýasatynyň örän möhüm ugry bolmagynda galar. Bizi goňşy döwletler bilen gadymy döwürlerden gözbaş alýan taryhy we medeni gatnaşyklar, özara düşünişmegiň hem-de birek-birege hormat goýmagyň ajaýyp däpleri baglanyşdyrýar.

Häzirki döwürde biz goňşy ýurtlar bilen bilelikde giň gerimli energetika we ulag taslamalaryny üstünlikli durmuşa geçirýäris. Bu taslamalaryň amala aşyrylmagy sebitiň ýurtlarynyň gülläp ösmegine we öňe gitmegine uly itergi berer, bu döwletleriň dünýä ösüşine doly goşulyşmagynda möhüm ähmiýete eýe bolar diýip pikir edýäris. Şunuň bilen baglylykda, biz parahat durmuşy üpjün etmekde owgan doganlarymyza ýardam etmäge aýratyn ähmiýet berýäris. Bu ýurtda giň gerimli milli hyzmatdaşlyk esasynda ykdysadyýeti dikeltmäge, çylşyrymly ýagdaýlary parahatçylykly, syýasy-diplomatik serişdeler arkaly düzgünleşdirmäge uly üns berýäris. Biziň ýurdumyz Owganystana kömek bermegini mundan beýläk-de dowam eder. Owgan topragynda parahatçylygy we ylalaşygy gazanmak üçin halkara bileleşiginiň tagallalaryny hemişe goldar.

Biz Hazar deňzi bilen bagly ähli meseleleri çözmek boýunça köptaraplaýyn hyzmatdaşlygy giňeltmegi doly goldaýarys. Bu ugurda esasy wezipe ähli Hazarýaka döwletleriniň deňhukukly we birek-birege hormat goýmagy esasynda Hazar deňzinde howpsuzlygy berkitmekden ybarat bolmalydyr.

Hazar deňziniň parahatçylyk, ylalaşyk, hoşniýetli goňsuçylyk we halkara derejede netijeli hyzmatdaşlyk deňzi bolandygyna, bolup durýandygyna we geljekde hem şeýle boljakdygyna berk ynanýaryn.

Garaşsyz Türkmenistan dünýäniň dürli ýurtlary bilen gatnaşyklary üstünlikli ösdürýär. Bu döwletler bilen alnyp barylýan hyzmatdaşlyk wagtyň synagyndan geçdi we netijelidigini subut



etdi. Biz dünýäniň dürli döwletleri bilen syýasy, söwda-ykdysady we ynsanperwer ugurlarda ikitaraplaýyn gatnaşyklary mundan beýläk-de berkideris we ösdüreris.

Şunuň bilen baglylykda, soňky döwürde Aziýa – Ýuwaş ummany sebitiniň ýurtlary bilen özara bähbitli hyzmatdaşlygyň has-da işjeň alnyp barylýandygyny bellemek isleýäris.

Häzirki döwürde Türkmenistan Ýewropa Bileleşigi bilen hem köpugurly we netijeli gatnaşyklary alyp barýar. Bu gatnaşyklar soňky döwürde yzygiderli we anyk maksada gönükdirilen häsiýete eýe boldy. Biz Ýewropa Bileleşigi bilen syýasy gatnaşyklaryň işjeň häsiýete eýe bolýandygyny goldaýarys. Söwda-ykdysady hyzmatdaşlygyň, medeniýet, ylym we bilim ulgamlarynda gatnaşyklaryň giňelýändigine ýokary baha berýäris.

Häzirki döwürde Günbatar ýarym şarynyň döwletleri bilen has işjeň hyzmatdaşlygy ýola goýmak üçin gowy mümkinçilikler açylýar diýip hasap edýäris. Biz Afrika kontinentiniň döwletleri bilen hyzmatdaşlyk etmegiň anyk mümkinçiliklerini hem üns berip we gyzyklanmak bilen öwrenýäris.

Hormatly maslahata gatnaşyjylar!

Bitarap Türkmenistan daşary syýasy gatnaşyklaryny köp ugurlar boýunça giň gerim bilen alyp barýar. Bu bolsa ýurdumyzyň halkara ykdysady, söwda we maýa goýum hyzmatdaşlygyny yzygiderli ösdürmek üçin amatly şertleri döredýär.

Biziň ýurdumyz ösüş strategiýasyny diwersifikasiýa ýoly bilen yzygiderli amala aşyrýar. Netijede, biz soňky ýyllarda öz hyzmatdaşlarymyz bilen bilelikde gündogar we günorta ugurlarda birnäçe iri turba geçirijileri gurmak boýunça taslamalary üstünlikli durmuşa geçirdik.

Häzirki döwürde biz ýene-de bir iri energetiki taslamany amala aşyrmaga – Türkmenistan – Owganystan – Pakistan – Hindistan gaz geçirijisiniň gurluşygyna girişýäris. Türkmenistan – Owganystan – Pakistan – Hindistan gaz geçirijisiniň taslamasyny



dünýäniň dürli döwletlerindäki hyzmatdaşlarymyz, örän iri maliýe edaralary, ilkinji nobatda bolsa, Aziýanyň Ösüş banky goldaýar. Bu bolsa taslamanyň möhüm ähmiýetiniň bardygyna düşünmek bilen garalýandygyna aýdyň şaýatlyk edýär. Nesip bolsa, biz ertir bu gaz geçirijiniň ýurdumyzdan geçýän böleginiň gurluşygyna badalga bereris.

Türkmen tebigy gazyny Ýewropa ugry boýunça ibermegiň taslamalaryny amala aşyrmak boýunça hem işjeň we netijeli gepleşikler alnyp barylýar. Şunuň bilen baglylykda, Türkmenistanyň gatnaşmagynda durmuşa geçirilen we amala aşyrmak göz önünde tutulýan ähli taslamalaryň hiç hili geosyýasy garaýyşlary ýa-da sebäpleri maksat edinmeýändigini aýratyn bellemek isleýäris. Bu taslamalar öz çäklerinden gaz geçirijiler geçýän ähli ýurtlar üçin diňe ykdysady we täjirçilik bähbitler göz önünde tutulyp amala aşyrylýar. Bu bolsa biziň Bitarap döwletimiziň şol oňyn maksatlara esaslanýan düýpli garaýşydyr. Biz şeýle garaýşa geljekde hem berk eýereris.

Türkmenistanyň sebit we kontinent derejelerinde halkara ulag geçelgelerini döretmek baradaky başlangyçlary hem häzirki döwürde aýratyn möhüm ähmiýete eýe bolýar. Ulag üpjünçilik ulgamlaryny döwletleriň we halklaryň ösüşiniň hem-de öňe gitmegiň bähbitlerine, halkara hyzmatdaşlygyny durnukly ösdürmäge gönükdirmegi biziň ýurdumyz döwrüň möhüm meselesi hasaplaýar. Bu ulgamlara bütin dünýäde durnukly ösüşiň maksatlaryny üstünlikli amala aşyrmagyň zerur şerti hökmünde garaýar.

Bu ugurda uly üstünlikleri gazanmaga, bilelikdäki halkara taslamalary netijeli durmuşa geçirmäge Türkmenistanyň bitaraplyk hukuk ýagdaýynyň köp babatda mümkinçilik berendigi ni aýratyn bellemek isleýäris. Biz ykdysady hyzmatdaşlygy hiç wagt syýaslaşdyрмаýarys we şeýle maksady öz önümizde goýmaýarys. Biziň bu garaýşymyza hyzmatdaşlarymyz düşünmek bilen garaýarlar we ýokary baha berýärler. Bu bolsa dürli



ýurtlar we kompaniýalar bilen deňhukukly esasda, özara bähbitli hyzmatdaşlygy ösdürmäge giň mümkinçilik açýar. Türkmenistan bitarap döwlet hökmünde öz halkara hukuk ýagdaýyndan gelip çykýan anyk we düýpli ýörelgelere eýerýär. Şundan ugur alyp, öz uzakmöhletli daşary ykdysady strategiýasyny emele getirmek boýunça zerur işleri alyp barýar.

Hormatly maslahata gatnaşyjylar!

Häzirki döwürde biz bitaraplyk syýasatyny durmuşa geçirmekde oňyn tejribe topladyk. Şoňa görä-de, Bitaraplyk ýörelgesini mundan beýläk-de ösdürmegiň zerurdygyna gowy düşüňäris. Biz halkara gatnaşyklarda Bitaraplyk ýörelgesiniň ylmy-nazary esaslaryny we tejribesini netijeli ulanmaly diýip hasap edýäris. Şunuň bilen baglylykda, bu ugurda alnyp barylýan, anyk maksada gönükdirilen we ulgamlaryň işleri mundan beýläk-de kämilleşdirmeli diýip pikir edýäris.

Şundan ugur alyp, Türkmenistan halkara hukukda we halkara gatnaşyklarda bitaraplyk bilen bagly meseleleri öwrenmek boýunça Halkara merkezi döretmek meselesine seretmegi teklip edýär.

Şeýle hem hemişelik bitaraplyk hukuk ýagdaýynyň halkara ähmiýetiniň ýokarydygyny bellemek isleýäris. Parahatçylygy we howpsuzlygy berkitmekde, ählumumy ösüşi üpjün etmekde bitaraplyk düýpli esaslaryň biri bolup durýar. Şoňa görä-de, Türkmenistan Birleşen Milletler Guramasynyň çäklerinde Halkara Bitaraplyk gününü yglan etmek baradaky başlangyç bilen resmi taýdan çykyş edýär. Şu meselede Birleşen Milletler Guramasyna agza döwletleriň ählisiniň bizi goldajakdygyna berk ynanyaryn.

Hormatly maslahata gatnaşyjylar!

Biziň ýurdumyz Bitaraplygynyň şanly baýramyny dünýä bileleşigindäki dostlary we hyzmatdaşlary bilen bilelikde parahatçylyk we döredijilik, hoşniýetli goňsuçylyk, birek-birege hormat goýmak we düşünişmek esasynda giňden belleýär. Biz öz geljigimizi we öňümüzde durýan wezipeleri aýdyň görýäris.



Döwletimiziň saýlap alan we halkara hyzmatdaşlygyny ösdürmäge gönükdirilen köpugurly syýasaty geljege uly ynam bilen garamaga bize doly mümkinçilik berýär. Garaşsyz, hemişelik Bitarap, parahatçylyk söýüji Türkmenistan Ýer ýüzünde asudalygy we howpsuzlygy berkitmek üçin geljekde hem ähli zerur işleri amala aşyrar. Adamzadyň ösüşine we öňe gitmegine öz mynasyp goşandyny goşar.

Gadyrly dostlar!

Siziň ähliňizi Türkmenistanyň Bitaraplygynyň 20 ýyllyk şanly baýramy bilen tüýs ýürekden gutlaýaryn. Bu baýram biziň umumy baýramymyzdyr. Şoňa görä-de, bu şanly baýramy siziň bilen dünýäniň dürli ýurtlaryndan gelen, garaýyşlarymyz we gymmatlyklarymyz umumy bolan hyzmatdaşlarymyz hem-de pikirdeşlerimiz bilen, dostlarymyz we doganlarymyz bilen bilelikde belleýändigimize buýsanýarys.

Hormatly maslahata gatnaşyjylar!

Hanymlar we jenaplar!

Siziň şu maslahatyň işine işjeň gatnaşmagyňyz we manyly çykyşlaryňyz Türkmenistanyň bitaraplygynyň, biziň döwletimiziň daşary syýasatynyň häzirki wagtda giň halkara jemgyýetçiliginiň gyzyklanmasyna mynasyp bolýandygynyň subutnamasydyr. Aýdylan teklipler, peýdalanylyp bilinjek pikirler nazara alnar, zerur bolsa, biziň işimizde ulanylar. Biz daşary ýurt tejribesini döredijilikli peýdalanmak babatynda giňden pikir alyşmak üçin açykdyrys, dürli garaýyşlary kabul etmäge taýýardyrys. Bu babatda şu maslahatymyz uly ähmiýete eýedir. Bitaraplyk – bu üýtgeşsiz görnüş däl-de, durmuşa ukyply, döredijilikli hereket bolup, syýasy, ykdysady, taryhy we medeni ugurlary öz içine alýar. Şunuň ýaly pikir alyşmalaryň barşynda bitaraplygyň täze sepgitleri açylýar, dürli ýurtlaryň wekilleriniň arasynda özara gepleşikleri geçirmegiň tejribesi baýlaşdyrylýar.

Şu maslahat bilim babatynda hem möhüm ähmiýete eýedir. Şu günki aýdylan teklipler we pikirler, çykyşlar okuw kitaplaryna



giriziler, halkara ugur boýunça bilim alýan talyplar – geljekki diplomatlar, ykdysatçylar, hukukçylar we žurnalistler olary üns bilen öwrenerler. Bu maslahatyň syýasatşynaslygy, halkara gatnaşyklaryň nazaryýetini we tejribesini ösdürmekde uly goşant boljakdygyna ynanýaryn, häzirki döwrüň sebit we ählumumy ösüşiniň nukdaýnazaryndan, Bitaraplygyň ähmiýetini giňden we ýokary derejede ara alyp maslahatlaşmak döwletleriň özara düşünişmegine, garaýyşlaryň ýakynlaşmagyna, hyzmatdaşlyk gatnaşyklarynyň täzeçe nusgalaryny işläp taýýarlamağa ýardam berer.

Türkmenistan şu maslahaty çagyrmak başlangyjy bilen çykyş edende, hut şol ýörelgelerden ugur aldy. Bularyň ählisi ýakyndan özara düşünişmäge, parahatçylygy pugtalandyrmak, döwletleriň we halklaryň arasyndaky özara düşünişmegi berkitmek işlerine ýardam berer.

Hormatly maslahata gatnaşyjylar!

Parahatçylyk söýüjilik, hyzmatdaşlyk, özara hormat – bu ýörelgeler Türkmenistanyň halkara syýasatynyň esasyňy düzýär. Biziň ýurdumyz islendik oňyn pikirler we teklipler üçin açykdyr, beýleki döwletler, halkara guramalar bilen içgin pikir alyşmaga hemişe taýýardyr. Hormatly dostlar, maslahata gatnaşandygyňyz üçin köp sagbolsun aýdýaryn.





**Şanhaý Hyzmatdaşlyk Guramasyna
agza ýurtlaryň Döwlet Baştutanlarynyň
geňeşiniň mejlisinde eden çykyşy
(Daşkent şäheri, 2016-njy ýylyň 24-nji iýuny)**

***Hormatly Özbegistan Respublikasynyň Prezidenti!
Hormatly wekiliýetleriň baştutanlary!
Hanymlar we jenaplar!***

Ilki bilen, Şanhaý Hyzmatdaşlyk Guramasynyň döwlet Baştutanlarynyň geňeşiniň şu mejlisiniň guramaçylaryna bu möhüm hem-de wekilçilikli duşuşyga hormatly myhman hökmünde gat-



naşmaga çakylygy üçin minnetdarlyk bildirmäge rugsat ediň. Özbekistan Respublikasynyň hormatly Prezidenti jenap Islam Abduganiýewiç Karimowa we onuň üsti bilen Özbekistanyň ähli halkyna myhmansöýerlik hem-de mähirli garşylandyklary üçin minnetdarlyk bildirýärin.

Türkmenistanyň halkara we ykdysady hyzmatdaşlyk strategiýasyny durmuşa geçirmek biziň gatnaşyklarymyzyň giň geografiýasyna we düzümläýin diwersifikasiýalaşdyrylmagyna, dünýä ösüşiniň esasy ugurlaryna işjeň goşulyşmaga esaslanýar. Munuň özi Türkmenistanyň döwletler bilen ikitaraplaýyn esasyda hem-de umumy bähbitler bilen birleşen we deňhukukly hem-de özara bähbitli hyzmatdaşlygyň ýörelgelerini paýlaşýan ýurtlaryň toparlary bilen gatnaşyklarynyň yzygiderli ösdürilmegini göz önünde tutýar.

Biziň Şanhaý Hyzmatdaşlyk Guramasyna gyzyklanma bildiriş hem-de hormat goýmak bilen garaýşymyz hut şunuň bilen kesgitlenilýär. Bu gurama gatnaşyjylar Türkmenistanyň öňden gelýän döp bolan hyzmatdaşlarydyr, biziň goňşularymyzdyr we dostlarymyzdyr.

Hormatly mejlise gatnaşyjylar!

ŞHG bilen hyzmatdaşlyk Türkmenistanyň daşary syýasat ugrunyň möhüm bölegidir. Bu ugur bolsa sebit prosesleriniň durukly hem-de deňagramly bolmagyny, işjeň ykdysady we söwda gatnaşyklaryny üpjün etmäge, iri halkara düzümläýin taslamalary amala aşyrmak üçin şertleri döretmäge gönükdirilendir. Şoňa görä-de, ŞHG bilen gatnaşyklaryň ösdürilmegine biz ikitaraplaýyn hyzmatdaşlygyň okgunly ösüşi hem-de özümiziň sebit proseslerine gatnaşmagymyzyň umumy ugurlylygy bilen sazlaşykly gatnaşyklar hökmünde garaýarys. Şeýle hem ŞHG bilen hyzmatdaşlygymyzyň geljegine sebitara gatnaşyklary ösdürmek, häzirki zaman dünýä hojalyk gatnaşyklaryna doly derejeli hem-de deňhukukly goşulyşmak üçin ýurtlarymyzyň kuwwatyndan has netijeli peýdalanmak bilen baglylykda garaýarys.

Biz Türkmenistan bilen Şanhaý Hyzmatdaşlyk Guramasynyň özara gatnaşyklarynyň kuwwatyna ýokary baha berýäris. Bu



gatnaşyklaryň gerimi örän giňdir – olaryň hataryna energetika, ulag, aragatnaşyk, söwda ulgamlaryny goşmak bolar.

Meniň pikirimçe, energetika ulgamynda häzirki wagtda energiýa serişdelerini Merkezi Aziýadan Günorta Aziýanyň we Aziýa – Ýuwaş umman sebitiniň bazarlaryna çykarmak boýunça toplumlaýyn turbageçiriji düzümi döretmek üçin uly mümkinçilikler açylýar.

Soňky ýyllarda Türkmenistandan Hytaýa we Eýrana gurlan turbageçirijiler şeýle meýilnamalaryň üstünlige eýediginiň subutnamasydyr. Geçen ýylyň dekabrynda ýene-de bir strategik taslama–Türkmenistan–Owganystan–Pakistan–Hindistan gaz geçirijisini gurmak baradaky taslama durmuşa geçirilip başlandy.

Şeýle taslamalaryň amala aşyrylmagynyň bu sebitleriň ykdysady taýdan ösmegine kuwwatly itergi berjekdigine, daşary ýurt maýadarlary tarapyndan işjeňligiň ýokarlandyrylmagy üçin höweslendiriş çäresi boljakdygyna ynanýaryn. Türkmenistan bu ugurda bilelikdäki meýilnamalary işjeň ara alyp maslahatlaşmaga we işläp düzmäge taýýardyr.

Biziň pikirimizçe, ŞHG ýurtlary bilen ulag-aragatnaşyk ulgamynda hyzmatdaşlyk etmek uly ähmiýete eýedir.

Häzirki wagtda awtoulag, demir ýol we deňiz gatnawlaryny ulanmak bilen demirgazyk – günorta, günbatar – gündogar ugurlary boýunça ulag ulgamyny ösdürmegiň geljegi esaslandyrylan bolup görünýär. Ol Ýuwaş ummandan Hazar deňzine we Gara deňze çenli, Ýewropa yklymynyň demirgazygyndan Hindi ummanyna çenli uly giňişligi birleşdirip bilerdi.

Pursatdan peýdalanyp, ŞHG-niň agza döwletleriniň ählisiniň wekiliýetlerini we synçylary şu ýylyň 26 – 27-nji noýabrynda Aşgabatda geçiriljek Durnukly ulag boýunça ählumumy maslahatyň işine gatnaşmaga çagyrylýar.

Türkmenistan ŞHG ýurtlary bilen söwda dolanyşygyny giňeltmäge, eksport-import amallaryny diwersifikasiýa ýoly bilen ösdürmäge, senagat hem-de söwda düzümlerini döwrebaplaşdyrmak üçin tejribäni we tehnologiýalary çekmäge gyzyklanma bildirýär.



Biziň bilelikdäki kuwwatymyz şeýle aragatnaşyklary özara bähbitlilik hem-de uzak möhletli esasyda guramaga mümkinçilik berýär.

Türkmenistan Şanhaý Hyzmatdaşlyk Guramasynyň parahatçylygy, halkara we sebit durnuklylygyny hem-de howpsuzlygy pugtalandyrmak, XXI asyryň wehimlerine we howplaryna garşy durmak, döwletara gatnaşyklarynyň adalatly ulgamyny gurmak meselelerinde eýeleýän oňyn, oýlanyşykly we jogapkärli ornuna ýokary baha berýär. Mälim bolan sebäplere görä, uzakmöhletleýin parahatçylygy we durnuklylygy üpjün etmek hem-de saklamak häzirki wagtda örän wajyp meselä öwrülýär.

Türkmenistan ŞHG-niň kuwwatynyň sebit howpsuzlygynyň berk deňagramlylygyny saklamak, gapma-garşylyklara ýol bermezlik, olary çözmegiň ýeke-täk kabul ederlikli serişdesi hökmünde gepleşikler gurallarynyň berkarar bolmagy üçin ulanylyp bilinjekdigine we ulanylmalydygyna ynanyar. Bu möhüm wezipeleri çözmekde ŞHG bilen işjeň özara gatnaşyklara taýýardyrys.

Hormatly hanymlar we jenaplar!

ŞHG-niň şu sammiti bu guramanyň döredilmeginiň 15 ýyllyk senesinde geçirilýär. Şu döwrüň içinde Şanhaý Hyzmatdaşlyk Guramasynyň işlemeginiň berk guramaçylyk we hukuk esaslary döredildi, uzakmöhletli geljek üçin onuň işiniň ileri tutulýan ugurlary anyk kesgitlenildi, hyzmatdaşlyk gatnaşyklarynyň uly oňyn tejribesi toplanyldy.

Şu pursatdan peýdalanyň, döwlet, hökümet baştutanlaryny hem-de wekiliýetleriň agzalaryny şu şanly sene bilen gutlamak hem-de hemmelere üstünlik, abadançylyk we gülläp ösüş arzuw etmek isleýärim.





**Durnukly ulag ulgamy boýunça
ählumumy maslahatda eden çykyşy**
(Aşgabat şäheri, 2016-njy ýylyň 26-njy noýabry)

***Hormatly jenap Birleşen Milletler Guramasynyň
Baş sekretary!***

***Hormatly Döwlet, Hökümet Baştutanlary we
halkara guramalaryň ýolbaşçylary!***

Hanymlar we jenaplar!

Ilki bilen, gadyrly myhmanlarymyza «Hoş geldiňiz!» diýip ýüzlenýärin. Durnukly ulag ulgamy boýunça birinji ählumumy maslahatyň işine gatnaşmak baradaky çakylygymyzy kabul edendikleri üçin, tüýs ýürekden minnetdarlyk bildirýärin.



Birleşen Milletler Guramasynyň Baş sekretary jenap Pan Gi Muna, bu guramanyň sekretariatynyň işgärlerine şu Maslahata taýýarlyk görmegiň ähli tapgyrlarynda alyp baran uly we netijeli işleri üçin, aýratyn minnetdarlygymy bildirýärin.

Şu gün bu Maslahata döwlet hem-de hökümet Baştutanlary, iri halkara guramalaryň ýolbaşçylary, bütin dünýäden görnükli diplomatlar, syýasy we jemgyýetçilik işgärleri gatnaşýarlar.

Bu maslahata şeýle köpsanly we ýokary derejeli wekilleriniň gatnaşmagyna biz doly esas bilen Türkmenistana goýlan hormatyň nyşany hökmünde garaýarys. Parahatçylygyň, ösüşiň hem-de öňe gitmegiň hatyrasyna durnukly ulag ulgamynda halkara hyzmatdaşlygy berkitmäge gönükdirilen garaýyşlarymyzyň we maksatlarymyzyň umumydygynyň görkezijisi hökmünde baha berýäris.

Biz siziň ähliňizi Aşgabatda görýändigimize örän şat. Ýurdumyzyň halkynyň adyndan size «Türkmenistanda hoş gördük!» diýip ýüzlenýärin.

Şu Maslahatyň geçirilmegi, oňa ýokary derejeli wekilleriniň gatnaşmagy bu ugurda aýratyn ähmiýetli we möhüm ýörelgeleriň bardygyny aýdyň görkezýär. Bu ýörelgeler şulardyr:

Birinjiden, dünýäde ulag ulgamynda ählumumy wezipeleri çözmek üçin tagallalary birleşdirmegiň zerurdygyna barha giňden düşünilýär;

Ikinjiden, dünýä bileleşigi şeýle hyzmatdaşlyga taýýardygyny aýdyň görkezýär;

Üçünjiden, ol Birleşen Milletler Guramasynyň bu ugurda amala aşyran işlerini goldaýar;

Dördünjiden, halkara ählumumy arkalaşykly işlerde täze ugur – ulag diplomatiýasy barha köp ykrar edilýär.

Bu diplomatiýanyň bolsa ulag ulgamy boýunça köptaraplaýyn gatnaşyklaryň örän möhüm görnüşi bolup durýandygy Birleşen Milletler Guramasynyň we beýleki halkara guramalaryň çäklerinde tassyklanýar.





Şu gün Aşgabatda häzirki döwürde ulag ulgamynda halkara hyzmatdaşlygyň nähili uly ähmiýete eýe bolýandygyna oňat düşünýän pikirdeşler ýygandy diýsem, ulaldyp aýtdygym bolmasa gerek.

Biz Maslahatyň dowamynda hyzmatdaşlyk etmegiň hakyky maksatlaryna we talaplaryna laýyk gelýän häzirki zaman usullarynyň işlenip taýýarlanjakdygyna, geljek üçin meýilnamalaryň bellenjekdigine, täze mümkinçilikleriň kesgitlenjekdigine ynanyars.

Dünýäniň häzirki ösüşinde ulag ulgamyna bagyşlanan giň we anyk ugurlar boýunça gepleşikler döwletleriň özara has-da oňat düşünişmegine, garaýyşlaryň ýakynlaşmagyna ýardam berer diýip pikir edýäris. Bu ulgamda özara hyzmatdaşlyk etmegiň öndebaryjy usullaryny we nusgalaryny işläp taýýarlamaga şert döreder diýip hasaplaýars.

Hormatly hanymlar we jenaplar!

Hyzmatdaşlyk, ynanyşmak, birek-birege hormat goýmak ýörelgeleri Türkmenistanyň alyp barýan halkara işiniň esasyny düzýär. Ýurdumyz islendik netijeli garaýyşlar hem-de teklipler üçin açykdyr. Beýleki döwletler we halkara guramalar bilen gyzyklanma bildirilýän anyk ugurlar boýunça gepleşikleri geçirmäge hemişe taýýardyr.





***Hormatly jenap Birleşen Milletler
Guramasynyň Baş sekretary!
Hormatly wekiliýetleriň baştutanlary!
Hanymlar we jenaplar!***

Durnukly ulag ulgamy boýunça ählumumy maslahatyň geçirilmegi, gürrüňsiz, möhüm ähmiýetli waka bolup durýar. Ol bu ulgamynda hyzmatdaşlyk etmegiň örän möhümdigine düşünmäge, onuň barşynda döwletler, sebitler we tutuş yklymlar üçin açylyan ägirt uly mümkinçiliklere göz ýetirmäge kömek edýär. Häzirki döwürde ulag ulgamy uzak möhlet üçin dünýä ösüşiniň esasy we kesgitleýji ugurlarynyň hataryna ynamly girýär, ählumumy ykdysadyýetiň möhüm şertine öwrülýär. Munuň özi bolsa geoykdysadyýeti täze many-mazmun bilen baýlaşdyrýar we oňa kuwwatly itergi berýär.

Döwrebap, utgaşykly, deňagramly we ýokary tehnologiýaly ulag düzüminiň döredilmeginiň döwrümiziň hakyky zerurdygyna, durnukly ösüşiň ileri tutulýan maksatnamalarynyň biridigine ynanýaryn. Onuň durmuşa geçirilmegi tutuş halkara bileleşigiň strategik bähbitlerine kybap gelýär, dünýä hojalyk gatnaşyklaryny pugtalandyrmaga, maýa goýum işjeňligini höweslendirmäge, dünýä, sebit we milli möçberlerde ykdysady hem-de durmuş görkezijileriniň ösmegine ýardam bermäge ukyplydyr. Şu maksat bilen, ýurdumyz BMG-niň Baş Assambleýasynyň garamagyna degişli Kararnamalaryň iki taslamasyny hödürledi, olar biragyzdan kabul edildi. Dünýäniň onlarça döwletiniň olaryň awtordaşy bolup çykyş edendigi bellärliklidir. Şu mümkinçilikden peýdalanyň, men şol döwletleriň ýolbaşçylaryna tüýs ýürekden minnetdarlyk bildirmek isleýärim. Bu döwletleriň köpüsiniň wekilleri şu maslahata gatnaşýar.

Hormatly maslahata gatnaşyjylar!

BMG-niň giňden goldamagynda Türkmenistanyň bu ugurda alyp barýan yzygiderli hem-de işjeň syýasaty özüniň netijelerini berýär. Bu gün dünýä ulagynyň ösüşiniň meseleleri boýunça



gepleşikleriň diňe bir başlanmak bilen çäklenmän, eýsem, iň ýokary derejede barha oýlanyşykly hem-de maksada okgunly häsiýete eýe bolýandygyny ynamly aýtmak bolar. Bu gepleşiklere täze gatnaşyjylar – döwletler, kompaniýalar, halkara edaralar we guramalar goşulýar.

Merkezi Aziýa we Hazar sebitinde degişli ulag-üstaşyr we logistiki ulgamyň döredilmeginiň bu ýagdaýyň möhüm böleginiň biridigi äşgärdir. Gürrüň Gara deňiz we Baltika sebitleriniň, Günorta we Günorta – Gündogar Aziýanyň, Ýakyn Gündogaryň hem-de Aziýa – Ýuwaş ummany sebitiniň deňiz terminallaryna çykmak arkaly kontinental Ýewraziýanyň giňişligini öz içine alýan ulag gatnawlarynyň köp şahaly, toplumlaýyn, utgaşykly düzümini gurmak barada barylýar. Türkmenistan milli derejede eýýäm ulag düzümini döretmegiň, ösdürmegiň we döwrebaplaşdyrmagyň giň möçberli maksatnamasyny durmuşa geçirmäge girişdi.

Ýurdumyzda awtomobil ýollarynyň, ýol aýrytlarynyň, köprüleriň gurluşygy çalt depginlerde alnyp barylýar. Ýaňy-ýakynda Aşgabadyň Halkara howa menzili açyldy, onuň ulanylmagy ýurduň üstaşyr kuwwatyny ep-esli ýokarlandyrmaga ýardam eder. Türkmenbaşy şäherinde Halkara deňiz portunyň gurluşygy ýokary depginde dowam edýär. Bu deňiz porty Aziýanyň we Ýewropanyň sepgidinde kuwwatly logistiki merkeze öwürüler. Ol deňiz, awtomobil, demir ýol we howa ulagyny ulanmak arkaly ýük daşalyşyny utgaşdyrmaga ýardam eder. Geljek ýylyň başynda biz Amyderýanyň üstünden geçýän sebitdäki iri awtomobil we demir ýol köprülerini ulanmaga bereris. Bu köprüler Özbegistanyň we Türkmenistanyň ulag ýollaryny birleşdirer, iki ugurda hem ulaglaryň hereketini ep-esli çaltlandyrar.

Türkmenistanyň ulag strategiýasy uzak möhletleýin häsiýete eýedir. Ol geografik taýdan ýerleşişiniň artykmaçlyklaryndan, ýurdumyzyň çäginde ysnyşykly halkara ykdysady goşulyşmagy hem-de hyzmatdaşlygy ösdürmek işine hyzmat edýän sebit we



yklym ähmiýetli iri ulag merkezlerini döretmek üçin logistik mümkinçiliklerden hem-de düzümden has doly peýdalanmaga esasanýar. Şoňa görä-de, Türkmenistan hyzmatdaşlar bilen bilelikde sebitde iri halkara taslamalaryň birnäçesini amala aşyrýar. Gazagystan–Türkmenistan–Eýran demir ýoly ýylda 10 – 12 million tonna ýüküň daşalmagyny üpjün etmäge ukyplydyr.

Geljekde ol okgunly ösýän bazarlara çykmak arkaly gündogar we günorta ugurlarda ulag düzümine goşulmaga mümkinçilik döredýär. Munuň özi giň möçberli we geljegi uly geoykdysady düzümleri döretmäge ýardam edýär. Birigün biz Türkmenistan–Owganystan–Täjigistan demir ýolunyň birinji tapgyryny açarys. Ol Aziýa halkara ulag geçelgesiniň bir bölegine öwrüler. Bu geçelge taslama gatnaşýan ýurtlaryň, şeýle hem Gyrgyzystanyň çägi boýunça geçip, Hytaýyň köp şahaly demir ýol ulgamyna we onuň üsti bilen Aziýa—Ýuwaş ummany sebitiniň bazarlaryna çykar.

Özbeqistan–Türkmenistan–Eýran–Oman halkara ulag-üstaşyr geçelgesiniň taslamasy Ýakyn Gündogara göni çykmak üçin anyk mümkinçilikleri açýar. Bu baradaky Ylalaşyga Aşgabatda gol çekildi.

Hormatly maslahata gatnaşyjylar!

Biz ählumumy ulag gatnaşyklaryna işjeň gatnaşmagymyzyň depginini birjik-de gowşatmazlygy göz önünde tutýarys. Galyberse-de, ýurdumyz bu gatnaşyklary ösdürmäge hem-de giňeltmäge, ony anyk taslamalar we meýilnamalar bilen baýlaşdyrmaga taýýardy. Türkmenistan olary döretmek bilen, ilkinji nobatda, Merkezi Aziýany häzirki döwrüň ählumumy ösüşiniň möhüm bölegi hökmünde hasaplaýandygyndan ugur alýar.

Bu babatda biz Şanhaý Hyzmatdaşlyk Guramasy, Ýewraziýa Ykdysady Birleşigi, Garaşsyz Döwletleriň Arkalaşygy, Ykdysady Hyzmatdaşlyk Guramasy ýaly abraýly sebit guramalary bilen özara gatnaşyklaryň anyk mümkinçilikleriniň bardygyny görýäris. Bi-



ziň strategik bähbitlerimiziň gabat gelýändigine, anyk ýörelgeleriň hem-de özara bähbitli hyzmatdaşlygyň esasynda yklymda ulag gatnawynyň modelleriniň sazlaşyk derejesine çykмага ukyplydygymyza ynanýaryn.

Hormatly maslahata gatnaşyjylar!

Biz ulag meselesi boýunça ählumumy gepleşikleri geçirmek başlangyjy bilen BMG-niň derejesine çykyp, häzirki wagtda onuň Durnukly ösüş maksatlaryny ýerine ýetirmek bilen gönüden-göni baglydygyndan ugur aldyk. XXI asyrdan Milletler Bileleşiginiň esasy wezipelerini çözmäge, tutuş dünýäde millionlarça adama hyzmat etmäge, dünýäniň serişdelerini aýawly saklamaga we artdyrmaga gönükdirilen döwrebap ulag binýadyny döretmek — häzirki döwürde adamzat işiniň bu ulgamdaky halkara strategiýasynyň wezipesi, ine, şundan ybaratdyr.

Durnukly ösüşiň aýrylmaz bölegi hökmünde halkara ulagyň ösdürilmegi döwletleriň we sebitleriň ulag-üstaşyr gatnawyna goşulýşmagy arkaly ykdysadyýetleriň ösüşini höweslendirmäge, olaryň arasyndaky ösüşiň derejesindäki we ýaşaýan halklaryň ýaşaýyş-durmuşynyň hilindäki aratapawudy aradan aýyrmaga ýardam etmelidir. Häzirki zaman ulag we üstaşyr düzüminiň döredilmegi, oňa barha täze çäkleriň çekilmegi häzirki döwürde diňe bir ýük daşalyşynyň möçberleriniň artdyrylmagyny, ýola sarp edilýän wagtyň gysgaldylmagyny, goşmaça maýa serişdeleriniň goýulmagyny we beýleki äşgär artykmaçlyklary däl, eýsem, täze iş orunlarynyň döredilmegini, durmuş maksatly desgalaryň gurulmagyny hem aňladýar. Hut adamlar, olaryň jana-jan zerurlyklary hemişe ösüşiň we öňegidişligiň ölçegi bolmalydyr. Munuň özi doly derejede ulag ulgamyna hem degişlidir. Döwrebap tehnologiýalary hem-de öňdebaryjy dolandyryş çözgütlerini ornaşdyrmak arkaly ulag gatnawlarynyň we düzüminiň ekologiýa taýdan howpsuzlygyny üpjün etmek bu babatda ileri tutulýan ugur bolmalydyr.



Biziň umumy wezipämiz hakyky ykdysady bähbitleri, halkara hyzmatdaşlygyň ýagdaýyny ekologiýa deňagramlylygyny saklamak zerurlygy bilen utgaşdyrmakdan ybaratdyr. Ynsanperwer ölçege hem ulag ulgamynda hyzmatdaşlygyň möhüm ugurlarynyň biri bolup durýar. Häzirki zaman dünýäsinde täze, gysga ulag ýollaryny gurmak arkaly adamlaryň aragatnaşyk mümkinçiliklerini ýokarlandyrmak, täze ýurtlara baryp görmek isleglerini kanagatlандыrmak, beýleki halklaryň wekilleri bilen duşuşmagy üçin goşmaça mümkinçilikler açylýar. Bu bolsa, öz nobatynda, täze syýahatçylyk ugurlarynyň açylmagyna, adamlaryň arasynda gatnaşyklaryň ýola goýulmagyna itergi berýär. Munuň özi dünýäniň halklarynyň ýakynlaşmagyna hem-de özara düşünişmegine ýardam edýär.

Hormatly wekiliýetleriň agzalary!

Hanymlar we jenaplar!

Men biziň Maslahatymyzyň umumy mejlisiniň işine işjeň gatnaşýandygynyň, çuň manyly çykyşlar, Türkmenistanyň adyna mähirli sözler, biziň halkara giňişlikdäki başlangyçlarymyza berlen ýokary bahalar üçin önünden minnetdarlyk bildirýärin. Bularyň ählisi dünýä derejesinde durnukly ulag meseleleri boýunça giň we işjeň gatnaşyklary ýola goýmagyň, bu ugurda döwletler hem-de halkara düzümler bilen hyzmatdaşlygy has-da ösdürmegiň bähbidine seçilip alnan ýoluň dogrudygyna ynamyňy has-da artdyrýar.

Meniň pikirimçe, ulag ulgamy häzirki wagtda ösüşiň esasy ugry bolup durýar. Ony kämilleşdirmezden, döwrebaplaşdyrmazdan, öňdebaryjy tehnologiýalary ornaşdyrmazdan dünýä ykdysadyýetiniň okgunly ösüşini, onuň täze ýörelgeler esasynda ösdürilmegini, adamlaryň abadançylygynyň we ýaşaýyş-durmuşynyň hiliniň ýokarlandyrylmagyny, şu ýüzýyllykda Durnukly ösüş maksatlarynyň ýerine ýetirilmegini göz önüne getirmek kyndyr.

Bu bolsa, öz nobatynda, deňhukuklylyk, birek-birege hormat goýmak, köptaraply peýdalylyk, bähbitleri nazara almak esasynda ählumumy ulag ulgamyny ösdürmegiň strategiýasyna yla-



laşykly we jogapkärli çemeleşmeleri işläp taýýarlamagyň wajpydygyny aňladýar. Şu günki mejlisiň barşynda gyzykly teklipler, peýdaly pikirler aýdylar, olaryň geljekki bilelikdäki işimizde göz önünde tutuljakdygyna we ulanyljakdygyna ynanýaryn. Türkmenistan giň söhbetdeşlik, daşary ýurt tejribesine döredijilikli garamak üçin açykdyr, dürli pikirleri uly höwes bilen kabul edýär.

Biziň maslahatymyz uly tejribe, amaly ähmiýete hem eýedir. Onuň barşynda dürli döwletleriň we kompaniýalaryň ulag kuwwatlyklarynyň tanyşdyrylyşy geçiriler, täze taslamalar hödürlener, syýasy-hukuk häsiýetli resminamalaryň birnäçesine gol çekiler. Şu babatda ulag ulgamynda hyzmatdaşlyk örän döredijilikli işdir. Onuň barşynda täze mümkinçilikler açylýar, dürli ýurtlaryň wekilleriniň arasynda özara gepleşikleriň tejribesi toplanýar.

Maslahatyň häzirki zaman syýasatşynaslygyny, geoykdysadyýet nazaryýetini we halkara gatnaşyklary ösdürmäge saldamly goşant boljakdygyna ynanýaryn. Bularyň ählisi özara düşünişmek ýagdaýynyň has-da berkidilmegine ýardam eder, diýmek, parahatçylygy, döwletleriň we halklaryň arasyndaky özara ynaňymagy we düşünişmegi pugtalandyrmak işine hyzmat eder.

Häzirki sebit hem-de ählumumy ösüş babatda durnukly ulag ulgamyň ornuny giňden we içgin ara alyp maslahatlaşmagyň umumy gyzyklanmalara has gowy düşünmäge, garaýyşlaryň ýakynlaşmagyna, hyzmatdaşlyk gatnaşyklarynyň täze usullaryny hem-de nusgalaryny işläp taýýarlamaga ýardam etjekdigine ynanýaryn.

Hormatly dostlar!

Maslahata gatnaşýandygyňyz üçin, ýene-de bir gezek uly sagbolsun aýdýaryn. Men siziň ýokary hünär ussatlygyňyza hem-de taýýarlygyňyza ýokary baha berýärim. Biz giň gatnaşyklary hem-de bilelikdäki işi dowam etdirmäge, mundan beýläk-de bilelikde işlemäge taýýardyrys.



Türkmenistanyň Ministrler Kabinetiniň giňişleýin mejlisinde eden çykyşy

(Aşgabat şäheri, 2017-nji ýylyň 18-nji fewraly)

Hormatly mejlise gatnaşyjylar!

Häzirki döwürde dünýä çalt depginler bilen özgerýär. Dürli-dürli syýasy we ykdysady guramalar peýda bolýar. Täze howplar hem-de wehimler ýüze çykýar. Şeýle şertlerde jogapkärli we oýlanyşykly daşary syýasaty alyp barmagyň aýratyn möhüm ähmiýeti bardyr. Bu syýasat bitaraplygyň anyk esaslaryna hem-de aýdyň ugurlaryna laýyk gelmelidir, hemişe halkymyzyň taryhy tejribesine daýanmalydyr. Uzak asyrlaryň dowamynda toplan gymmatlyklaryna, döp-dessurlaryna we ahlak sütünlerine esaslanmalydyr.

Bitaraplyk, onuň esaslary öňe sürýän garaýyşlarymyzyň binýatlyk ölçeglerine eýermäge bize mümkinçilik berdi. Bu bolsa parahatçylyk söýüjilik, beýleki halklara, olaryň medeniýetine hem-de döp-dessurlaryna, garaýyşlaryna we dini ynançlaryna hormat goýmak bolup durýar. Bularyň ählisi hyzmatdaşlarymyz bilen netijeli we deňhukukly gatnaşyklary alyp barmaga mümkinçilik berýär. Dürli meselelerde anyk hem-de giň gepleşikleri geçirmäge şert döredýär. Özara kabul edip boljak çözgütleri tapmaga, hyzmatdaşlygyň täze halkara görnüşlerini işjeň ösdürmäge ýardam edýär.

Şoňa görä-de, Türkmenistan ählumumy ösüşiň örän möhüm meseleleri boýunça giň we köptaraply pikir alyşmalaryň ykrar edilen merkezleriniň biriniň ornuny barha berk we esasly eýeleýär. Bu meseleleriň üstünlikli çözülmegi biziň diplomatlarymyzdan hünärini we bilimini yzygiderli ýokarlandyrmagy, Türkmenistanyň dünýä giňişligindäki möhüm maksatlaryna hem-de ileri tutulýan ugurlaryna aýdyň düşünmegi talap edýär.





«Bitarap Türkmenistanyň daşary syýasat ugrunyň 2017–2023-nji ýyllar üçin Konsepsiýasyny» tassyklamak bilen, men bu resminamanyň Bitarap döwletimiziň orta möhlet üçin halkara işiniň mazmunyny we ileri tutulýan ugurlaryny kesgitleýändigini bellemek isleýärin. Dünýä we sebit ösüşiniň täze meýillerini hem-de ýagdaýlaryny beýan edýär. Jogapkär döwlet hökmünde biz bu meýiller we ýagdaýlar bilen bagly zerur çäreleri görmelidiris. Öz alyp barýan ugrumyzy hem-de çemeleşmelerimizi aýdyň beýan etmelidiris.

«Bitarap Türkmenistanyň daşary syýasat ugrunyň 2017–2023-nji ýyllar üçin Konsepsiýasyna» laýyklykda, häzir men daşary syýasatymyzyň ýakyn ýyllar üçin esasy wezipelerini kesgitlejek.

1. Birleşen Milletler Guramasy bilen giňden we köptaraply hyzmatdaşlyk etmek Bitarap döwletimiziň halkara işiniň strategik ugry boldy we şeýle bolmagynda hem galýar. Biz dünýäde ýüze çykýan möhüm halkara meseleler çözülen-de, Birleşen Milletler Guramasynyň hemmetaraplaýyn esasy gural bolup durýandygyny hemişe belläp gelýäris. Öz bitaraplygy Birleşen Milletler Guramasy tarapyndan goldanan we ykrar edilen Türkmenistan minnetdar bolmakdan başga-da, bu Guramanyň önünde aýratyn jogapkärçilik çekýändigini hem duýýar. Oňa halkara parahatçylygyny we howpsuzlygyny pugtalandyrmak işinde doly ýardam bermäge çalyşýar hem-de hemişe ýardam berer.

2. Bitarap döwletimiz möhüm meseleleri çözmäge işjeň gatnaşmagyny geljekde hem dowam eder. Bu meseleler daşky gurşawy goramak, suw serişdelerini dolandyrmak, tebigy we tehnogen häsiýetli betbagtçylyklardan goranmak bolup durýar. Biziň ýurdumyz şu halkara meselelere Birleşen Milletler Guramasynyň has giňden we täsirli çekilmegine ýardam berer.

3. Şunuň bilen baglylykda, Türkmenistanyň ekologiýa we suw diplomatiýasynyň aýratyn ähmiýete eýedigini bellemek isleýärin.



Ýurdumyzyň 2016–2019-njy ýyllarda Araly halas etmegiň Halkara gaznasynda başlyklyk etmegi göz önünde tutulanda, bu ugurda degişli Konsepsiýanyň düzgünlerini durmuşa geçirmek zerur bolup durýar. Şoňa görä-de, bu işe anyk häsiýet bermek we ony ahyrky netijeleri gazanmaga gönükdirmek möhümdir.

4. Şundan ugur alyp, energiýa serişdelerini ygtybarly we durnukly üstaşyr geçirmek boýunça Baş Assambleýanyň kabul eden Rezolýusiýalarynyň düzgünlerini anyk hem-de gyşarnyksyz ýerine ýetirmek üçin zerur işleri geçirmelidiris. Bu ugurda Birleşen Milletler Guramasyna agza döwletler, bu Guramanyň Sekretariaty bilen hyzmatdaşlygy işjeň dowam etmelidiris. Energetika howpsuzlygy babatda we durnukly energetika ulgamynda guramanyň köptaraply halkara-hukuk resminamasyny işläp taýýarlamak boýunça halkara bilermenler toparynyň işlemegi üçin amatly şertleri döretmelidiris. Mälim bolşy ýaly, şu ýyl Türkmenistan Energetika Hartiýasynyň Konferensiýasynda başlyklyk etmegi kabul edip alýar. Şoňa görä-de, bu ugurda öňde duran işleri ýokary derejede guramaçylykly hem-de many-mazmunly geçirmek zerur bolup durýar.

5. Ulag ulgamy hem Birleşen Milletler Guramasy, onuň ýöriteleşdirilen agentlikleri bilen hyzmatdaşlyk etmegiň esasy ugurlarynyň biri bolmalydyr. Şoňa görä-de, ulag geçelgelerini döretmek boýunça ýurdumyzyň başlangyçlaryny işjeň durmuşa geçirmeli. Merkezi Aziýany kontinent ähmiýetli iri üstaşyr geçiriş çatrygyna öwürmek üçin ähli işleri amala aşyrmaly.

Geçen ýylyň noýabrynda Aşgabatda geçirilen Durnukly ulag ulgamy boýunça ählumumy maslahat bu ugurda örän möhüm ähmiýetli halkara derejeli waka boldy. Ulag meselesi boýunça giň halkara gatnaşyklaryny iş ýüzünde durmuşa geçirmekde badalga öwrüldi. Biz bu ugurda alyp barýan işlerimizi geljekde hem dowam etmelidiris. Aşgabatda kabul edilen jemleýji resminamanyň düzgünleriniň ýerine ýetirilmegini gazanmalydyrys.



6. Garaşsyz ýurdumyz beýleki halkara we sebit guramalary – Ýewropada Howpsuzlyk we Hyzmatdaşlyk Guramasy, Ýslam Hyzmatdaşlyk Guramasy, Goşulyşmazlyk hereketi bilen gatnaşygy yzygiderli giňelder. Şoňa görä-de, parahatçylygy we howpsuzlygy, ykdysady hem-de ynsanperwer hyzmatdaşlygy pugtalandyrmak maksady bilen, anyk halkara işlerini alyp barmak üçin bu guramalaryň mümkinçiliklerini işjeň peýdalanmaly diýip pikir edýärim.

Şol bir wagtda, Türkmenistan Garaşsyz Döwletleriň Arkalaşygyna assosirlenen agza bolmak bilen, Arkalaşygyň çäklerindäki işini öz bitaraplyk hukuk ýagdaýynyň esasy kadalaryna laýyklykda mundan beýläk-de ösdürer. Soňky ýyllarda ýurdumyzyň Şanhaý Hyzmatdaşlyk Guramasy bilen alyp barýan arkalaşykly işinde hem belli bir derejede ilerleme boldy. Şunuň bilen baglylykda, bu iri sebit halkara guramasy bilen hyzmatdaşlyk etmegiň mümkin bolan görnüşleri öwrenilse, maksadalaýyk bolar diýip hasap edýärim.

7. Ýakyn goňşularymyz bilen ysnyşykly we köptaraply gatnaşyklary ösdürmek hem Bitarap döwletimiziň daşary syýasatynyň örän möhüm ugrudyr. Sebitiň döwletleri bilen hyzmatdaşlyk etmek, özara düşünişmek we ynanyşmak Merkezi Aziýada parahatçylygy hem-de howpsuzlygy gorap saklamagyň we pugtalandyrmagyň esasy şerti bolup durýar. Sebitiň ykdysady we durmuş taýdan depginli ösüşini kesgitleýär. Dünýä hojalyk gatnaşyklaryna işjeň goşulmaga, maýa goýumlaryny giňden çekmäge mümkinçilik berýär.

Şoňa görä-de, Türkmenistanyň sebit strategiýasynyň mazmuny – giň halkara hyzmatdaşlygy ösdürmek we möhüm ösüş meselelerini çözmek üçin, Merkezi Aziýada amatly geosyýasy hem-de ykdysady şertleri döretmäge doly ýardam bermekden ybaratdyr. Şundan ugur alyp, Garaşsyz ýurdumyz sebitiň döwletleri bilen ikitaraplaýyn görnüşde hem, halkara guramalaryň ugry



boýunça hem anyk maksada gönükdirilen işleri mundan beýläk hem dowam eder.

Türkmenistanyň alyp baryan bitaraplyk, parahatçylyk söýüjilik we özara hormatlamak syýasaty netijesinde, bize Azerbaýjan, Owganystan, Eýran, Gazagystan we Özbegistan bilen, Merkezi Aziýanyň beýleki döwletleri – Gyrgyzystan hem-de Täjigistan bilen dostluk, hyzmatdaşlyk we özara düşünişmek gatnaşyklaryny ýola goýmak başartdy. Türkmenistan bu ýurtlary, olarda ýaşayan halklary doganlyk ýurtlar we halklar hasaplaýar. Olar bilen biziň ýurdumyzy geografik taýdan ýerleşişimiz, taryhymyz, medeniýetimiz we döp-dessurlarymyz birleşdirýär. Şoňa görä-de, biz sebitde alnyp barylýan hyzmatdaşlygy mundan beýläk-de hemmetaraplaýyn berkideris. Söwda, ykdysady we ynsanperwer gatnaşyklary ösdürmäge ýardam bereris.

Şunuň bilen baglylykda, biz Owganystana aýratyn ähmiýet berýäris. Birleşen Milletler Guramasynyň howandarlygynda bu ýurtda ýagdaýyň parahatçylykly, syýasy taýdan düzgünleşdirilmegi ugrunda çykyş edýäris. Owganystanyň durmuş-ykdysady taýdan dikeldilmegine iş ýüzünde kömek bermekde dünýä bileleşiginiň tagallalaryny birleşdirmäge çalyşýarys.

8. Biz Hazar deňzi boýunça baştaraplaýyn hyzmatdaşlyga hem işjeň gatnaşmagy dowam ederis. Soňky ýyllarda Hazar deňzi bilen bagly birnäçe esasy meseleler, şol sanda onuň hukuk ýagdaýyna çemeleşmeleri ylalaşmak boýunça düýpli öňegidişlik gazanyldy. Türkmenistanyň öňe süren we ähli gatnaşyjy döwletleriň makullan, Hazar deňziniň suw biologik serişdelerini gorap saklamak we rejeli peýdalanmak hakyndaky hem-de Hazar deňzinde adatdan daşary ýagdaýlaryň önüni almak we ýok etmek babatda hyzmatdaşlyk etmek hakyndaky Ylalaşyklara gol çekildi.

Biz Hazar deňzinde söwda-ykdysady we ulag ulgamlarynda hyzmatdaşlyk etmek hakyndaky resminamalaryň üstünde işlemek baradaky başlangyç bilen hem çykyş etdik. Şoňa görä-de, Hazarýa-



ka ýurtlary bilen şu başlangyçlary goldamak boýunça yzygiderli iş alyp barmaly. Hyzmatdaşlygyň geljegi uly bolan bu ugurlarynda yzygiderli we anyk maksada gönükdirilen gatnaşyklary ýola goýmaly.

9. Russiýa Federasiýasy Türkmenistanyň strategik hyzmatdaşy bolup durýar. Russiýa bilen ikitaraplaýyn görnüşde, şeýle hem halkara guramalaryň çäklerinde alnyp barylýan hyzmatdaşlyk özüniň netijelidigini, iki ýurduň hem düýpli bähbitlerine laýyk gelýändigini subut etdi. Biz Russiýanyň sebitleri bilen göni hyzmatdaşlygy mundan beýläk-de ösdüreris. Bu sebitler türkmen bazaryna barha uly gyzyklanma bildirýärler.

10. Biz Zakawkazýe döwletleri, Ukraina, Belarus Respublikasy, Moldova Respublikasy bilen gatnaşyklary giňeltmegi dowam ederis. Bu ýurtlar döp bolan hyzmatdaşlarymyz bolup durýar. Olar bilen ikitaraplaýyn hem-de köptaraplaýyn gatnaşklar möhüm ähmiýete eýedir. Söwda-ykdysady, maýa goýum, medeni-ynsanperwer ugurlarda hem bu döwletler bilen hyzmatdaşlyk etmekde uly mümkinçilikler bar diýip hasap edýärim.

11. Hytaý Halk Respublikasy bilen ýurdumyzy ysnyşykly dostluk we strategik hyzmatdaşlyk gatnaşyklary baglanyşdyrýar. Häzirki döwürde Hytaý Türkmenistanyň iri daşary söwda hyzmatdaşy bolup durýar. Bu ýurt bilen hyzmatdaşlyk etmek özara bähbitli we uzak möhletli esasyda ýola goýulýar. Daşary syýasatymyzyň gündogar ugry bilen baglylykda, biz Aziýa – Ýuwaş ummany sebitiniň beýleki döwletleri bilen gatnaşyklarymyzy hem pugtalandyrýs. Soňky ýyllarda Ýaponiýanyň, Malaýziýanyň we Koreýa Respublikasynyň ýolbaşçylary bilen duşuşyklar geçirildi. Bu duşuşyklar hyzmatdaşlyk etmäge taraplaryň özara gyzyklanýandygyny, munuň üçin uly mümkinçilikleriň bardygyny doly tassyklady.

12. Biz Ýewropa ýurtlary, Amerikanyň Birleşen Ştatlary bilen, ilkinji nobatda, Merkezi Aziýada parahatçylygy hem-de durnuklylygy saklamak ýaly möhüm meselelerde işjeň hyzmatdaşlygy dowam ederis. Täze wehimlere we howplara garşy göreşde,



energiýa howpsuzlygyny üpjün etmekde netijeli gatnaşyklary alyp bararys.

13. Latyn Amerikasy ýurtlary bilen hyzmatdaşlygyň mümkinçiliklerini hem düýpli öwrenmeli diýip hasap edýäris. Bu sebitiň birnäçe uly döwletleri Türkmenistan bilen hyzmatdaşlyk etmäge uly gyzyklanma bildirýärler. Şoňa görä-de, dürli halkara çärelerinde bu ýurtlar bilen syýasy taýdan hyzmatdaşlyk etmegiň mümkinçiliklerini işjeň ulanmaly. Olaryň ösýän ýurtlaryň bähbitlerini goramak babatda däp bolan garaýyşlaryndan peýdalanmaly.

14. Biz daşary syýasatymyzyň Afrika ugruny hem işjeň alyp barmalydyrys. Afrika Birleşigi bilen başlan gatnaşyklarymyzy berkitmelidiris hem-de giňeltmelidiris.

15. Halkara maliýe-ykdysady edaralary bilen hyzmatdaşlyk etmek häzirki döwürde dünýä hojalyk gatnaşyklaryna Türkmenistanyň üstünlikli goşulmagynda örän möhüm wezipedir. Şunuň bilen baglylykda, biz geljekde hem Bütindünýä banky, Halkara Pul gaznasy, Ýewropanyň Tüzeleniş we Ösüş banky, Aziýanyň Ösüş banky, Yslam Ösüş banky we beýleki iri maliýe guramalary bilen işjeň hyzmatdaşlygy alyp bararys. Bütindünýä Söwda guramasy-na girmegi düzgünleşdirýän amallary öwrenmegi dowam ederis.

16. Däp bolşy ýaly, biz halkara medeni hyzmatdaşlygy ösdürmäge uly ähmiýet berýäris. Bu hyzmatdaşlygy parahatçylygyň, adamlaryň özara düşünişmeginiň we ýakynlaşmagynyň örän möhüm usuly hasaplaýarys. Türkmenistan medeni taýdan giňden alyşmak, döredijilik wekilleri bilen gatnaşyk etmek üçin açykdyr. Ýurdumyzda her ýyl halkara bäsleşikleri we festiwallary geçirilýär. Şeýle çärelere bütin dünýäden medeniýet we sungat işgärleri, özi-de diňe bir ykrar edilen ussatlar däl-de, eýsem, ýaşlar we çagalar hem gatnaşýarlar. Bu çäreler dürli halklaryň we dinleriň wekilleriniň arasynda birek-birege hoşniýetli garamak, dostlaşmak, özara hormatlamak hem-de ynanyşmak gatnaşyklaryny ýola goýmaga ýardam berýär.



17. Nesip bolsa, şu ýyl Aşgabatda Ýapyk binalarda we söweş sungaty boýunça V Aziýa oýunlaryny geçireris. Bu bolsa Aziýanyň Olimpiýa komitetiniň ýurdumyza bildiren uly ynamydyr. Türkmenistanyň sport ulgamynda gazanan üstünlikleriniň, dünýä olimpiýa hereketine, sporty we sagdyn durmuş kadalaryny wagyz etmäge goşan goşandynyň ykrar edilmegidir. Şunuň bilen baglylykda, bu oýunlaryň başlanmagyna çenli galan döwürde ýurdumyzyň taryhynda örän möhüm bolan bu halkara çäresine görüýän taýýarlyk barada dünýä jemgyýetçiligini habardar etmekde alnyp barylýan işleri güýçlendirmeli.

Şu meselede halkymyzyň açyklygyna, özboluşlylygyna, beýleki medeniýetlere hormat goýýandygyna aýratyn ähmiýet bermeli. Dürli ýurtlardan bu çärä gatnaşyjylary hem-de myhmanlary örän ýokary derejede guramaçylykly kabul etmäge taýýardygymyzy habar bermeli. Olaryň ählisini türkmen halkynyň ajaýyp döp-dessurlaryna laýyklykda myhmansöýerlik we göwnaçyklyk bilen garşylamaly.

Men Daşary işler ministrligine Konsepsiýany durmuşa geçirmek, bu resminamada bellenen wezipeleri ýerine ýetirmek boýunça işleri üpjün etmegi tabşyryaryn. Türkmenistanyň ministrlikleriniň, pudak edaralarynyň we beýleki döwlet edaralarynyň ýolbaşçylaryna öz halkara işleriniň gündelik hem-de geljek üçin meýilnamalary düzüleninde, şu resminama esaslanmak tabşyrylýar.

Biziň daşary syýasatymyz, haýsy ugurda amala aşyrylsa-da, hemişe sazlaşykly we oýlanyşykly alnyp barylmalýdyr. Bir maksada – Türkmenistanyň içerki ösüşi üçin amatly halkara şertlerini döretmäge gönükdirilmelidir. Dünýä giňişliginde Bitarap döwletimiziň kanuny bähbitlerini üpjün etmäge ýardam bermelidir. Ygrrarly we durnukly hyzmatdaş hökmünde onuň abraýyny ýokarlandyrmaga hyzmat etmelidir.





**Ykdysady Hyzmatdaşlyk Guramasyna agza ýurtlaryň
Döwlet Baştutanlarynyň XIII sammitinde eden çykyşy**
(Yslamabat şäheri, 2017-nji ýylyň 1-nji marty)

Hormatly jenap Başlyk!

Hormatly wekiliýetleriň baştutanlary!

Hanymlar we jenaplar!

Ilki bilen, mähirli myhmansöýerligi we duşuşmaga ajaýyp şertleri döredendigi üçin, Pakistan Yslam Respublikasynyň Premýer-ministri, Onuň Alyhezreti jenap Muhammad Nawaz Şarife tüýs ýürekden minnetdarlyk bildirýärin.

Biziň häzirki duşuşygymyz Ykdysady Hyzmatdaşlyk Guramasynyň düzüminiň giňelmeginiň 25 ýyllygynda geçirilýär. Şu-



nuň bilen baglylykda, ýokary derejedäki duşuşyga gatnaşyjylary bu şanly sene bilen gutlaýaryn. Olara abadançylyk we gülläp ösüş arzuw edýärim.

20 ýyldan gowrak mundan ozal, has takygy, 1995-nji ýylyň 15-nji martynda hut şu ýerde, Ýslamabatda Ykdysady Hyzmatdaşlyk Guramasynyň ýurtlarynyň döwlet we hökümet Baştutanlarynyň 3-nji duşuşygy geçirildi. Bu duşuşygyň netijeleri boýunça Türkmenistana bitaraplyk hukuk ýagdaýyny bermek baradaky başlangyjy goldamak boýunça Ýslamabat Jarnamasynyň kabul edilendigini bellemek meniň üçin aýratyn ýakymlydyr.

Ýslamabat Jarnamasy Birleşen Milletler Guramasynyň Baş Assambleýasynyň 1995-nji ýylyň 12-nji dekabrynda biragyzdan kabul eden «Türkmenistanyň hemişelik Bitaraplygy hakyndaky» Rezolýusiýasynyň esasynda duran ilkinji halkara resminamalaryň biri boldy.

Siziň bilşiňiz ýaly, Birleşen Milletler Guramasynyň Baş Assambleýasy 2017-nji ýylyň 2-nji fewralynda 12-nji dekabry Hal-kara Bitaraplyk günü diýip yglan etmek baradaky Rezolýusiýany hem kabul etdi. Milletler Bileleşiginiň bu çözgüdi Ýer ýüzünde parahatçylygy, howpsuzlygy we durnuklylygy saklamakda bitaraplygyň ägirt uly hyzmatynyň ykrar edilmegi boldy. Bu bolsa, öz gezeginde, ähli ýurtlaryň we halklaryň durnukly ösüşini üpjün etmegiň, olaryň durmuşynyň ruhy we medeni-ynsanperwer esaslaryny gorap saklamagyň hem-de pugtalandyrmagyň maksatlaryna laýyk gelýär.

Türkmenistan hut şu umumadamzat gymmatlyklaryndan ugur alyp, Ykdysady Hyzmatdaşlyk Guramasynyň (EKO) çäklerine netijeli gepleşikler üçin geljegi uly bolan we oňyn şert hökümünde garaýar. Bu bolsa sebitde gatnaşyklarymyzy biziň döwletlerimiziniň her biriniň uzak möhletli bähbitlerine laýyklykda ýola goýmaga ýardam berýär.

Ykdysady Hyzmatdaşlyk Guramasynyň hyzmatdaşlygy giňeltmek, aýratyn-da, sebit üçin örän möhüm ähmiýeti bolan



howpsuzlyk ýaly meselede uly mümkinçiliginiň bardygyna biz berk ynanýarys. Onuň netijeli üpjün edilmegini Türkmenistan howpsuzlygyň bitewülik we bölünmezlik kadalarynyň esasynda görýär. Biziň üçin bu ýagdaý syýasy, ykdysady, energetika, azyk, ekologiýa howpsuzlygyny we howpsuzlygyň beýleki görnüşlerini aýry-aýrylykda üpjün edip bolmajakdygyny aňladýar. Olar bir-biri bilen bagly bolup, geosyýasy we geoykdysady babatda ýeke-täk bitewüligi emele getirmelidir.

Türkmenistan energiýa serişdelerini halkara derejede ibermegiň ulgamyny ählumumy ykdysadyýetiň iň bir çeyje bölekleriniň biri hökmünde ykrar edýär. Biziň ýurdumyz degişli başlangyç bilen çykyş edip, Birleşen Milletler Guramasynyň goldawyna daýanyp, bu başlangyjy yzygiderli durmuşa geçirýär.

Biziň ýene-de bir iri başlangyjymyz ygtybarly energiýa üpjünçiliginiň halkara-hukuk binýadyny döretmek bilen baglydyr. Birleşen Milletler Guramasynyň Baş Assambleýasynyň 2008-nji ýylyň 19-njy dekabrynda «Energiýa serişdeleriniň ygtybarly we durnukly üstaşyr geçirilmegi hem-de durnukly ösüşi we halkara hyzmatdaşlygy üpjün etmekde onuň hyzmaty» atly Rezolýusiýany biragyzdan kabul etmegi bu başlangyjyň netijesidir. Şeýle möhüm resminamanyň kabul edilmegi dünýäniň energiýa üpjünçiliginiň, has dogrusy, onuň energiýa howpsuzlygynyň halkara hukuk binýadyny döretmegiň ýolunda ilkinji ädimleriň biridir.

Türkmenistanyň energetika strategiýasy energiýa serişdelerini ibermegiň köp görnüşli kadalaryna esaslanýar. Onuň geografiýasynyň giňelmegine, halkara energiýa işlerine gatnaşmaga gyzyklanýan barha köpsanly ýurtlaryň çekilmegine daýanýar.

Soňky ýyllarda biz Türkmenistan–Özbegistan–Gazagystan–Hytaý we Türkmenistan–Eýran ugurlary boýunça gaz geçirijileri gurduk. Türkmenistan–Owganystan–Pakistan–Hindistan gaz geçirijisiniň gurluşygyna girişdik. Görnüşi ýaly, bu taslamalar Ykdy-



sady Hyzmatdaşlyk Guramasyna agza ýurtlaryň gatnaşmagynda durmuşa geçirilýär.

Häzirki zaman ulag-kommunikasiýa ulgamyny döretmek hem Türkmenistanyň döwlet syýasatynyň ileri tutulýan ugurlarynyň biri bolup durýar. Giň möçberli we uzak möhletli milli maksatnamalaryň kabul edilmegi hem-de durmuşa geçirilmegi ulag pudagynyň maddy-tehniki binýadyny berkitmäge gönükdirilendir. Degişli üpjünçilik ulgamlaryny döwrebap ýagdaýa getirmäge hem-de ösdürmäge, ýokary hünärli işgärleri taýýarlamaga niýetlenendir.

Türkmenistanyň ulag ulgamyny ösdürmegiň milli Maksatnamasy şu ugurda sebit we halkara hyzmatdaşlygyny giňeltmek bilen baglydyr. Biziň ýurdumyz iri üpjünçilik ulgamlarynyň taslamalaryny öňe sürýär we olary daşary ýurtly hyzmatdaşlary bilen bilelikde durmuşa geçirýär.

Bu taslamalaryň hataryna Gazagystan–Türkmenistan–Eýran, Türkmenistan–Owganystan–Täjigistan transmilli demir ýollarynyň gurluşygyny, Özbekistan–Türkmenistan–Eýran–Oman, Owganystan–Türkmenistan–Azerbaýjan–Gruziýa–Türkiýe üstaşyr ulag geçelgeleriniň döredilmegini degişli edip bolar.

«Demirgazyk–Günorta», «Gündogar–Günbatar» ugurlary boýunça birnäçe beýleki ulag taslamalary hem bar. Bu taslamalaryň amala aşyrylmagy Ykdysady Hyzmatdaşlyk Guramasyna agza ýurtlaryň bähbitlerine gönüden-göni laýyk gelýär. Ýewraziýa kontinentinde beýleki sebitler bilen hyzmatdaşlyk etmek üçin giň mümkinçilikleri açýar. Men bu ugurda bilelikdäki tagallalarymyzy işjeňleşdirmek zerur diýip hasap edýärim.

Şunuň bilen baglylykda, Türkmenistanyň başlangyjy boýunça Birleşen Milletler Guramasynyň Baş Assambleýasynyň 2014-nji we 2015-nji ýyllaryň dekabrynda iki sany Rezolýusiýany kabul edendigini bellemek isleýärim. Bu Rezolýusiýalar durnukly ösüş üçin halkara hyzmatdaşlygy üpjün etmekde ulag-üstaşyr geçelgeleriniň hyzmaty baradaky meselä bagyşlandy.



Hut şu resminamalar geçen ýylyň noýabrynda Aşgabatda Dur-nukly ulag ulgamy boýunça ilkinji ählumumy maslahaty geçirmek üçin berk hukuk esasyňy döredti. Ýokary derejeli bu maslahatyň çözgütlerini ösdürmekde Ykdysady Hyzmatdaşlyk Guramasynyň çäklerinde hem hyzmatdaşlygy işjeňleşdirmek maksadalaýyk bolar diýip hasap edýärin. Şunuň bilen baglylykda, şu ýyl Aşgabatda bu gurama agza ýurtlaryň ulag ministrleriniň duşuşygyny guramagy teklipe edýärin.

Hormatly hanymlar we jenaplar!

Ykdysady Hyzmatdaşlyk Guramasynyň çäklerinde energetika we ulag-üstaşyr geçelgeleriniň döredilmegi beýleki üpjünçilik taslamalarynyň durmuşa geçirilmegini hem höweslendirýär. Hususan-da, tejribäniň görkezişi ýaly, gurulýan turbageçirijileriň gapdaly bilen elektrik geçiriji täze ulgamlary we beýleki kommunikasiýalary gurmak üçin hem mümkinçilik döreýär.

Mysal üçin, 2015-nji ýylyň dekabrynda Türkmenistan, Owganystan we Pakistan elektrik energetikasy ulgamynda hyzmatdaşlyk etmek baradaky üçtaraplaýyn resminama gol çekdiler. Bu resminama laýyklykda, Türkmenistandan Owganystana we Pakistana elektrik energiýasyny ibermek üçin üpjünçilik ulgamlaryny gurmak göz önünde tutulýar. Häzirki döwürde şu üçtaraplaýyn görnüşde Türkmenistan–Owganystan–Pakistan optiki-süýümlü ulgamy çekmegiň taslamasy boýunça hem iş alnyp barylýar.

2017-nji ýylyň 14–15-nji noýabrynda Aşgabat şäherinde Owganystan boýunça ykdysady hyzmatdaşlyk etmegiň ýedinji sebit maslahatyny geçirmek göz önünde tutulýar. Bu maslahatyň geçirilýän döwründe sebit üçin şolar ýaly we beýleki uly ähmiýetli taslamalaryň durmuşa geçirilişi bilen has jikme-jik tanşyp bolar.

Şunuň bilen baglylykda, Owganystanda parahatçylygyň, howpsuzlygyň we ylalaşygyň gazanylmagynyň sebitde ösüşiň hem-de öňe gitmegiň esasy şertleri bolandygyny we şeýle bolmagynda galýandygyny aýratyn bellemek isleýärin. Biziň ähli



syýasy-diplomatik tagallalarymyz we başlangyçlarymyz şu makeda ýetmäge gönükdirilendir. Bu bolsa doganlyk Owganystanda ýagdaýy durnuklaşdyrmak, ykdysadyýeti we durmuş ulgamyny dikeltmek boýunça onuň tagallalaryna doly ýardam bermegi aňladýar.

Türkmenistan uzak ýyllaryň dowamynda Owganystana anyk ykdysady we ynsanperwer kömegi berip gelýär. Bu kömek goňşy ýurduň çäklerinde lukmançylyk we bilim edaralaryny gurmakda, elektrik energiýasyny ýeňillikli nyrhlar bilen ibermekde, Türkmenistanyň okuw mekdeplerinde owgan talyplaryny okatmakda, Owganystana yzygiderli ynsanperwer kömegi bermekde hem-de ýardam bermegiň beýleki görnüşlerinde aýdyň görünýär. Bularyň ählisi Türkmenistanyň öz serişdeleriniň hasabyna maliýeleşdirilýär.

Şu mümkinçilikden peýdalanyň, şeýle goldawyň geljekde hem beriljekdigine, özi-de yzygiderli esasyda beriljekdigine düşüşyga gatnaşýanlary ynandyrmak isleýäris. Bu goldaw içeri owgan syýasy ýagdaýynda belli bir oňyn alamatlaryň ýüze çykyşy hâzirkä döwründe aýratyn-da möhümdir.

Owganystanyň iri sebit we halkara üpjünçilik ulgamlarynyň taslamalaryny durmuşa geçirmäge gatnaşmagy bu ugurda has netijeli usul bolup durýar. Biz Owganystan üçin strategik geljegi, onuň sebit we ählumumy meselelerdäki ornuny, owgan halkynyň gülläp ösmeginiň hem-de abadançylygynyň girewini hut şunda görýäris.

Hormatly mejlise gatnaşyjylar!

Ykdysady Hyzmatdaşlyk Guramasyna agza ýurtlar bolan biz bu gazanylan netijeleri bilelikde toplanan oňyn tejribe hasap edip bileris. Ýöne wagt bir ýerde durmaýar. Hâzirkä ýagdaýlary, dünýä ykdysadyýetindäki meýilleri, sebitdäki ýagdaýlaryň barşynyň we ugrunyň aýratynlyklaryny göz önünde tutmak bilen, guramanyň işine täzeçe çemeleşmeleri işläp taýýarlamagy bizden talap edýär.



Şoňa görä-de, Türkmenistan şu günki waka biziň guramamyzyň işinde möhüm tapgyr hökmünde garaýar. Geçilen ýola baha bermek we oýlanmak, geljek üçin mümkinçilikleri kesgitlemek nukdaýnazaryndan seredýär.

Şunuň bilen baglylykda, biz bu guramany syýaslaşdyrmaly däldiris. Umumy bähbitleriň artykmaç taraplaryny we üstünliklerini artdyrmaga gönükdirilen bilelikdäki taslamalary durmuşa geçirmäge çalyşýan döwletlerimiziň hyzmatdaşlyk etmeginiň esasy guraly hökmünde onuň ykdysady mazmunyndan gyşarmalara ýol bermeli däldiris. Men duşuşyga gatnaşýanlaryň ählisiniň şu pikire goşulýandygyna ýene-de bir gezek ynam bildirmek isleýärim.





«Aziada – 2017: Parahatçylygyň we ösüşin ugrunda halkara sport hyzmatdaşlygy» atly halkara sport kongresinde eden çykyşy

(«Awaza» milli syýahatçylyk zolagy, 2017-nji ýylyň 7-nji apreli)

Hormatly kongrese gatnaşyjylar!

Şu kongres biziň yklymymyzda iň uly ähmiýetli sport çäreleleriniň biri – 2017-nji ýylyň 17–27-nji sentýabry aralygynda Türkmenistanyň paýtagty Aşgabatda geçiriljek Ýapyk binalarda we söweş sungaty boýunça V Aziýa oýunlaryna biziň bilelikde taýýarlanmak we geçirmek boýunça alyp barýan işlerimiziň möhüm sepgidini alamatlandyrýar. Şol oýunlar taryhda şeýle ýokary derejede Merkezi Aziýada geçirilýän ilkinji bäsleşikler bolar hem-de biz ýurdumyzda bu oýunlaryň geçirilmegine halkara sport





bileleşigi tarapyndan Türkmenistana bildirilýän belent ynamyň, ýurdumyzyň bedenterbiýäni we sporty ösdürmek hem-de wagyz etmek işinde gazanan üstünlikleriniň ykrarnamasynyň nyşany hökmünde garamaga doly hukuklydyrys.

V Aziýa oýunlary «Sagdynlyk. Ruhubelentlik. Dostluk.» şygary astynda geçer. Oýunlaryň tapawutly aýratynlyklary olara Aziýanyň 45 ýurdy bilen bir hatarda ilkinji gezek Okeaniýa döwletleriniň 17-sinden türgenleriň gatnaşýanlygydyr. Oýunlaryň şeýle derejede geçirilmeginiň dünýä sport hereketiniň taryhynda täze sahypany açjakdygyna, dünýäniň dürli künjeklerinde millionlarça adamlaryň bähbitlerine bu hereketiň giňeldilmegine hem-de pugtalandyrylmagyna ýardam etjekdigine ynanýaryn.



V Aziýa oýunlaryna 6 müňe golaý türgen gatnaşyp, sportuň 21 görnüşi boýunça bäsleşerler. Biz bu oýunlara, takmynan, 30 müň daşary ýurtly myhmanlaryň, köpçülikleýin habar beriş serişdeleriniň ýüzlerçe wekilleriniň gelmegine garaşýars. Öňde boljak oýunlara gatnaşyjylaryň ählisiniň myhmana hemişe aýratyn hormat goýmak ýaly asylly däbe eýe bolan türkmen halkynyň mähirli myhmansöýerligini duýjakdyklaryna ynanyaryn.

Gadyrly dostlar!

Hormatly kongrese gatnaşyjylar!

Türkmenistan kabul edýän tarap hökmünde soňky ýyllaryň dowamynda Aziýa Oýunlaryny mynasyp derejede geçirmek ugrunda yzygiderli ýagdaýda taýýarlyk çärelerini geçirdi.

2010-njy ýylyň 5-nji noýabrynda Aşgabatda Olimpiýa şaherjiginiň binýady tutuldy. Onuň taslamasynyň umumy bahasy ABŞ-nyň 5 milliard dollaryna barabardyr.

Häzirki güne çenli 157 gektar meýdanda 40-a golaý desga, şol sanda sportuň dürli görnüşleri boýunça milli we halkara derejelerdäki ýaryşlary geçirmek üçin sport desgalarynyň 16-sy bina edildi.

Mundan başga-da, bu ýerde türgenler we wekiller üçin myhmanhanalar, ýaşaýyş toplumlary, naharhanalar, lukmançylyk edaralary, medeni-dynç alyş edaralary bina edildi. Olar Halkara Olimpiýa Komiteti tarapyndan köpugurly sport desgalaryna bildirilýän talaplara laýyklykda enjamlaşdyryldy. Bu toplum suwda ýüzmek we suwa bökmek üçin ýapyk we açyk howuzlary, ýapyk, şeýle hem 2 sany türgenleşik we 10 sany açyk tennis kortlaryny öz içine alýar. Şeýle hem bu ýerde bowling, badminton we stoluň üstünde oýnalýan tennis, ýapyk welotrek, köpugurly ylgaw ýodajyklary bolan sport meýdançalary, futbol türgenleşik meýdançalary we zallar, ýeňil atletika, gylyçlaşmak we boks, sportuň oýun görnüşleri, gimnastika bilen meşgullanmak üçin meýdançalar, şeýle hem lukmançylyk dikeldiş merkezi bar.





Toplumyň bütin töweregi boýunça welosiped we ylgaw ýodajyklary gurnaldy. Türgenlere we tomaşaçylara amatly bolmagy üçin ähli şertler döredildi. Olaryň hatarynda türgenler üçin ýaşaýyş jaýlary, medeni we söwda merkezleri, myhmanhanalar, restoranlar, kafeler, dükanlar, durmuş hyzmaty kärhanalary we awtoduralgalar, şeýle hem pyýada geçelgeler we monorels ýoly bar.

Biz oýunlara taýýarlyk görmegiň barşynyň maglumat üpjünçiligine uly ähmiýet berýäris. Bu oýunlara taýýarlyk görülyän döwürde iri halkara sport mediaforumlarynyň, sergileriň we maslahatlaryň birnäçesi geçirildi. Onlarça ýurduň wekilleriniň gatnaşmagynda geçirilen bu çäreler milli we halkara köpçülikleýin habar beriş serişdelerinde giňden beýan edildi.

Türkmenistanda 2017-nji ýylda bu ugurda iň iri hem-de wekilçilikli sport çäresiniň – Ýapyk binalarda we söweş sungaty boýunça V Aziýa oýunlarynyň geçirilmegi türkmen sportunyň ösüş taryhynda hil taýdan täze tapgyry alamatlandyrar. Şonuň bilen birlikde, ýurdumyzy yklymda halkara sport hyzmatdaşlygynyň öndebaryjylarynyň birine öwürmäge, biziň daşary syýasatymyzyň möhüm bölegi hökmünde dünýä olimpiýa hereketiniň ulgamyna doly we netijeli goşulyşmaga gönükdirilen Türkmenistanyň sport



diplomatiýasyny netijeli durmuşa geçirmäge täze mümkinçilikler açylýar.

Bu işleriň çäklerinde Türkmenistan BMG-niň Sport ösüşiň we parahatçylygyň bähbidine halkara býurosy, ÝUNESKO-nyň Bedenterbiýe we sport boýunça hökümetara topary, Bütindünýä saglygy goraýyş guramasy, hökümete degişli bolmadyk halkara guramalar, ilkinji nobatda, Halkara Olimpiýa Komiteti we Aziýanyň Olimpiýa Geňeşi, şeýle hem sportuň görnüşleri boýunça halkara we sebit guramalary bilen hyzmatdaşlygy giňelder.

Türkmen sportunyň arassalygyny saklamak hem-de sportda dopingiň ulanylmagyna garşy göreşi utgaşdyrmak üçin, Türkmenistanda Bütindünýä doping agentligi bilen yzygiderli hyzmatdaşlygy ýola goýmak işlerine girişildi. Şu ýyl bu maksatlar üçin Türkmenistanda Milli dopinge garşy agentlik döredildi.

Gadyrly dostlar!

Hormatly kongrese gatnaşyjylar!

Türkmenistan halkara sport hyzmatdaşlygy düşünjesine belent ynsanperwerlik manysyny berýär. Biz sport hereketi, olimpiýa taglymlaryna eýermegi Durnukly ösüşiň maksatlaryny durmuşa geçirmek bilen baglanyşdyrýarys, ol adamyň mümkinçilikleriniň doly açylmagyna, saglygy goraýyş ulgamynda ählumumy wezipeleriň ýerine ýetirilmegine, bilime, şahsyýetiň ruhy we beden taýdan sazlaşykly ösmegi üçin zerur şertleriň döredilmegine gönükdirilendir. Häzirki wagtda sportuň we bedenterbiýäniň ösdürilmegi döwlet syýasatynyň ileri tutulýan ugry hökmünde çykyş edýär. Ýurdumyzda 2011–2020-nji ýyllarda sporty we bedenterbiýäni goldamak we ösdürmek boýunça milli Maksatnama kabul edildi, ilatyň iýmitlenmek, temmäkä garşy göreş meseleleri boýunça habardarlygyny ýokarlandyrmak, ilatyň arasynda sporty we sagdyn durmuş ýörelgesini wagyz etmek babatynda uly işler alnyp barylýar. Häzirki wagtda bu işe ähli döwlet we jemgyýetçilik edaralary goşuldy, saglygy goraýyş



ulgamynda dürli maksatnamalar boýunça utgaşdyryjy komitetler döredildi.

«Il saglygy – ýurt baýlygy» şygary Türkmenistanda raýatlaryň köpüsiniň gündelik durmuşy bilen aýrylmaz baglanyşyklydyr. Iri sport toplumlarynyň, ýokary netijeli sport, şeýle hem köpçülikleýin sport üçin hünärmenleri taýýarlaýan ýokary okuw mekdepleriniň gurluşygy alnyp barylýar. Diňe 2020-nji ýyla çenli döwürde Türkmenistanda 119 sport mekdebini we 128 beýleki sport desgalaryny gurmak meýilleşdirilýär.

Türkmenistan ähli halkara bileleşik bilen birlikde Bütindünyä saglyk gününü giňden belleýär, bu sene milli senenamamyzyň şanly seneleriniň sanawyna girizildi, bu bolsa sagdyn durmuş ýörelgesiniň wagyz edilmegine hem-de ilaty bedenterbiýe we sport bilen meşgullanmak işlerine çekmäge ýardam berýär. Häzirki wagtda Türkmenistan ahlaklylygyň, sagdynlygyň we ruhubelentligiň mekany diýlip atlandyrylmagyna doly hukuklydyr.

Gadyrly dostlar!

Hormatly kongrese gatnaşyjylar!

Elbetde, şeýle iri derejeli yklym oýunlarynyň geçirilmeginiň Türkmenistana ynanylmagy baradaky çözgüt ýurdumyzda yzygiderli amala aşyrylýan parahatçylyk söýüjilik, bitaraplyk, oňyn, hoşniýetli goňsuçylyk daşary syýasatyň netijesidir. Hakykattan-da, parahatçylyk, dostluk, hyzmatdaşlyk ähli halklara, olaryň medeniýetine we däp-dessurlaryna hormat goýmak daşary syýasat ugrunyň esasyna öwrülen hem-de bu ýörelgeleri özüniň halkara işiniň ulgamyna, şol sanda sport ulgamyna giňden ornaşdyrýan döwlet dünýäniň onlarça ýurtlarynyň we halklarynyň wekilleriniň ýygnanjak iri möçberli çäresiniň guramaçysy bolmaga doly haklydyr.

Ýene bir mesele, içki mesele we şol bir wagtda Aziýa oýunlaryny Türkmenistanda geçirmek baradaky çözgüt bilen gönüden-göni bagly mesele hakynda aýtmak isleýärim. Gürrüň biziň



ýurdumyza mahsus birek-birege hormat goýmak, milletara ylaşyk hem-de dinara gatnaşyklar barada barýar. «Sport syýasatdan daşdadyr» diýen örän dürs pähim bar. Emma eýýäm syýasat hem sportdan daşda bolup bilmez. Sport dostlugyň we halklaryň arasyndaky özara düşünişmegiň netijeli gurallarynyň biri bolmalydyr. Häzirki wagtda jynsparazlyga, milleti boýunça kemsidilmeleriň dürli görnüşine, ekstremizme garşy hereket dünýä sport şygarlarynyň birine öwrüldi, ol halkara sport hereketiniň taglymynda mäkäm orun aldy. Türkmenistanda şeýle düşüňjeler çagalykdan, mekdeplerde, ýokary okuw mekdeplerinde, goşun bölümlerinde terbiýelenilýär, onuň netijesi myhmansöýerlikde we biziň watandaşlarymyzyň daşary ýurtlaryň wekillerine, olaryň miletine hem-de haýsy dine uýýandygyna garamazdan, hoşniýetli gatnaşyklarynda ýüze çykýar. Biziň ýurdumyz halkara sport hereketiniň belent ynsanperwerlik taglymlaryna ygrarlydygyny iş ýüzünde subut edýär.

Gadyrly dostlar!

Hormatly kongrese gatnaşyjylar!

Häzirki dünýäde sport halkara hyzmatdaşlygyň örän möhüm bölegi bolup, özara ynam, hormat goýmak we özara düşünişmek ýagdaýyny kemala getirmäge uly goşant goşýar. Türgenler parahatçylygyň ilçileridir, olar öz ussatlygy we erki bilen adalatly bäsleşikde olimpiýanyň belent taglymlaryny ösdürýärler, ýaşlar üçin görelde bolýarlar, sagdyn durmuş ýörelgesiniň ýola goýulmagyna, işjeň durmuş garaýyşlarynyň kemala gelmegine ýardam berýärler. Elbetde, şunuň ýaly derejedäki ýaryşlar türgenler üçin hem, dünýäniň onlarça döwletlerinden ýaryşlaryň barşyna tomaşa etjek millionlarça adamlar üçin hem uly baýramçylykdyr.

Türkmenistan örän iri sport çärelerini ýokary derejede guramaga hem-de geçirmäge ukyply döwletleriň hataryna ynamly goşulýar. Öňde boljak oýunlaryň ýurdumyzyň belent gazananlarynyň parahatçylykly ösüşiň belentliklerine tarap okgunly he-



reketiniň toplumlaýyn we köptaraply häsiýete eýediginiň, olimpiýanyň belent taglymlaryna ygrarlydygynyň aýdyň subutnamasy boljakdygyna ynanyň.

Biz ýurdumyza öňde boljak oýunlary geçirmek ýaly hukugy beren Aziýanyň Olimpiýa Geňeşiniň ynamyna buýsanýarys. 2017-nji ýylyň Ýapyk binalarda we söweş sungaty boýunça V Aziýa oýunlarynyň iň ýokary derejede geçirilmegi, oňa gatnaşyjylaryň ählisiniň türkmen topragynda halkymyzyň myhman-söýerligini hem-de mähremligini duýmaklary üçin ähli tagallalary ederis. Pursatdan peýdalanyp, siziň ähliňizi oýunlaryň açylyş dabarasyna gatnaşmaga çagyryň.

Kongresiň öz işine başlamagy bilen sizi tüýs ýürekden gutlaýaryn.

Gadyrly dostlar, size berk jan saglyk we uly üstünlikler arzuw edýärim.



Ýapyk binalarda we söweş sungaty boýunça V Aziýa oýunlarynyň açylyş dabarasynda eden çykyşy

(Aşgabat şäheri, 2017-nji ýylyň 17-nji sentýabry)

Hormatly adamlar!

Hormatly Döwletleriň Baştutanlary!

Hormatly wekiliýetleriň ýolbaşçylary we agzalary!

Hanymlar we jenaplar!

Sizi türkmen topragynda tüýs ýürekden hoş gördük!

Şu gün biz Aşgabatda Ýapyk binalarda we söweş sungaty boýunça V Aziýa oýunlaryna badalga berýäris. Men bu şanly waka bilen mähriban watandaşlarymy, gadyrly myhmanlarymyzy, halkara sport jemgyýetçiligini tüýs ýürekden gutlaýaryn!

Mundan 7 ýyla golaý ozal – 2010-njy ýylyň 17-nji dekabrynda El-Kuweýt şäherinde Türkmenistanyň Olimpiýa komiteti bilen Aziýanyň Olimpiýa Geňeşiniň arasynda ýurdumyzda 2017-nji ýylda Ýapyk binalarda we söweş sungaty boýunça V Aziýa oýunlaryny geçirmek baradaky ikitaraplaýyn resminama gol çekildi. Men bu çözgüt üçin, Türkmenistana bildirilen ynam üçin, Aziýanyň Olimpiýa Geňeşine, onuň prezidenti, gadyrly şeýh Ahmad Al-Fahad Al-Sabaha tüýs ýürekden minnetdarlyk bildirýärin!

Biz bu çözgüde ýurdumyza goýlan hormatyň, onuň sporty we bedenterbiýäni ösdürmekde bitiren hyzmatlarynyň, halkara sport hyzmatdaşlygyny pugtalandyrmaga goşan goşandynyň hem-de dünýä Olimpiýa hereketiniň asylyly ýörelgelerine wepalylygynyň ykrar edilmeginiň nyşany hökmünde garaýarys.

Geçen döwürde Türkmenistanda bu oýunlary mynasyp geçirmäge taýýarlyk görmek boýunça ägirt uly işler amala aşyryldy diýsek, artdyryp aýtdygymyz bolmaz.

Aşgabatda Olimpiýa şäherçesi guruldy. Onuň umumy taslama bahasy 5 milliard amerikan dollaryna golaýdyr. Şäherçäniň







157 gektardan ybarat meýdanynda 40-a golaý desga guruldy. Şol sanda sportuň dürli görnüşleri boýunça milli we halkara derejelerinde ýaryşlary geçirmek üçin 16 sany sport desgasy bina edildi.

Toplum suwda ýüzmek we suwa bökmek üçin ýapyk we açyk howuzlary, şeýle hem iki sany türgenleşik we 10 sany tennis meýdançalaryny öz içine alýar.

Bu ýerde bowling, badminton we stoluň üstündäki tennis üçin meýdançalar, ýapyk welotrek, ylgalýan ýodajyklary bolan köpugurly sport meýdançalary, futbol, ýeňil atletika, fehtowaniýe we boks, sportuň oýun görnüşleri, gimnastika üçin türgenleşik meýdançalary we zallary bar. Şeýle hem iň täze häzirki zaman enjamlary bilen enjamlaşdyrylan lukmançylyk dikeldiş merkezi ýerleşýär.

Toplumyň tutuş uzynlygyna welosiped we ylgalýan ýodajyklary geçýär. Bu ýerde türgenlere we tomaşaçylara amatly ýagdaýy üpjün etmek üçin ähli zerur şertler döredildi.

Şolaryň hatarynda ýaşaýyş, medeni we söwda merkezlerini, myhmanhanalary, restoranlary, dükanlary, durmuş hyzmatlary



kärhanalaryny we awtoduralgalary, şeýle hem pyýada geçelgeleri we monorels ýoluny görkezmek bolar.

Şu döwürde üpjünçilik desgalaryndan başga-da, ýurdumyzyň V Aziýa oýunlaryny geçirmäge doly derejede taýýarlygyny tas-syklanylýan dürli sport çäreleri geçirildi.

Mysal üçin, 2016–2017-nji ýyllarda Olimpiýa şäherçesinde Aziýanyň Olimpiýa Geňeşiniň talaplaryna laýyklykda sambo, türkmen milli göreşi, guşakly göreş, jiu-jitsu ýaly sportuň görnüş-leri boýunça Aziýanyň synag ýaryşlary guraldy. Şeýle hem ten-nis, ýeňil atletika, basketbol we suwda ýüzmek boýunça halkara synag bäsleşikleri geçirildi.

V Aziýa oýunlaryna taýýarlyk görmegiň barşynda maglumat üpjünçiligine hem uly üns berildi. Ýurdumyzda birnäçe iri halkara sport media forumlary, sergiler we maslahatlar geçirildi. Dünýä-niň onlarça ýurtlarynyň wekilleriniň gatnaşmagynda guralan bu çäreler milli hem-de halkara köpçülikleýin habar beriş serişdele-rinde giňden beýan edildi.

2016-njy ýylyň 5-nji maýynda Aşgabadynyň etegindäki, ga-dymy Parfiýa döwletiniň paýtagty – ÝUNESKO-nyň Bütindünýä medeni mirasynyň sanawyna girizilen Nusaý galasynyň ýanynda V Aziýa oýunlarynyň başlanmagyna 500 gün galmagy mynasy-betli deňi-taýy bolmadyk atly ýörişe badalga berildi.

Atly ýörişe gatnaşyjylar Türkmenistanyň Döwlet baýdagy-ny, Aziýanyň Olimpiýa Geňeşiniň baýdagyny hem-de Aziada-nyň alawyny ýurdumyzyň çäklerinden göterip geçdiler. Garaşsyz döwletimiziň iň bir uzakdaky künjeklerinde boldular. Munuň özi bu sport baýramyna iş ýüzünde bütin halkymyzyň gatnaşmagyny alamatlandyrdy.

V Aziýa oýunlaryna taýýarlygyň barşynda halkara sport bile-leşigi bilen hyzmatdaşlyk etmegiň oňat tejribesi, bilimleriň netijeli gory toplandy. Biz bu tejribäni geljekki ýaryşlaryň guramaçylary bilen paýlaşmaga taýýar.





Men taýýarlyk döwründe bize bahasyna ýetip bolmajak goldaw we ýardam beren ähli daşary ýurtly dostlarymyza hem-de hyzmatdaşlarymyza tüýs ýürekden minnetdarlyk bildirýärin!

Hormatly dabara gatnaşyjylar!

2017-nji ýylyň V Aziýa oýunlary gatnaşyjylaryň düzümi boýunça hem, sport ugurlarynyň sany boýunça hem köp babatda özboluşly, aýratyn häsiýete eýedir. Şoňa görä-de, bu oýunlar bilen baglanyşykly «ilkinji gezek» sözünüň ýygý-ýygýdan ulanylmagy geň ýagdaý däldir.

Bu oýunlar ilkinji gezek Merkezi Aziýa wekilçilik edýän döwletde geçirilýär. Men şu ýagdaýyň biziň sebitimizde sporty ösdürmäge güýçli itergi berjekdigine, onuň halkara sport işlerine mundan beýläk-de has ýakyndan we işjeň çekilmegine ýardam etjekdigine ynanýaryn.

Bu ýaryşlaryň taryhynda Aziýa kontinentiniň wekiliýetlerinden başga-da, oňa ilkinji gezek Okeaniýanyň 19 döwletiniň türgenleri hem gatnaşýar. Jemi 65 topar sportuň 21 görnüşi boýunça bäsleşer.

V Aziýa oýunlaryna bosgunlaryň sport toparynyň hem ilkinji gezek gatnaşmagy bizi aýratyn buýsandyryýar.

Olimpiýa hereketiniň belent ynsanperwer ýörelgelerini goldanyp, Türkmenistan parahatçylygy we howpsuzlygy pugtalandyrmak işine Bosgunlaryň Olimpiýa toparlarynyň goşýan uly goşandyňy höweslendirmek baradaky bilelikdäki Jarnamanyň taslamasynyň hödürledi. Bu taslama Adam hukuklary boýunça Geňeşiň Ženewa-da geçiriljek 36-njy mejlisiniň garamagyna berler.

Biz sporta, halkara ýaryşlaryna gatnaşmaga bolan hukugyň hemmelerde, şol sanda emele gelen ýagdaýlar sebäpli, öz milli baýdaklary astynda çykyş edip bilmeýän türgenlerde hem bolmalydygyna ynanýarys.

Häzirki döwürde halkara hyzmatdaşlygy ösdürmek Türkmenistanyň alyp barýan daşary syýasatynyň ileri tutulýan ugurlary-



nyň birine öwrüldi. Bu işleriň çäklerinde ýurdumyz Halkara Olimpiýa Komiteti, Aziýanyň Olimpiýa Geňeşi, Birleşen Milletler Guramasynyň Ösüşiň we parahatçylygyň hatyrasyna sport boýunça halkara býurosy, ÝUNESKO-nyň Bedenterbiýe we sport boýunça hökümetara komiteti, Bütindünýä saglygy goraýyş guramasy, sportuň görnüşleri boýunça halkara we sebit guramalary bilen hyzmatdaşlygy saklaýar we barha giňeldýär.

Türkmenistan sportuň arassalygyny gorap saklamak maksady bilen, Bütindünýä dopinge garşy göreş agentligi bilen yzygiderli hyzmatdaşlyk edýär.

Siz şu ýerde bolýarkañyz, Aşgabadyň nähili özgerendigine, ýurdumyzda ajaýyp sport desgalarynyň gurlandygyna, özi hem, diňe bir paýtagtymyzda däl-de, eýsem, ähli welaýatlarymyzda gurlandygyna doly göz ýetirersiňiz. Bu, elbetde, tötänden däldir. Sporty we bedenterbiýäni ösdürmek biziň döwlet syýasatymyzyň örän möhüm ugurlarynyň biri hökmünde öňe çykýar.

Biziň ýurdumyz tutuş halkara bileleşigi bilen bilelikde Bütindünýä saglyk gününü giňden belläp geçýär. Bu baýram milli senenamamyzyň şanly seneleriniň sanawyna girizildi.

Häzirki döwürde Türkmenistan doly hukuk bilen päk ahlaklylygyň, sagdynlygyň we ruhubelentligiň ýurdy diýlip atlandyrylýar. Şoňa görä-de, biz sport we bedenterbiýe bilen meşgullanmagyň ýurdumyzyň ýüz münlerçe raýatlarynyň durmuşynyň aýrylmaz bölegine öwrülendigini uly buýsanç bilen aýdýarys.

Gadyrly dostlar!

Häzirki zaman dünýäsinde sport halkara hyzmatdaşlygyň örän möhüm bölegi bolmalydyr. Ynanyşmak we özara düşünişmek ýagdaýyny emele getirmäge saldamly goşant goşmalydyr.

Türgenler parahatçylygyň ilçileridir. Olar öz ussatlygy we başarnygy bilen ak ýürekli bäsleşikde Olimpiýa hereketiniň belent ýörelgelerini dabaralandyryňlar. Ýaşlarda işjeň, döredijilikli dur-



muş garaýyşlaryny, beýleki halklara dostlugy we hormat goýmagy kemala getirmekde göreldede bolýarlar.

Elbetde, V Aziýa oýunlary ýaly ýaryşlar türgenler üçin hem, millionlarça adamlar üçin hem uly baýramdyr. Şoňa görä-de, Ýer ýüzüniň onlarça döwletleriniň adamlary bu ýaryşlara uly gyzyklanma bilen tomaşa ederler.

Garaşsyz ýurdumyzda onlarça döwletleriň we halklaryň wekillerini kabul etmek biziň üçin uly hormatdyr. Biz bu oýunlary geçirmek hukugynyň Türkmenistana berilmegini ýurdumyzyň parahatçylyk söýüji, bitarap, netijeli we hakyky hoşniýetli goňşuçylyk daşary syýasatyny yzygiderli amala aşyryandygynyň netijesi diýip, doly esas bilen aýdyp bileris.

Hakykatdan-da, Türkmenistan üçin parahatçylyk, dostluk, hyzmatdaşlyk, ähli halklary, olaryň medeniýetlerini we däp-desurlaryny hormatlamak milli aň-düşünjeliligiň aýrylmaz bir bölegine öwrüldi. Biz bu düşüňjeleri alyp barýan halkara işlerimiziň ähli ugurlaryna, şol sanda sport ulgamyna hem giňden ornaşdyrýarys.

Biz 2017-nji ýylda Aşgabat şäherinde Ýapyk binalarda we söweş sungaty boýunça V Aziýa oýunlaryny örän ýokary derejede geçirmek üçin ähli zerur çäreleri göreris. Bu oýunlara gatnaşyjylaryň ählisiniň türkmen topragynda halkymyzyň myhman-söýerligini hem-de göwnaçyklygyny duýar ýaly ähli tagallalary ederis.

Goý, bu ýaryşlar Olimpiýa hereketiniň, halklaryň arasynda dostluk we hyzmatdaşlyk ýörelgelerine wepalylygyň nyşany hökmünde geçsin!

Goý, bu ýaryşlar sport bäsleşiginde ak ýürekliligiň we hormat goýmagyň nusgasyna öwürülsin!

Men bu ýaryşlara gatnaşyjylaryň ählisine uly ýeňişleri we üstünlikleri arzuw edýärim!

Ýapyk binalarda we söweş sungaty boýunça V Aziýa oýunlaryny açyk diýip ygylan edýärim!





**«Beýik Ýüpek ýoly – täze ösüşlere tarap»
atly halkara maslahatda eden çykyşy**

(«Awaza» milli syýahatçylyk zolagy, 2018-nji ýylyň 2-nji maýy)

Hormatly maslahata gatnaşyjylar!

Hormatly wekiliýetleriň ýolbaşçylary!

Hanymlar we jenaplar!

Biziň gadyrly myhmanlarymyza: «Türkmen topragyna hoş geldiňiz!» diýip, «Beýik Ýüpek ýoly – täze ösüşlere tarap» atly halkara maslahatyň işine gatnaşmak baradaky çakylygymyzy kabul edendikleri, şeýle hem biziň bilen Türkmenbaşy Halkara deňiz portunyň açylyş toýunyň şatlygyny paýlaşýandyklary üçin, olara çuňňur minnetdarlyk bildirýärin.





Biz bu ýerde köp döwletleriň ýokary wezipeli wekillerini, ministrleri, halkara guramalaryň ýolbaşçylaryny, dünýäniň dürli künjeklerinden görnükli diplomatlary, syýasy we jemgyýetçilik işgärlerini görýändigimize şatdyrys. Bu dabaralara şeýle giňişleýin derejede gatnaşylmagyna Türkmenistana goýulýan hormat, biziň maksatlarymyzyň we gyzyklanmalarymyzyň umumylygynyň görkezijisi diýip, doly esasyda garamaga haklydyrys. Ýurdumyzyň halkynyň adyndan «Hoş geldiňiz!» diýip aýdýaryn.

Bu halkara forumy geçirmek başlangyjy tötänleýin döremedi. Biz şu ýüzýyllykda Beýik Ýüpek ýoluny gaýtadan dikeltmegiň ähmiýetini üns bilen we düýpli öwrenmegiň, onuň dünýäniň onlarça döwletleriniň, ýüz millionlarça adamlaryň ösmegi, abadançylygy üçin açýan ägirt uly mümkinçiliklerini seljermegiň wagty geldi diýip hasap edýäris.



Häzirki wagtda Beýik Ýüpek ýoly belli bir geografik giňişlikleriň arasyndaky ulag ugry bolmak bilen çäklenmeyär. Bu düşüňjäniň örän möhüm syýasy, ynsanperwerlik, dünýägaraýyş many-syna eýe bolýandygyna ynanýaryn. Esasan-da, häzirki döwrüň örän çylşyrymly, kähalatlarda bolsa biziň şaýady bolýan agyr ýagdaýlaryň şertlerinde munuň ähmiýeti ýokarlanýar. Beýik Ýüpek ýoly Gündogary we Günbatary, Aziýany we Ýewropany, bu yklymlarda ýaşaýan halklary özara hormat goýmak, deňhukuklylyk, ynam, özara düşünişilmegine we açyklyga ýardam bermek ýörelgelerinde birleşdirer.

Biziň ýurdumyzda 2018-nji ýyl «Türkmenistan – Beýik Ýüpek ýolunyň ýüregi» atly şygar bilen geçýär. Bu tötänlik däl. Köp asyrlaryň dowamynda Türkmenistan Ýewraziýa ýollarynyň çatrygy, medeniýetleriň, siwilizasiýalaryň, döp-dessurlaryň we ýörelgeleriň duşuşýan künjegi boldy.

Türkmen halky bu mirasy özüne kabul etdi, ol halkymyzyň dünýägaraýyşyna ornaşdy, häzirki wagtda, öz taryhymyzyň täze tapgyrynda biz Beýik Ýüpek ýolunyň üýtgeşsiz gymmatlyklaryny, onuň biziň ýaş döwletimiziň kemala gelmegine we ösüşine, beýleki ýurtlar bilen gatnaşyklaryna ýetirýän oňyn täsirini gaýtadan dikeldýäris.

Bulary öz dostlarymyz hem-de бүтін dünýädäki pikirdeşlerimiz bilen bilelikde amala aşyrýarys. Bu halkara maslahatyň işine giň we içgin gyzyklanma munuň subutnamasydyr. Onuň dowamynda, hakykatdan-da, düýpli we içgin gürründeşligiň boljakdygyna ynanýarys, ol diňe bir gün tertibine girizilen meselä ünsi çekmek bilen çäklenmän, häzirki wagtda halkara gün tertibiniň köpsanly meselelerini çözmäge ýardam berer, şunda ulag meselesi ileri tutulýan ugurlaryň hataryna girýär.

Maslahatyň barşynda ara alnyp maslahatlaşyljak meseleler dünýä ösüşiniň häzirki meýilleri babatynda ägirt uly amaly ähmiýete eýedir. Häzirki wagtda ählumumy wehimler ähli ýurtlara



we sebitlere gönüden-göni howp salýar, syýasy we durmuş-ykdysady ýagdaýa düýpli täsirini ýetirýär.

Şu ýagdaýlarda dünýä bileleşiginiň ösüş maksatlarynyň umumylygyna, häzirki döwrüň wehimlerine we howplaryna bilelikde garşy durmagyň zerurdygyna göz ýetirmegi, bu ugurda iş ýüzünde çäreleri geçirmäge taýýarlygy halkara gatnaşyklaryň bütin ulgamynyň durnuklylygynyň esasy şerti bolup durýar. Bu biziň sebitimiz üçin aýratyn möhümdir, ol tutuş dünýä syýasatynyň möhüm çäkleriniň hataryna okgunly geçýär.

Dünýäde ulag ulgamynda ählumumy wezipeleriň çözgüdini tapmak üçin tagallalary birleşdirmegiň zerurdygyna düşünmegiň hem-de şeýle hyzmatdaşlyga taýýarlygyň barha artýandygyna ynanýarys. Şunuň bilen baglylykda, biz Türkmenistanyň bu ugurda durmuşa geçirýän çärelerini dünýä bileleşiginiň goldaýandygyna ýokary baha berýäris.

Ählumumy halkara hyzmatdaşlykda düýbünden täze ugur – ulag diplomatiýasy barha berk orun eýeleýär. BMG-niň we beýleki halkara guramalarynyň çäklerinde bu mesele boýunça köpugurly anyk gepleşikleriň başyny başlan Türkmenistan ulag diplomatiýasyny döredijileriň biri bolup durýar.



Gadyrly dostlar!

Bu ýere ulag ulgamynda halkara hyzmatdaşlygyň häzirki wagtda nähili ähmiýete eýe bolýandygyna göz ýetirýän, onuň ugurlaryna we geljekki mümkinçiliklerine dogry baha berýän adamlar ýygandy. Maslahatyň dowamynda häzirki zaman, emele gelen ýagdaýlara kybap gelyän hem-de hyzmatdaşlyga çemeleşmeleriň talaplaryna laýyk çözümleriň tapylyjakdygyna, geljekki meýilnamalaryň kesgitlenjekdigine, täze mümkinçilikleriň açyljakdygyna şübhelenmeýärin. Beýik Ýüpek ýolunyň ornuna bagyşlanan içgin gürründeşligiň döwletleriň has oňat özara düşünişmegine, garaýyşlaryň ýakynlaşmagyna, uzak geljege gönükdirilen hyzmatdaşlyk gatnaşyklarynyň täzeçe görnüşlerini we nusgalaryny işläp taýýarlamaga ýardam etjekdigine ynanyaryn.

Hyzmatdaşlyk, ynam, özara hormat goýmak – bu ýörelgeler Türkmenistanyň halkara syýasatynyň esasy düzýär. Biziň ýurdumyz islendik oňyn pikirler we teklipler üçin açykdyr. Beýleki döwletler, halkara düzümler bilen içgin we gyzyklanma bildirip, gepleşikleri geçirmäge taýýardyr.

Hormatly wekiliýetiň agzalary!

Hanymlar we jenaplar!

Şu gün ara alnyp maslahatlaşyljak möhüm meselelere öz çemeleşmelerini kemala getirip, Türkmenistan, ilkinji nobatda, Merkezi Aziýa Beýik Ýüpek ýolunyň aýrylmaz hem-de wajyp halkasy hökmünde garalmagyndan ugur alýar.

Birnäçe taryhy, geosyýasy, ykdysady ýagdaýlaryň täsirine baglylykda bu sebit diňe bir yklym derejesinde däl, eýsem, umumymilli işlerde hem möhüm orun tutýar we şeýle bolmagyny dowam edýär. Ýakyn geljekde tutuş dünýä syýasatynyň ösüşiniň ugry Merkezi Aziýanyň nähili boljakdygyna, bu ýerde nähili ýagdaýlaryň kesgitleýji we esasy derejä öwürüljekdigine köp babatda bagly bolar.

Şoňa görä-de, biz Beýik Ýüpek ýolunyň täzeden dikeldilmegini Merkezi Aziýasyz göz önüne getirmek mümkin däldigine



ynanýarys. Hut şu topraklaryň üstünden asyrlaryň dowamynda siwilizasiýalary birleşdiren kerwen ýollary geçipdir hem-de hut şu ýerde siwilizasiýalaryň arasyndaky gatnaşyklaryň merkezine öwrülen Gündogar bilen Günbataryň arasynda tebigy köpri kemala geldi. Biziň maksadymyz täze şertlerde hem-de döwrebap başlangyçlarda Merkezi Aziýanyň bu taryhy wezipesini gaýtadan dikeltmekden ybaratdyr.

Bu maksatlaryň amala aşyrylmagynda Merkezi Aziýanyň hal-kara gatnaşyklara üstünlikli goşulyşmagynyň degişli ulag-üstaşyr kommunikasiýa ulgamlarynyň döredilmeginiň möhüm ugurlaryň biri bolup durýandygy aýdyňdyr.

Gürrüň Gara deňiz we Baltika sebitleriniň, Günorta we Günüorta – Gündogar Aziýanyň, Ýakyn Gündogaryň deňiz terminalaryna çykmak arkaly Ýewraziýa yklymynyň giňişligini gurşap alýan ulag we üstaşyr gatnawyň ýaýbaňlandyrylan, toplumlaýyn utgaşykly düzüminiň gurluşygy barada barýar.

Bu taslama şeýle hem Hytaý, Hindistan, Pakistan, Aziýa – Ýuwaş ummany sebitiniň ýurtlary ýaly, kuwwatly ykdysady merkezlere çykmak bilen, Günorta we Gündogar ugurlarda ulag düzümine goşulmak mümkinçiligini göz önünde tutýar. Munuň özi täze, hyzmatdaşlygyň has giň gerimli görnüşiniň döredilmegini aňladyp, ählumumy geoykdysadyýetde hakyky täzeçil pikirlenmegiň, onuň ösüşiniň strategik geljegini görmegiň mysaly bolup durýar.

Demirgazyk–günüorta, günbatar–gündogar ugurlary boýunça geçelgeleriň çatrygynda ýurdumyzyň täsin geografik ýerleşmegini nazara alanyňda, ulag düzüminiň ösdürilmegi, elbetde, Türkmenistanyň döwlet syýasatynyň ileri tutulýan ugurlarynyň biri bolup durýar. «Türkmenistany 2011 – 2030-njy ýyllarda durmuş-ykdysady taýdan ösdürmegiň milli Maksatnamasyna» laýyklykda, Türkmenistan Ýewropa, Aziýa – Ýuwaş ummany we Günorta-Aziýa ykdysady ulgamlarynyň gatnaşyklarynyň transkontinental ykdysady köprüsi hökmünde kesgitlenildi.



Ulag hyzmatlarynda ykdysadyýetiň hem-de ilatyň isleglerini doly möçberde kanagatlandyrmaga ukyply ulag-kommunikasiýa toplumynyň depginli ösdürilmegi uzak möhletleýin maksatnamanyň binýatlaýyn serişdesi bolup durýar.

Onda ýurdumyzyň ulag ulgamyny ösdürmegiň esasy wezipeleri hem-de olary amala aşyrmagyň gurallary döredilendir.

Türkmenistanyň ulag ulgamynyň dünýäniň ulag ulgamyna yzygiderli goşulyşmagy, gündogar – günbatar we demirgazyk – günorta ugurlarynda geçelgeleri we halkalary baglanyşdyrýan esasy uly ýollaryň ugry boýunça milli infrastrukturanyň has-da giňeldilmegi möhüm wezipeleriň hatarynda durýar.

Şunuň bilen birlikde, ulag gatnawlarynyň has uly möçberde netijeliligini üpjün etmek, içerki, üstaşyr we eksport-import gatnawlarynda ahyrky önümiň bahasynda ulag düzüminiň paýyny azaltmak boýunça çäreleriň durmuşa geçirilmegi göz önünde tutulýar. Şunda intermodal gatnawlaryň ulag-logistiki merkezleriniň ulgamlarynyň döredilmegi bu strategiýany amala aşyrmagyň garaşylýan netijeleriniň biridir.

Täze ulag geçelgeleri bu ulgamda hyzmatlar bazaryny giňeltmäge mümkinçilik berýär. Bu bolsa öz nobatynda işjeň marketing daşary ykdysady syýasatynyň alnyp barylmagyny, halkara ulag geçelgelerine gatnaşygy ýurtlar bilen nyrhalaryň ýagdaýyna seredip durmagy hem-de nyrh ýeňillikleriniň çäýe ulgamyny talap edýär. Häzir Türkmenistanda ulag kommunikasiýalarynyň halkara ulgamynyň «altyn halkasy» bolmaga gönükdirilen ajaýyp inženerçilik desgalary bolan demir ýol we awtomobil köprüleri ulanmaga berilýär, dünýä derejesindäki täze howa menzilleri gurulýar.

Türkmenistanyň deňiz flotunyň hem-de ähli degişli düzümleriniň ösdürilmegi strategik ähmiýete eýe bolýar. 2013-nji ýylyň awgustynda badalga berlen Türkmenbaşy şäheriniň Halkara deňiz portunyň gurulmagy onuň möhüm düzümi boldy. Häzir ol üstünlikli tamamlandy.





Bu desganyň iri möçberliligine baha bermek kyn. Meýdany 152 gektara golaý bolan täze Halkara deňiz portunyň taslamasy parom, ýolagçy we ýük terminallarynyň gurulmagyny nazarda tutýar. Bir wagtyň özünde gämileriň 17-sine hyzmat edip bilýän deňiz duralgalarynyň umumy uzynlygy 1800 metrden gowrakdyr. Port 300 müň ýolagça we 75 müň ýük ulaglaryna hyzmat edip biler hem-de ýylda 400 müň konteýneri daşap biler.

Deňiz portunyň umumy geçirijilik kuwwaty, nebit önümlerini hasaba almanyňda, 17 million tonna ýüke barabardyr. Portuň giňişliginde gämileriň hereketine, ýük ýüklemek we düşürmek işlerine gözegçilik hemra, awtomatlaşdyrylan ulgamlaryň kömegi bilen amala aşyrylar.

Türkmenbaşydaýy Halkara deňiz portunyň desgalary bilen bir hatarda “Balkan” diýen gämi gurluşyk we gämi abatlaýyş zawody hem guruldy. Ýylda poladyň 12 müň tonnasyny işlemek mümkinçiligine eýe bolan bu завод gämileriň 4-sini gurmaga hem-de 20 gämini abatlamaga niýetlenendir.

Täze deňiz porty iri möçberli ýük akymalarynyň ýolda bolmagynyň wagtyny hem-de aralygyny ep-esli gysgaltmaga mümkin-



çilik berip, Aziýa we Ýewropa ýurtlarynyň arasynda ykdysady we söwda hyzmatdaşlygyny hil taýdan täze derejä çykarmak bilen, Gara deňziň ýakasyna, Ýewropa, Ýakyn Gündogar, Günorta Aziýa we Aziýa – Ýuwaş ummany sebitiniň ýurtlaryna çykamak üçin has oňaýly şertleri döredýän deňiz gatnawlarynyň häzirki zaman ulgamyny kemala getirmegiň möhüm halkasy bolmaga gönükdirilendir.

Şonuň bilen birlikde Ýewraziýa giňişliginde ulag akymalaryny işjeňleşdirmek üçin ägirt uly mümkinçilikler açylýar, sebitara we yklymara aragatnaşyklary täze strategik häsiýete eýe bolýar. Elbetde, porty gurmak baradaky çözgüt kabul edilende, ilkinji nobatda, içerki zerurlyklardan ugur alyndy. Türkmenistanyň günbatary, Hazar deňziniň kenary ýurdumyzyň örän depginli ösýän sebitleriniň biridir.

Bu ýerde kuwwatly senagat, energetika, ulag, kommunikasiýa düzümi döredilýär, häzirki zaman gazhimiýa senagatynyň binýady tutulýar. Biziň maksadymyz döwrebap deňiz düzümini gurmak arkaly tutuş milli ykdysadyýetimiziň has-da depginli ösmegine, onuň dürli ugurlaryna maýa goýumlaryny çekmäge kuwwatly itergi bermekden ybaratdyr. Munuň özi Türkmenistany häzirki zamanyň senagat taýdan ösen döwletine öwürmek baradaky biziň strategik maksatlarymyza laýyk gelýär.

Şonuň bilen birlikde, muny bu gün aýratyn nygtamak gerek. Türkmenbaşy şäherindäki deňiz portunyň ähmiýeti öz-özünden milli çäklerden daşary çykýar. Gurmak baradaky çözgüdi kabul edip, biz ulag-logistika ulgamynda halkara hyzmatdaşlygy höweslendirmäge, onuň gurluşyna täze giňişlikleriň hem-de ugurlaryň goşulmagyna tebigy ýagdaýda gönükdiriljekdiginden ugur aldyk.

Biziň hereketlerimiziň yzygiderliligi sebitiň beýleki döwletleriniň daşarky bazarlaryna netijeli çykalgany üpjün edip biljek, yklymda hyzmatdaşlygy giňeltmäge we işjeňleşdirmäge goşmaça



mümkinçilikleri açyp biljek ulag gatnawlarynyň ulgamyny döretmegiň zerurlygyna alyp bardy.

Hukuk binýadyny kämilleşdirmegiň hem-de ony halkara ölçeglere laýyk getirmegiň çäklerinde Türkmenistanyň Söwda deňiz gatnawynyň kodeksi kabul edildi. Biziň ýurdumyz deňizde söwda ýüzüşiniň meselelerini kadalaşdyrýan ençeme Halkara Konwensiýalara goşuldy.

Hormatly foruma gatnaşyjylar!

Meniň aýdyşym ýaly, Türkmenbaşyda täze deňiz portunyň gurulmagy diňe bir iri möçberli we ykdysady taýdan esaslandyrylan milli taslama däldir, onuň kuwwatynyň ulanylmagy ykdysadyýetde, söwdada, maýa goýumlarda köptaraply gatnaşyklary ep-esli giňeltmäge mümkinçilikleri açýar. Aslynda, Türkmenistanyň günbatarynda, strategik taýdan möhüm bolan Hazar sebitinde bu desganyň ulanmaga berilmegi bilen sebitara hyzmatdaşlygy ösdürmek, Hazarara gatnawlaryň möçberlerini we hilini artdyrmak üçin iri meýdança döreýär, ulag akymlarynyň täze gurluş kemala gelyär.

Bu taslamanyň ekologik düzüm bölegi babatda aýtman bolmaz. Işiň ähli tapgyrlarynda bu baradaky mesele biz üçin gürrüňsiz suratda ileri tutulýan ugur boldy we häzir men Türkmenbaşydaky täze Halkara portunyň ekologik howpsuzlygyň iň ýokary talaplaryna we ölçeglerine laýyk gelýändigini doly ynam bilen aýdyp bilerin.

Taslamanyň ykdysady we täjirçilik esaslandyrmalaryndan, ekologik ölçeglerinden başga-da onuň geosyýasy ähmiýeti barada-da nygtamagy ýatdan çykarmaly däldir. Men Türkmenbaşy şäheriniň täze portunyň işläp başlamagynyň sebitde we onuň çäklerinden daşarda syýasy ýagdaýlara örän oňyn täsir etjekdigine, birnäçe möhüm meseleler boýunça Hazarýaka döwletleriň hyzmatdaşlyk etmegine ýardam berjekdigine, ynanyşmak hem-de bähbitleriň gabat gelmegi ýörelgelerinde yklymlaýyn döwleta-



ra aragatnaşyklaryň tutuş ulgamyna goşmaça durnuklylyk berjekdigine ynanyryn.

Şunuň bilen baglylykda, ol Türkmenistanyň halkara strategiýasyna takyk goşulyşýar, ulag akymalarynyň diwersifikasiýalaşdyrylmagy onuň binýatlyk we üýtgeşsiz ýörelgesi bolup durýar. Biz hut köpugurly nusganyň, täze ugurlaryň döredilmeginiň zerur bolan durnuklylyga hem-de ählumumy ösüşe täze depgin berip biljekdigine ynanyrys. Bu bolsa çylşyrymly, kähalatlarda bolsa mesele döredýän ýagdaýlar babatda aýratyn möhümdir. Şeýle ýagdaýlary bolsa biz häzirki wagtda dünýä ykdysadyýetinde görýäris.

Türkmenbaşyda täze portuň ulanmaga berilmegi bilen, halkara we sebit düzümleri bilen hyzmatdaşlyk etmegiň goşmaça mümkinçilikleri açylýar. Şanhaý Hyzmatdaşlyk Guramasynan, Garaşsyz Döwletleriň Arkalaşygyndan, Ykdysady Hyzmatdaşlyk Guramasynan bolan hyzmatdaşlar bilen onuň dürli ugurlaryny we ýagdaýlaryny ara alyp maslahatlaşmaga taýýardyrys. Bu hormatly guramalary açylan mümkinçiliklerden has doly, netijeli peýdalanmak maksady bilen ýakyndan gatnaşyk etmäge çagyryrys.

Türkmenbaşy portunyň biziň sebitimiziň deňze çykalgasy bolmadyk ýurtlary tarapyndan peýdalanylmagynyň oňat geljegini görýäris. Olar bilen hyzmatdaşlygyň ähli ugurlary boýunça giňişleýin gepleşiklere taýýardyrys.

Hormatly maslahata gatnaşyjylar!

Mälim bolşy ýaly, ulag-logistika ulgamynda hyzmatdaşlyk etmegiň meselelerine garalanda, Türkmenistan bu işlere Birleşen Milletler Guramasynyň işjeň gatnaşmagyna aýratyn ähmiýet berýär. BMG-niň derejesine ulag meselesi babatda ählumumy gepleşikleri geçirmek başlangyjy bilen çykyp, biz onuň häzir Durnukly ösüş maksatlarynyň ýerine ýetirilmegi bilen gönüden-göni arabaglanyşyklydygyndan ugur aldyk. XXI asyrdan milletler bileleşiginiň möhüm meselelerini çözmäge bütin dünýäde millionlarça



adamlaryň hyzmatyna bermäge, Ýer ýüzüniň serişdelerini gorap saklamaga we köpeltmäge gönükdirilen häzirki zaman ulag gurluşyny kemala getirmek häzir ýurdumyzyň ulag ulgamynda ähli halkara işleriň özenidir.

Türkmenistan bu meselä jogapkärli çemeleşip, soňky ýyllarda birnäçe wajyp başlangyçlary öňe sürdi. Şol başlangyçlar бүтін dünýäde düşünmek bilen kabul edilip, goldawa eýe boldy. Onlarça döwletleriň awtordaş bolmagynda durnukly ulag ulgamynda hyzmatdaşlyk etmek boýunça BMG-niň Baş Assambleýasynyň Kararnamalarynyň türkmen taslamalaryny biragyzdan goldap kabul etmegi munuň subutnamasydyr. Şu mümkinçiliklerden peýdalanyň, köpüsi şu zalda wekilçilik edýän şol döwletleriň ýolbaşçylaryna tüýs ýürekden çykýan minnetdarlygymy bildirmek isleýärim.

Halkara ulag düzüminiň ösdürilmegi barada aýdyp, biz hemişe BMG-niň ýöriteleşdirilen düzümleri, ilkinji nobatda, BMG-niň Ýewropa Ykdysady Komissiýasy (ÝÝK) hem-de BMG-niň Aziýa we Ýuwaş ummany sebiti üçin ykdysady we durmuş komissiýasy (AÝYDK) bilen has ysnyşykly hyzmatdaşlyk etmegiň we özara hereket etmegiň zerurdygyny nygtaýarys.

Şunuň bilen baglylykda, Türkmenistan Halkara awtomobil ulaglary birleşiginiň, ÝÝK-nyň we AÝYDK-nyň tejribesi esasynda Merkezi Aziýa üçin Türkiýä çykalgasy boljak Modal Ýoly döretmegiň mümkinçiliklerini ara alyp maslahatlaşmagy tekliň edýär. Halkara awtomobil ulaglary birleşiginiň Modal Ýoly boýunça başlangyjy bu ugurda ulag geçelgelerini ösdürmek babatda biziň garaýan geljegimize doly laýyk gelýär.

Biz ony doly goldaýarys hem-de örän işjeň orun eýelemäge we bu taslamanyň amala aşyrylmagyna anyk goldaw bermäge taýýardyrys. BMG-niň, ÝÝK-nyň we AÝYDK-nyň düzümine girýän agza döwletleriň ählisine bu meseläni içgin ara alyp maslahatlaşmaga goşulmagy tekliň edýärim.



Bu guramalaryň çäklerinde Owganystan–Türkmenistan–Azerbaýjan–Gruziýa–Türkiýe ulag geçelgesiniň gurluşygynyň dürli ugurlaryny ara alyp maslahatlaşmagy işjeňleşdirmäge çagyýarys.

Biz şeýle hem TRASEKA maksatnamasynyň işjeň hyzmatdaşy we gatnaşyjysy hökmünde çykyş etmäge taýýardyrys. Umuman, Merkezi Aziýadan Günbatara ulag geçelgesiniň döredilmeginiň Beýik Ýüpek ýoluny täzedan dikeltmegiň hem-de Ýewraziýanyň dünýä ykdysady polýuslarynyň ikisini hil taýdan täze derejelerde birleşdirmegiň tutanýerli maksatlaryny durmuşa geçirmek babatda örän uly ähmiýete eýedigine ynanyarys.

Gadyrly dostlar!

Biz özümiziň baý serişde binýadymyzy, infrastrukturamyz, geografik taýdan ýerleşmegiň bähbitlerini halkara ykdysady, söwda, maýa goýum hyzmatdaşlygynyň, Ýewraziýada döwrebap ösüşleriň hakyky zerurlyklaryna kybap gelýän täze gurluşlaryň hem-de gatnaşyk etmegiň nusgalarynyň kemala getirilmeginiň bähbitlerine peýdalanmaga taýýardygymyz barada ynamly aýdypdyk. Türkmenbaşy Halkara portunyň gurulmagy bu işlere Türkmenistanyň anyk we uly goşandy boldy.

Men türkmen taslama düzüjilerine, inženerlerine, gurluşykçylaryna, bu taslamanyň amala aşyrylmagyna goşant goşanlaryň ählisine yhlasly zähmetleri üçin minnetdarlyk bildirýärim. Taslamanyň üstünlikli tamamlanmagyna goşantlary üçin, şu ýerdäki daşary ýurt döwletleriniň we kompaniýalarynyň wekillerine minnetdarlyk bildirýärim.

Türkmen halkyny, biziň gadyrly daşary ýurtly myhmanlarymyzy bu waka bilen gutlaýaryn. Täze portuň Beýik Ýüpek ýolunyň möhüm halkasy, iki yklymyň arasynda ençeme onýyllyklar üçin deňhukukly, netijeli we özara bähbitli hyzmatdaşlyk etmäge giňden açylan derweze boljakdygyna ynanyaryn.

Hemmelere berk jan saglyk, abadançylyk, işlerinde üstünlikleri arzuw edýärim.





**«Durnukly ösüş üçin suw» atly ýokary derejeli
halkara maslahatda eden çykyşy**
(Duşenbe şäheri, 2018-nji ýylyň 20-nji iýuny)

***Hormatly maslahata gatnaşyjylar!
Hanymlar we jenaplar!***

Täjigistan Respublikasynyň Prezidentine we Birleşen Milletler Guramasyna bu maslahata gatnaşmaga çakylyk, bildirilen myhman-söýerlik hem-de forumy geçirmek üçin döredilýän ajaýyp şertler üçin minnetdarlyk bildirmäge rugsat ediň!

Hormatly maslahata gatnaşyjylar, dünýäniň ähli halklary üçin suw durmuşyň we bolçulygyň mukaddes çeşmesi hasap edilýär, suw bilen tebigat janlanýar, ümmülmez sähralyklar bolsa gülleýän mekana öwrülýär. Şol sebäpli hem suwuň gymmatyny bilýän ata-babalarymyz suwa sarpa goýup, onuň her bir damja-



syny altyn dänesine deňäpdirler. Türkmen halky ýaşayşyň gözbaşy bolan suwa aýawly çemeleşmek barada «Suw – ata, toprak – ene», «Suw bilen toprak – gülzarlyk, suwsuz – çöllük», «Suw topragyň bezegi, guw – suwuň bezegi» ýaly köpsanly çuň mazmunly nakyllary döredipdirler.

Şol sebäpli hem suw serişdelerini gorap saklamak we ondan rejeli peýdalanmak meseleleri diňe bir biziň halkymyz üçin däl-de, häzirki zamanyň möhüm wezipeleriniň biri bolup durýar. Umumy dünýä işleriniň barşy, dünýäde berk parahatçylygyň, durnuklylygyň, ösüşiň we abadançylygyň üpjün edilmegi häzirki wagtda suw bilen baglanyşykly meseleleriň çözülmegine köp babatda baglydyr.

Syýasy, ykdysady, durmuş ugurlaryny öz içine alýan suw meselesi halkara derejesinde bir pikire gelinmegini hem-de umumy dünýägaraýyşlar ulgamynda döwletleriň tagallalarynyň birleşdirilmegini talap edýär. Şunda, aýry-aýry bähbitlerden hakykat ýüzünde ählumumy maksatlar, uzak möhletleýin geljek üçin suw babatynda hereketleriň bitewi strategiýasynyň işlenip taýýarlanylmagy ileri tutulmalydyr.

Biziň pikirimizçe, diňe Birleşen Milletler Guramasy bilen Durnukly ösüş maksatlarynyň hem-de BMG-niň «Rio+20» maslahatynda, Tegu şäherinde geçirilen VII Bütindünýä suw forumynda, beýleki ählumumy halkara duşuşyklarynda kabul edilen maksatnamalaýyn resminamalaryň esasynda ýakyn hyzmatdaşlyk etmek bilen şunuň ýaly wezipeleri çözüp bolar.

Suw serişdelerine deň we adalatly elýeterlilik ýörelgelerine berk ygrarlylyk, onuň adamyň esasy hukugy hökmünde ykrar edilmegi ýörelgeleri bilelikdäki işiň baş şerti bolmagynda galmalydyr. Biziň düşünişimize görä, suwa elýeterlilik hukugynyň we onuň üçin jogapkärçiligiň üpjün edilmegi dünýäniň ähli döwletleri üçin hökmany bolmalydyr.

Şunuň bilen baglylykda, ykdysady iş bilen suw serişdeleriniň aýawly saklanylmagynyň we olaryň netijeli dolandyrylmagynyň



arasyndaky deňagramlylygyň saklanylmagy möhüm ähmiýete eýe bolup durýar. Howanyň ählumumy maýlamagy hem-de dürli görnüşli tebigy hem-de tehnogen häsiýetli heläkçilikleriň ýüze çykmagy – bularyň ählisi бүтін dünýäniň öňünde durýan meselelerdir. Olara diňe häzirki pursadyň, çäkli milli zerurlyklaryň nukdaýnazaryndan çemeleşilmeli dälär.

Häzirki wagtda töwekgelçilikleriň mümkin boldugyça peseldilmegine gönükdirilen halkara hyzmatdaşlygyň netijeli guralaryny işläp taýýarlamak möhümdir. Anyk bellenilen, özüni alyp barmagyň özboluşly tertibi bolup durýan düzgünler zerurdyr, olar ähli döwletleriň bähbitleriniň hasaba alynmagy esasynda işlenip taýýarlanylmalydyr hem-de ozaly bilen adamlaryň zerurlyklary, olaryň adata öwrülen asyrlaryň dowamynda emele gelen durmuş ýörelgeleri bilen şertlendirilmelidir. Suw dünýäniň ähli halklaryna degişli bolan tutuş adamzadyň umumy mirasydyr.

Şunuň bilen baglylykda, suw meseleleri boýunça halkara hyzmatdaşlygynyň netijeli usullaryny işläp taýýarlamagyň zerurlygy äşgärdir. Taryhy, tebigy-geografik aýratynlyklaryň birnäçesi sebäpli Merkezi Aziýa üçin hyzmatdaşlygyň şeýle görnüşi aýratyn möhümlige eýe bolýar. Suw serişdelerine elýeterlilik, olaryň netijeli dolandyrylmagy biziň sebitimiziň döwletleriniň ösüşine, olaryň ykdysadyýetine, durmuş ulgamyna, halklaryň abadançylygyna hem durmuşynyň hiline gönüden-göni täsirini ýetirýär. Şol sebäpli hem deňhukuklylyk, birek-birege hormat goýmak, jogapkärçilik suwdan peýdalanmak meselelerinde Merkezi Aziýanyň ýurtlarynyň arasyndaky gatnaşyklary kesgitleýän binýat goýujy ölçegler bolmalydyr.

Türkmenistan şu garaýyşlarda yzygiderli çykyş etmek bilen, biziň sebitimizde suw meseleleriniň:

– birinjiden, halkara hukugynyň umumy ykrar edilen kadalary esasynda;



– ikinjiden, Merkezi Aziýanyň her bir döwletiniň bähbitleri nazara alnyp;

– üçünjiden, halkara guramalarynyň, ilkinji nobatda bolsa, BMG-niň işjeň gatnaşmagynda çözülmelidigini hemişe nygtaýar.

Bu biziň üýtgeşsiz garaýşymyzdyr hem-de oňa esaslanmak bilen, ylalaşykly çözümleriň işlenip taýýarlanylmagyna gönükdirilen Merkezi Aziýa ýurtlarynyň arasynda netijeli gepleşikleriň gurallaryny ýola goýmak boýunça işi dowam eder. Merkezi Aziýa üçin suw meseleleri boýunça BMG-niň ýöriteleşdirilen edarasynyň esaslandyrylmagy bu ugurda netijeli çäreleriň biri bolup biler, halkara bileleşiginiň hut şeýle hyzmatdaşlykda suw we suw-energetika meseleleriniň çözgüdini tapmakda toplan tejribesiniň netijeli peýdalanylmagynyň mümkindigine ynanyaryn. Sebitiň döwletlerine hem-de BMG-niň Sekretariatyna bu meselä düýpli garamak baradaky tekliplere bilen ýüzlenýärim.

Hormatly maslahata gatnaşyjylar!

Araly halas etmek boýunça Halkara gaznasynyň işi Merkezi Aziýada suw meseleleriniň örän möhüm ugry bolup durýar. Häzirki wagtda bu gaznada Türkmenistan başlyklyk edýär. Özünde anyk çäreleriň birnäçesini jemleýän başlyklyk etmegiň Konsepsiýasy düzüldi. Şol çäreleriň hatarynda Aral deňziniň sebitiniň ýurtlaryna kömek bermek, Merkezi Aziýa ýurtlarynyň bitewi ekologiýa maksatnamasy hökmünde daşky gurşawy goramak boýunça hereketleriň Sebit meýilnamasyny ýerine ýetirmek boýunça hereketleriň täze Maksatnamasynyň işlenip taýýarlanylmagyny we kabul edilmegini, beýleki çäreleri görkezmek bolar.

Şu ýyl Türkmenistanda bu gaznany esaslandyryjy döwletleriň Baştutanlarynyň sammitini geçirmek göz önünde tutulýar, biz onuň jemleri boýunça Araly halas etmegiň Halkara gaznasynyň işini kämilleşdirmek, onuň netijeliligini ýokarlandyrmak üçin zerur bolan anyk çözümleriň kabul edilmegine garaşýarys. Şunda biz



Birleşen Milletler Guramasy tarapyndan goldawa we ýardam berilmegine bil baglaýarys.

Durnukly ösüş boýunça «Rio+20» maslahatynda Türkmenistanyň Aral deňziniň sebiti üçin BMG-niň Ýörite maksatnamasynyň işläp taýýarlamak we Birleşen Milletler Guramasynyň Aral meseleleri boýunça işiniň ýörite ugruny döretmek barada öňe süren başlangyjyny ýatlatmak isleýärim.

Aral meselesine indi içerki, sebit meselesi hökmünde garap bolmajakdygy düşnükli. Onuň üstünlikli çözgüdini tapmak üçin häzirki wagtda dünýä bileleşiginiň goldawy, täzeçil toplumlaýyn halkara çemeleşmesi, bu işe BMG-niň işjeň we yzygiderli gatnaşmagy zerurdyr. Milletler Bileleşigini, Merkezi Aziýa ýurtlaryny türkmen tarapyňyň teklibini goldamaga hem-de onuň durmuşa geçirilmegine girişmäge çagyryaryn.

Türkmenistanyň başlangyjy boýunça şu ýylyň 18-nji aprelinde BMG-niň Baş Assambleýasynyň «Birleşen Milletler Guramasynyň we Araly halas etmegiň Halkara gaznasynyň arasynda hyzmatdaşlyk» atly Kararnamasynyň biragyzdan kabul edilmegi munuň üçin ygtybarly binýat bolup durýar. Biz suw meseleleri boýunça halkara hyzmatdaşlygynyň ýola goýulmagynyň milli derejede işleriň degişli kadalaryna berk daýanmalydygyndan ugur alýarys. Bular biri-biriniň üstüni ýetirýän, biri-biri bilen berk bagly meselelerdir. Şunda her bir döwletiň öz ornuna we jogapkärçiligine doly derejede göz ýetirjekdigine ynanýaryn.

Şunuň bilen baglylykda, Türkmenistan dürli pudaklarda milli meýilnamalaryny amala aşyryp, olary Durnukly ösüşiň maksatlarynyň esasyňy düzýän ekologiýa ulgamy, hususan-da, suw serişdelerini peýdalanmagy amatlaşdyrmak bilen üýtgeşsiz baglaýar. «Suw hakynda» Türkmenistanyň täze Kodeksi suw serişdelerini rejeli peýdalanmagyň, olary aýawly saklamagyň hem-de dikeltmegiň, hapalanmakdan we guramakdan gorap saklamagyň ylmy taýdan esaslandyrylan düzgünlerini işläp



taýýarlamak we ulanmak boýunça toplumlaýyn maksatnama üçin esas bolup durýar.

Şeýle hem ýurdumyzda howa täsirlerini ýumşatmak üçin tokaýlary dikeltmek we ýerleri gowulandyrmak boýunça uýgunlaşdyryş çäreleri giňden ornaşdyrylýar. Häzirki wagtda «Gök guşak» giň gerimli umumymilli maksatnamanyň çäklerinde suwarmagyň tygşytlaýjy usullaryny peýdalanmak bilen şäherlerimiziň we ilatly ýerlerimiziň daş-töwereginde tokaý zolaklary döredildi.

Ýurdumyzyň ähli welaýatlarynyň suwarymly ýerlerinden şor-zeý suwlaryny ýygnamak üçin Garagumuň merkezinde «Altyn asyr» Türkmen kölüni gurmak boýunça iri möçberli taslama amala aşyrylýar. Onuň birinji nobatdakysy 2009-njy ýylda ulanmaga berildi.

Biziň üçin bu taslamanyň gymmatlylygy we ähmiýeti nämeden ybarat?

Ozallar meýdanlardan şor suwlar çöle akdyrylýardy, olar uly bolmadyk duzly we hapa kölleri döredýärdi. Şeýle etmek bilen, biz ekologiýa ýaramaz täsir ýetirdik. Şol köllerdäki suwlar bolsa mallar üçin hem, ekinleri suwarmak üçin hem ýaramsyzdy. Şeýle batgalyklar çölde köp bolupdy. Olar bir akaba birikdirildi, indi şor suwlar Garaşor diýilýän uly çökettige akdyrylýar.

Häzirki wagtda, birnäçe ýyl geçenden soň, tebigy biologik işleriň geçirilmegi netijesinde suw kabul ederlik kadalara çenli arassalandy, onda uly möçberde balyklar peýda boldy. El bilen döredilen bu suw howdanynyň – çylşyrymly gidrotehniki ulgamyň gurulmagy möhüm ekologik, ykdysady we durmuş meselelerini üstünlikli çözmäge mümkinçilik berýär.

Olaryň hatarynda oba hojalyk ýerleriniň melioratiw ýagdaýyny gowulandyrmak, ýerleri zaýalanmakdan goramak, zeý suwlarynyň basan ýerleriniň müňlerçe gektaryny dolanyşyga gaýtadan girizmek, magistral we hojalygara şor suw akabalarynyň geçýän ýerlerinde duza durnukly oba hojalyk ekinlerini ösdürip ýetişdir-



mek, öri meýdanlaryny suwlulandyrmak, balyk hojalygyny ösdürmek, suw serişdeleriniň ätiýaçlygyny döretmek işleri bar. Türkmenistanda, şeýle hem tutuş Merkezi Aziýa sebitinde ekologiýa abadançylygyny üpjün etmäge, adamlaryň durmuş derejesini ýokarlandyrmaga gönükdirilen bu ägirt uly desganyň nobatdaky tapgyrynyň gurluşygy dowam edýär.

Ilatyň arassa agyz suwy bilen üpjün edilmegine aýratyn üns berilýär. Paýtagtymyzda we ýurdumyzyň welaýatlarynda agyz suwuny öndürýän döwrebap zawodlar guruldy we gurulýar, Hazaryň kenarynda bolsa kuwwatly suw süýjediji desgalar bina edildi. Ýurdumyzda ekologiýa gurşawyny gorap saklamak we ösdürmek hem-de dürli ekologiýa we suw taslamalaryny amala aşyrmak üçin her ýyl ýarym milliard dollardan gowrak serişde sarp edilýär.

Hormatly maslahata gatnaşyjylar!

Türkmenistan häzirki maslahatyň gün tertibine girizilen maksatlary we wezipeleri hemmetaraplaýyn goldaýar. Onuň işiniň netijeleri boýunça kabul ediljek çözgütleriň maksada gönükdirilen halkara hyzmatdaşlygy, häzirki ýagdaýlary nazara almak bilen, onuň uzak möhletleýin ugurlaryny kesgitlemek, bu ugurda sebit we ählumumy meýilnamalary bolan suwdan peýdalanmagyň milli maksatnamalaryny utgaşdyrmak boýunça innowasion nusgalary we dolandyryş strategiýalaryny işläp taýýarlamak üçin binýatlaryň birine öwrüljekdigine umyt edýäris.

Öz hyzmatdaşlarymyz bilen hökümet, kanun çykaryjylyk we bilermenler derejesinde ýygjam gatnaşyklara, özara peýdaly tejribeleri alyşmaga, halkara guramalary bilen giňden hyzmatdaşlyk etmäge taýýardyrys.

Maslahata gatnaşyjylaryň ählisine netijeli işlemegi arzuw edýärim.





**Hazarýaka döwletleriniň Baştutanlarynyň
V sammitinde eden çykyşy**
(Aktau şäheri, 2018-nji ýylyň 12-nji awgusty)

Hormatly Döwlet Baştutanlary!
Hormatly wekiliýetiň agzalary!

Ilki bilen Gazagystan Respublikasynyň Prezidenti Nursultan Abişewiç Nazarbaýewe myhmansöýerlik we netijeli işlemäge döredilen mümkinçilik üçin minnetdarlyk bildirýärin.

Şu günki duşuşyk biziň halklarymyz we döwletlerimiz üçin möhüm wakadyr. Hazar deňziniň hukuk derejesi hakyndaky Konwensiýanyň üstünde alnyp barlan ýeňil bolmadyk iş tamamlandy. Birnäçe ýylyň dowamynda dürli ulgamlardaky ýokary hünärli, hyzmatdaşlaryň bähbitlerini nazara almaga taýýarlykly ilçiler, hukukçylar we bilermenler bu resminamany taýýarlamağa gatnaşdylar. Hazarýaka döwletleriniň Liderleriniň syýasy



erki we ýokary jogapkärçiligi umumy üstünlik gazanmagymyzyň aýgytlaýjy şerti boldy.

Hormatly sammite gatnaşyjylar!

Gazanylan üstünlikleri öz rowaçlyklarymyzyň hasabyna ýazmaga doly haklydyrys, biz öňde giň möçberli we möhüm işiň durýandygyna düşünmelidiris. Biz uly ähmiýeti bolan aýry-aýry ugurlar boýunça özara işjeň hereketleriň kesgitli usullaryny işläp taýýarlamaýdyrys. Bu meseleleriň birnäçesiniň üstünde durup geçýäin.

Şu gün gol çekilmegine taýýarlanylýan resminamalarda Daşary işler ministrligleriniň howandarlygynda baştaraplaýyn yzygiderli geňeşmeleri geçirmegiň guralyny döretmek barada düzgün bar. Şunuň bilen baglylykda, sammitden soňra ýakyn wagtda ýurtlarymyzyň daşary syýasat edaralaryna bu düzgüniň iş ýüzünde durmuşa geçirilmeginiň meselelerine garamagy tabşyrmagy teklipeýäin.

Hazarda baştaraplaýyn hyzmatdaşlyk köp babatda biziň ýurtlarymyzyň söwda-ykdysady hem-de ulag meselelerine goşulýşmagynyň derejesine baglydyr. Şunuň bilen baglylykda, Türkmenistanyň IV Hazar sammitinde Hazarýaka döwletleriniň söwda-ykdysady hyzmatdaşlygy hakynda hem-de ulag ulgamynda hyzmatdaşlyk hakynda ylalaşyklary işläp taýýarlamak boýunça öňe süren başlangyçlaryny goldan Hazarýaka döwletlerine minnetdarlyk bildirýäin.

2019-njy ýylda birinji Hazar ykdysady forumynyň geçirilmeginiň Hazarýaka ýurtlarynyň ählisiniň bu ugurda tagallalaryny birleşdirmäge taýýardygynyň tassyknamasy boljaklygyna ynanylyr. Bu forumy Türkmenistanda geçirmegi teklipeýäin.

Mälim bolşy ýaly, 2010-njy ýylyň noýabr aýynda geçirilen III Hazar sammitinde Hazar deňzinde howpsuzlyk babatda hyzmatdaşlyk hakynda ylalaşyga gol çekildi. Şu gün bu ylalaşyga



üç teswirnama – terrorçylyga, guramaçylykly jenaýatçylyga garşy göreş hem-de Serhet edaralarynyň hyzmatdaşlygy hakyn-da resminamalara gol çekiljekdigi buýsançly ýagdaýdyr. Biziň ýurtlarymyzyň Hazarda bikanun işlere garşy göreşde tagallalarynyň ýakyndan utgaşdyrylmagy sebitde durnuklylygyň hem-de howpsuzlygyň möhüm şerti bolup durýar.

Hazar deňzinde hadysalaryň önüni almak hakynda Ýlalaşygyň biziň döwletlerimiziň arasyndaky ynamy pugtalandyryjakygy şübhesizdir. Hazarda parahatçylygy we howpsuzlygy pugtalandyrmak hem-de gorap saklamak wezipesi wagt babatynda çäklendirilen däldir. Şunuň bilen baglylykda, Hazarda harby işler ulgamynda mundan beýläk-de özara ynanyşmak çärelerini işläp taýýarlamak hem-de kabul etmek zerurdyr. Hazar deňzi hemişe parahatçylyk, hoşniýetli goňsuçylyk, özara düşünişmek hem-de ynam zolagyna öwrülmelidir we şunda ähli meseleleri parahatçylykly, gepleşikler arkaly çözmek zerurdyr.

Häzirki wagtda ekologiýa meselesi Hazarda hyzmatdaşlygyň ileri tutulýan ugrudyr. Hut şu gün, 12 ýyl mundan ozal, Hazar deňziniň deňiz gurşawyny goramak boýunça Çarçuwaly konwensiýa güýje girdi. Hazaryýaka döwletleri bu senäni Hazar deňziniň günü hökmünde belleýär. V Hazar sammitiniň hut 12-nji awgustda geçirilýändigini uly ähmiýete eýedir.

Bu diňe bir simwoliki däl-de, serhedüsti babatynda daşky gurşawa täsire baha bermek boýunça Tähran konwensiýasyna teswirnama gol çekilmegine beslendi, munuň özi Hazaryň ekologiýa ulgamyny goramak üçin hyzmatdaşlygyň mümkinçiliklerini giňeltmekde nobatdaky möhüm ädim bolar. Ekologiýa, howanyň üýtgemegi, bioköpdürlüligi gorap saklamak meseleleri özara aýrylmaz baglanyşyklydyr.

Türkmenistanda şu ýylyň güýzünde Hazar deňziniň gidrometeorologiýasy boýunça utgaşdyryjy komitetiň maslahaty geçiriler. Şonda Hazaryýaka döwletleriniň ygtyýarly wekilleriniň hö-



kümetara edarasy hökmünde bu komitetiň işini kämilleşdirmek üçin zerur çözümleriň kabul ediljekdigine ynanýaryn.

Tebigaty goramak ulgamynda Hazarýaka döwletleriniň başsisi tarapyndan eýýäm tassyklanylýan beýleki döwletara we hökümetara edaralaryň ýakyndan utgaşykly işlemekleri zerur diýip pikir edýärin. Hususan-da, munuň özi suw biologiýa serişdelerini gorap saklamak, rejeli peýdalanmak boýunça toparyň hem-de Tähran konwensiýasynyň müdiriýetiniň işine degişlidir.

Bu guramalaryň hyzmatdaşlyk etmegi Hazar deňziniň biodyrlygini gorap saklamak hem-de deňziň ekologiýa ýagdaýyna täsir edýän amatsyz şertleriň önüni almak babatynda örän netijeli bolup biler. Türkmenistan tebigaty goramak meselelerine, hususan-da, Durnukly ösüş maksatlary bilen utgaşdyrmaga toplumlaýyn çemeleşýär.

Ýurdumyzda her ýyl «Hazar deňzi – durnukly ösüş we dolandyryş» atly okuwlary geçirilýär, ol Birleşen Milletler Guramasyň hyzmatdaşlyk bolan Halkara umman instituty tarapyndan guralýar.

Häzirki wagtda Hazarda alnyp barylýan ähli ykdysady işleriň ylmy berk esaslanmalydygyna, bolup geýýän tebigy we antropogen hadysalara, monitoring we çaklamak ulgamynda bitewi çemeleşilmegine daýanmalydygyna ynanýaryn. Şunuň bilen baglylykda, Hazar deňzinde ylmy barlaglary geçirmek hakynda baştaraplaýyn ylalaşygy işläp taýýarlamak maksada laýyk bolar.

Hazar deňzinde adatdan daşary ýagdaýlaryň önüni almak hem-de olary aradan aýyrmak ulgamynda hyzmatdaşlyk hakynynda ylalaşygyň düzgünlerini iş tejribesine ornaşdyrmakda ilerlemek işleri önünde durýar. Mälim bolşy ýaly, IV Hazar sammitiniň Maglumatynda adatdan daşary ýagdaýlara çäre görmegiň guralyny işläp taýýarlamak göz önünde tutulandyr. Hazar deňziniň giňişliginiň aglaba böleginiň umumy suw giňişligi bolup durýan-



dygyny nazara almak bilen, bu ugurda mundan beýläk-de işleri geçirmek zerurdyr.

Adatdan daşary ýagdaýlara täsir etmek hem deňizde gözleg-halas ediş işlerini geçirmegiň möhüm bölegi bolup durýar. Şunuň bilen baglylykda, Hazarda gözleg we halas ediş işleri ulgamynda baştaraplaýyn ylalaşygy işläp taýýarlamak aýratyn möhüm häsiýete eýedir.

Hormatly sammite gatnaşyjylar!

Hazar sebiti, ozaly bilen, täsin, asyrlaryň dowamynda bu ýerde ýaşap gelýän halklaryň özara gatnaşyklarynyň, döp-desurlarynyň, medeniýetleriniň, ruhy gymmatlyklarynyň kemala gelen künjegidir. Ýöne häzirki wagtda Hazar deňziniň ähmiýeti onuň geografiki çäklerinden has giň gerime eýedir. Ol geosyýasy we geoykdysady ýagdaýlaryň möhüm merkezleriniň birine öwrülýär, bu ýerde deňiz, gury ýer we howa ýollaryny, geljegi uly energetika ugurlaryny öz içine alýan ählumumy derejeli kuwwatly ulag-üstaşyr halkasy kemala gelýär.

Şoňa görä-de, sebitiň ýurtlarynyň halkara guramalary bilen ýakyn hyzmatdaşlykda baş maksatlaryň we wezipeleriň umumylygyna hem-de üznüksizligine göz ýetirmek esasynda tagallalarynyň birleşdirilmeginiň zerurlygy örän möhümdir. Şu nukdaýnazardan, Hazarýaka döwletleriniň ýakyn geljek we uzak möhletleýin geljekde hyzmatdaşlyk üçin giň mümkinçilik açylýar. Türkmenistan Hazar sebitinde hyzmatdaşlygyň toplanýan tejribesiniň, hoşniýetli goňnuçylygyň asyrlara uzaýan ýörelgeleriniň baýlaşdyrylmagynyň hem-de geljekki nesillere ýetirilmeginiň zerurdygyna ynanmak bilen, bu işlere taýýardyr.

Şu günki sammit biziň döwletlerimiziň deňhukuklylyk ýörelgeleri hem-de birek-biregiň bähbitlerini hasaba almak esasynda köptaraplaýyn hyzmatdaşlygyň, umumyazar gün tertibiniň meselelerini kemala getirmek, hyzmatdaşlygyň ileri tutulýan



ugurlaryny kesgitlemek – bularyň ählisiniň yzygiderli, bitewi we dolanuwsyz häsiýete eýe bolandygyny aýdyň görkezdi.

Men Hazarýaka döwletleriniň hormatly Baştutanlaryna Hazarda hoşniýetli goňsuçylygy we hyzmatdaşlygy ösdürmek işlerine goşýan uly şahsy goşantlary, bilelikdäki işiň ähli tapgyrlarynda oňyn hem-de özara hormat goýmak duýgularynyň beýan edilendigi üçin ýene bir gezek aýratyn minnetdarlyk bildirmek isleýärim.

Sözümiň ahyrynda Hazarýaka döwletleriniň Baştutanlarynyň geljekki sammitini Türkmenistanda geçirmegi teklip edýärim.



«Amul – Hazar 2018» halkara awtoralli ýaryşynyň açylyş dabarasynda eden çykyşy

(Türkmenabat şäheri, 2018-nji ýylyň 10-njy sentýabry)

Hormatly adamlar!

Hormatly awtomobil sportunyň türgenleri!

Hanymlar we jenaplar!

Gadyrly «Amul – Hazar 2018»

halkara awtorallisine gatnaşyjylar!

Ine, biz şu gün «Amul – Hazar 2018» ady bilen geçirilýän halkara derejesindäki sport baýramçylygyny geçirýäris. Türkmen topragynda guralýan ýaryşa gatnaşmak üçin daşary ýurtlardan gelen türgenlere we beýleki myhmanlara «Hoş geldiňiz!» diýip ýüzlenýäris.

Men siziň ähliňizi Garaşsyz, Bitarap Türkmenistanda geçirilýän halkara awtorallisiniň başlanmagy bilen tüýs ýürekden gutlaýaryn.

Siziň bilşiňiz ýaly, Amul topragyndan badalga berilýän halkara awtoralli ýaryşy ajaýyp Hazaryň kenarynda ýerleşýän gözел күн-jekde – Awazada jemlener.

«Türkmenistan – Beýik Ýüpek ýolunyň ýüregi» diýlip yglan edilen ýylda «Amul – Hazar 2018» halkara derejeli awtoralli ýaryşynyň geçirilmegi Türkmenistanyň dünýä awtomobil sportunyň ösdürilmeginde mynasyp orun eýeleýändigini äşgär edýär. Biziň ýurdumyzda awtomobil sportunyň döredilenine köp wagt geçmedigem bolsa, bu ugurda giň möçberli işler amala aşyryldy.

Hormatly adamlar!

Gadyrly türgenler!

Ertir gadymy Amul topragyndan halkara awtoralli ýaryşy bolan sport baýramçylygyna dabaraly ýagdaýda badalga bereris. Bu uly ýaryşa taýýarlygyň çäklerinde halkara awtoralliniň geçjek ugurlary kesgitlenildi.

Bu menziliň – Amuldan Hazara çenli bolan ýoluň umumy uzynlygy 1571 kilometre barabardyr.





Hormatly türgenler, siz bäsleşigiň dowamynda dünýäniň iň uly çölleriň biri hasaplanylýan Garagumuň baý tebigaty, onuň özboluşly aýratynlyklary hem-de türkmen sährasynyň täsinligi bilen tanşarsyňyz. Garagumuň özboluşly tebigatynyň, onuň ösümlik we haýwanat dünýäsiniň sizde ýatdan çykmaýak täsirler gal-



dyrjakdygyna ynanyryn. Lebap welaýatynyň çäginde ýerleşýän Badalga meýdançasýndan ugrap, gadymy Amul topragynyň ajaýyplygyny duýarsyňyz.

Sebitde iň uly gadymy Jeýhun derýasy Beýik Ýüpek ýolunyň ugrunda ýerleşip, onuň kenaryndaky taryhy galanyň ösen medeniýetli şäher bolandygyny taryh ykrar edýär. Bu ýerde ekerançylyk we söwda gatnaşyklary gülläp ösükdir.

Soňra halkara awtoralliniň ýoly bilen Mary welaýatynyň çäginde ýerleşýän «Mary düşelgesi» diýen künjege bararsyňyz. Mälim bolşy ýaly, gadymy döwürde Maru – Şahu – Jahan ady bilen belli bolan bu şäheriň irki asyrlarda diňe bir sebit ähmiýetli däl, eýsem, dünýä siwilizasiýasynyň merkezi bolandygyny taryhy-ylmy çeşmeler tassyklaýar. Gadymy Merwiň dünýä medeniýetiniň pajarlap ösmeginde möhüm orun eýeländigine taryh şaýatdyr. Bu barada dünýäniň gadymy taryh bilen meşgullanýan alymlary, taryhçylary belleýärler.

Beýik Ýüpek ýolunyň ugry boýunça guralýan halkara awtoralliniň ýoly Ahal welaýatynyň çäginde girer. Bu ýerde «Garagum ýalkymy» düşelgesi ýerleşýär. Şonda siz sähranyň bu künjeginiň gözelligine, onuň tebigy aýratynlyklaryna hem-de çöl ösümlükleriniň özboluşly görnüşlerine syn edersiňiz.

Dünýä ýüzünde özboluşly täsinlik hasaplanylýan we «Garagum ýalkymy» diýlip atlandyrylýan bu ýerdäki alaw sizi haýran galdyrar. Garagumuň jümmüşindäki alaw türkmen halkynyň kalbynyň ýyly mähriniň özboluşly nyşany bolup, ol siziň göwnüňizi göterer.

Mundan başga-da, bu künjekleriň howa gurşawy, ösümlük dünýäsi sizi täze menzillere atarar.

Soňra siz taryhy ýol bilen gidip barşyňyza Daşoguz topragyna gadam goýarsyňyz. «Amul – Hazar 2018» halkara awtoralliniň ýoly «Altyn asyr Türkmen köli» diýlip atlandyrylýan düşelgäniň üstünden barar. Bu ýerde siz altynsow öwüşginli ýaýylyp ýatan köli görersiňiz. Garagum sährasynyň jümmüşinde dörän bu kölüň we onuň töwe-



rekleriniň özboluşly haýwanat we ösümlik dünýäsi sizi adam eli bilen döredilen gudratyň dünýäsine aralaşdyrar. Bu künjegiň ýakymly gurşawy we kölüň kümüş teňneli balyklary size şatlyk eçiler.

Şeýlelikde, Garagum sährasynyň täsin tebigaty, onuň rowaýata öwrülen künjekleri we sähranyň döreden gudratlary hiç bir adamy biparh goýmaýar.

Hormatly türgenler!

Soňra siziň ýoluňyz Balkan welaýatynyň çägi boýunça dowam eder. Şonda siz selenläp görünýän Balkan daglarynyň deňinden geçip, ýaryşyň jemleýji tapgyryna tarap rowana bolarsyňyz. Türkmen topragynyň, sährasynyň, kölleriniň, daglarynyň ajaýyplygy bilen geçen ýoluňyz Balkan welaýatynyň çäginde ýerleşýän «Sport meýdançasý» diýlip atlandyrylýan düşelgä barar.

Şeýlelikde, ady rowaýata öwrülen halkara awtoralliniň ýoly gojaman Hazaryň kenary bilen uzap, Aziýanyň şypahana merjeni hasaplanylýan «Awaza» milli syýahatçylyk zolagynda jemlener. Bu ýerde siz adamlaryň dynç almagy we saglyklaryny berkitmekleri üçin niýetlenen şypahana zolagynyň aýratynlygyny synlarsyňyz. Türkmen topragynda amala aşyrylan beýik işleriň şaýady bolarsyňyz. Bu künjegiň ajaýyplygy, halkymyzyň ýagşy dessurlary we myhmansöýerlik däbi siziň hakydaňyzda hemişelik saklanar.

Hormatly türgenler!

Men ykballaryny sport bilen baglan türgenlere uly üstünlik arzuw edýärim.

Hormatly adamlar!

Gadyrly türgenler!

«Amul – Hazar 2018» halkara awtoralli ýaryşynyň halklary ýakynlaşdyryp, dostlugy, hyzmatdaşlygy has-da berkitjekdigine ynanýaryn.

Siziň ähliňizi bu ajaýyp hem-de özüne çekiji sport baýramçylygy bilen ýene bir gezek tüýs ýürekden gutlaýaryn.

Hormatly türgenler!

Ýoluňyz ak bolsun, tutumyňyz rowaç, üstünlik hemraňyz bolsun!



Birleşen Milletler Guramasynyň Baş Assambleýasynyň 73-nji maslahatynda eden çykyşy

(Nýu-Ýork şäheri, 2018-nji ýylyň 29-njy sentýabry)

Hormatly jenap Başlyk!

Hormatly wekiliýetleriň baştutanlary!

Hanymlar we jenaplar!

Ozaly bilen, hanym Mariýa Fernanda Espinos Garsesi BMG-niň Baş Assambleýasynyň 73-nji maslahatynyň Başlygy wezipesine saýlanmagy bilen gutlamaga hem-de oňa jogapkärli işinde üstünlikler arzuw etmäge rugsat ediň. Şeýle hem 72-nji maslahatynyň Başlygy jenap Miroslaw Laýçaga bu wezipede başarnykly we netijeli işländigini üçin minnetdarlyk bildirmek isleýärin.

Hormatly maslahata gatnaşyjylar!

Baş Assambleýanyň şu gezekki maslahaty halkara syýasatynda çylşyrymly meýilleriň dowam edýän ýagdaýynda geçýär. Dünýä bileleşiginiň, ilkinji nobatda bolsa, Birleşen Milletler Guramasynyň tagallalaryna garamazdan, Ýer ýüzüniň birnäçe sebitlerinde ýagdaý çylşyrymly bolmagynda galýar, gapma-garşylyk zolaklarynyň giňelýändigini duýulýar hem-de şol wagtyň özünde ählumumy ösüşiň ýollaryna we geljegine garaýyşlarda ynamyň hem-de özara düşünişmegiň umumy derejesi peselýär.

Şeýle şertlerde ählumumy, ygtybarly we uzak möhletleýin howpsuzlygy üpjün etmek meselesi bütin äşgärligi we ýitiligi bilen ör-boýuna galýar, her bir döwletiň üstüne dünýäniň ykbaly üçin jogapkärçiligi ýükleýär.

Biz özara hormat goýmak, deňhukuklylyk, parahatçylykly, syýasy gepleşikler ýörelgelerinde halkara tertibiniň binýatlaryny gorap saklamakda esasy we aýgytlaýjy orny Birleşen Milletler Guramasy eýelemelidir diýip hasap edýäris. BMG-niň şeýle we-





zipä eýe bolmagynyň hakykata laýyk gelyändigigi şübhe astyna alnyp bilinmez. BMG halkara howpsuzlygyny we durnukly ösüş-i pugtalandyrmagyň bähbidine köptaraplaýyn hyzmatdaşlygy üpjün etmäge ukyply ýeke-täk halkara guramasydyr.

Türkmenistan Baş Assambleýanyň şu gezekki maslahatynyň özara ynamyň pese gaçmagyny ýeňip geçmäge hem-de agza döwletleriň özara düşünişmegini berkitmäge ýardam berer diýip umyt edýär.

Şunuň bilen baglylykda, Türkmenistan 2019-njy ýyly Parahatçylyk we abadançylyk şygary astynda geçirmek başlangyjy bilen çykyş edýär.

Biziň bu başlangyjymyz dartgynlylygyň peseldilmegine, jedelli meseleleriň we gapma-garşylyklaryň parahatçylykly, syýasy-diplomatik ýollar bilen çözülmegine, bu babatda jogapkärçilikli hem-



-de oýlanyşykly çözügütleriň kabul edilmegine gönükdirilen anyk çäreleriň işlenip taýýarlanylmagyny göz önünde tutýar.

Hormatly wekiliýetleriň agzalary!

Uzak möhletleýin we ählumumy howpsuzlygyň üpjün edilmegi Merkezi Aziýa döwletleri üçin örän möhüm mesele bolup durýar. Terrorçylyga garşy göreş sebit gün tertibiniň örän möhüm ugrudyr.

Ýaragsyzlanmak meseleleri, neşe serişdeleriniň getirilmegine garşy göreş, Owganystana hemmetaraplaýyn ykdysady goldaw bermek boýunça hyzmatdaşlyk Merkezi Aziýada howpsuzlygyň we durnukly ösüşiň üpjün edilmegi babatynda örän wajypdyr.

Şunda, biziň pikirimizçe, Owganystanyň iri energetika, ulag we kommunikasiýa taslamalaryny amala aşyrmaga doly derejeli hyzmatdaşyň hukuklarynda gatnaşdyrylmagy möhüm şert bolup durýar. Şeýle ýagdaýda Owganystan üçin strategik mümkinçilikleri görýäris, onuň sebit we ählumumy işlerde eýeleýän orny owgan halkynyň abadançylygynyň we ösüşiniň kepili bolup durýar.

Biziň ýurdumyz bu ugurda yzygiderli işleri geçirmek bilen Türkmenistan – Owganystan – Pakistan – Hindistan gaz geçirijisiniň taslamasyny amala aşyrýar, elektrik geçiriji, optiki-süýümlü aragatnaşyk ulgamynyň gurluşygyny alyp barýar, bu taslamalar halkara hyzmatdaşlary hem-de iri maliýe edaralary tarapyndan goldanyldy. Şeýle hem owgan ugry boýunça täze demir ýoly guruldy.

Biz Owganystana durmuş maksatly desgalary gurmak, ynsanperwerlik ýüklerini ibermek, bu ýurduň ykdysadyýetiniň we durmuş ulgamynyň dürli pudaklary üçin ýokary hünärli milli işgärleri taýýarlamak arkaly ynsanperwer kömegini bermegi dowam edýäris.

Hormatly maslahata gatnaşyjylar!

Türkmenistan 2030-njy ýyla çenli döwür üçin durnukly ösüş ulgamynda Gün tertibiniň işlenip taýýarlanylmagyna işjeň gatnaşdy, birnäçe anyk teklipleri girizdi. 2015-nji ýylda Bütindünýä sammitinde Ählumumy Gün tertibi we Durnukly ösüş maksatlary



kabul edilenden soňra, biziň ýurdumyz ilkinjileriň hatarynda Durnukly ösüş maksatlaryny milli meýilnamalara we durmuş-ykdysady ösüş maksatnamalara uýgunlaşdyrmaga girişdi. Munuň üçin ýurdumyzda BMG bilen hyzmatdaşlyk etmegiň degişli hemişelik hereket edýän guraly döredildi.

Türkmenistanda Durnukly ösüş maksatlarynyň amala aşyrylmagy äşgär duýulýan durmuş ugruna eýedir. Gürrüň azyk howpsuzlygyny we ilatyň ýymitlenmeginiň gowulandyrylmagyny, ýerlerde sagdyn durmuş ýörelgeleriniň, ähli zenanlar hem-de gyzlar üçin hukuklaryň we mümkinçilikleriň kepillendirilmegi, giň gerimli, adalatly we ýokary hilli bilim almak üçin şertleriň döredilmegi arkaly doly gender deňligini üpjün etmek ýaly möhüm ugurlar barada baryar.

Şunuň bilen bir wagtda, biz suw serişdeleriniň elýeterli bolmagyny hem-de rejeli peýdalanylmagyny we hemmeler üçin arassaçylyk kadalarynyň üpjün edilmegi ýaly wezipäniň durmuşa geçirilmegine uly üns berýäris.

Hormatly maslahata gatnaşyjylar!

Türkmenistan suw – dünýäniň ähli halklarynyň umumy baýlygy, arassa agyz suwuna deň derejeli we adalatly elýeterlilik şertleri bolsa adamyň düýpli hukugy bolup durýar diýen ýörelgä berk eýerýär. Suw serişdelerine elýeterlilik, ony netijeli dolandyrmak meselelerine döwletleriň ösüşi, olaryň ykdysadyýeti, durmuş ulgamy, adamlaryň abadançylygy we durmuşynyň hil derejesi gönüden-göni baglydyr. Şol sebäpli hem deňhukuklylyk, hormat goýmak, jogapkärçilik Merkezi Aziýa ýurtlarynyň arasyndaky gatnaşyklarda esas goýujy, kesgitleýji ölçegler bolmalydyr.

Türkmenistan şu garaýyşlar bilen yzygiderli çykyş edip, hemişe sebitimizde suw-energetika meseleleriniň aşakda beýan edilen şertlerde çözülmelidigini nygtaýar:

– birinjiden, halkara hukugynyň umumy ykrar edilen kadalary esasynda;



- ikinjiden, her bir ýurduň bähbitlerini hasaba almak bilen;
- üçünjiden, halkara guramalaryň, ozaly bilen, BMG-niň işjeň gatnaşmagynda.

Bu biziň üýtgeşsiz garaýyşlarymyzdyr hem-de şolara esaslanmak bilen döwletleriň we halkara düzümleriniň arasynda ylaşykly çemeleşmeleri işläp taýýarlamak üçin netijeli gepleşikleri ýola goýmak boýunça işi dowam ederis. Diňe şeýdilende, oňyn netijeleri gazanmagyň, bähbitleriň berk we durnukly deňeçerligini üpjün etmegiň mümkindigine ynanýaryn.

Aral deňzini halas etmek meselesi sebitiň ýurtlarynyň halkara bileleşigi bilen hyzmatdaşlygynda örän möhüm mesele bolup durýar. Araly halas etmek meselesine eýýäm köp wagtdan bäri diňe içerki, sebit meselesi hökmünde garalyp bilinmez. Häzirki wagtda bu meseläniň üstünlikli çözülmegi üçin dünýä bileleşiginiň goldawy, täze maksada gönükdirilen, toplumlaýyn halkara çemeleşilmesi, bu işe Birleşen Milletler Guramasynyň işjeň we ulgamlayyn gatnaşmagy talap edilýär.

Şunuň bilen baglylykda, biz Türkmenistanyň Aral deňzi sebiti üçin BMG-niň Ýörite maksatnamasyny işläp taýýarlamak hem-de Aral meselesini Birleşen Milletler Guramasynyň alyp barýan işiniň aýratyn ugry hökmünde kesgitlemek baradaky başlangyjyny durmuşa geçirmäge girişdik.

BMG-niň agza döwletlerini biziň teklibimizi goldamaga çagyryaryn. Munuň üçin şu ýylyň 18-nji aprelinde BMG-niň Baş Assambleýasynyň «Birleşen Milletler Guramasynyň we Araly halas etmegiň Halkara gaznasynyň arasynda hyzmatdaşlyk» hakyndaky Kararnamasynyň biragyndan kabul edilmegi netijeli binýat bolup durýar.

Hormatly maslahata gatnaşyjylar!

Hazar deňzi ýene bir möhüm mesele bolup durýar. Şu ýylyň 12-nji awgustynda Hazarýaka döwletleriniň Baştutanlarynyň Hazar deňziniň hukuk derejesi hakyndaky Konwensiýa gol çekmegi



Hazarýaka sebitini halkara ähmiýetli ulag-üstaşyr we energetika strategik geçelgeleriniň birine, giň maýa goýum, söwda, ykdysady iş we goşulyşmak merkezine öwürmek üçin giň mümkinçilikleri açýar.

Türkmenistan ähli gyzyklanma bildirýän taraplar bilen bu ulgamlarda ykdysady we täjirçilik babatynda doly esaslandyrylan, şolara gatnaşyjylar üçin bähbitli, yklymda howpsuzlygyň pugtalandyrylmagyna düýpli täsir etmäge ukyply hem-de uzak möhletleýin häsiýetli taslamalary amala aşyrmak meselelerini içgin ara alyp maslahatlaşmaga taýýardyr. Şunuň ýaly taslamalara maýa goýumlary, hakykatdan-da, geljek üçin maýa goýumlarydyr.

Hormatly maslahata gatnaşyjylar!

Biz Türkmenistanda işleýän BMG-niň ýöriteleşdirilen agentlikleriniň ýurdumyzyň durmuşyna, onuň okgunly ösüşine we abadançylygyna netijeli gatnaşýandyklaryna ýokary baha berýäris hem-de olaryň tutanýerli zähmeti üçin bu edaralaryň işgärlerine aýratyn minnetdarlyk bildirmek isleýärim.

Şeýle hem BMG-niň Baş sekretary jenap Antoniu Guterreşe Türkmenistan bilen hyzmatdaşlyga hut özüniň ýadawsyz üns berýändigini, biziň başlangyçlarymyzy we tekliplerimizi goldaýandygy üçin minnetdarlyk bildirýärim.



Türkmenistanyň Ministrler Kabinetiniň giňişleýin mejlisinde eden çykyşy

(Aşgabat şäheri, 2018-nji ýylyň 20-nji dekabry)

Hormatly Ministrler Kabinetiniň agzalary!

Hormatly diplomatlar!

Häzirki döwürde biziň Garaşsyz, Bitarap döwletimiz sebitde durnuklylygy we howpsuzlygy üpjün edýän esasy ýurtlaryň biridir. Dünýäde güýçli hem-de ýokary depginler bilen ösýän ykdysadyýeti we daşary ýurt maýa goýumlary üçin özüne çekiji abraýly hem-de hormatlanýan döwletdir.

Biz ýurdumyzyň ykdysadyýetine uly möçberli maýa goýumlaryny goýýarys. Daşary söwda dolanyşygymyz yzygiderli artýar. Zähmet haklary her ýyl durnukly köpeldilýär. Gurluşykda, senagatda we beýleki pudaklarda ýokary ösüş depginleri gazanylýar. Milli pulumyz bolan manadyň hümmeti şol bir derejede durnukly bolmagynda galýar. Hümmetsizlenmek göz önünde tutulan çäklerde saklanýar. Kabul eden maksatnamalarymyza laýyklykda, ýurdumyzy senagat taýdan ösdürmek we sanly ykdysadyýete geçmek işleri depginli alnyp barylýar. Bilim, saglygy goraýyş, ylym we beýleki pudaklarda özgertmeler dowam edýär.

Biziň oba hojalygyny özgertmek boýunça kabul eden çärelerimiz hem öz netijelerini berip başlady. Şu ýyl bugdaýyň we gowaçanyň gowy hasyly alyndy. Ýurdumyzda iri zawod-fabrikleriň gurluşygy üstünlikli alnyp barylýar. Geçirýän özgertmelerimize laýyklykda, nebitgaz känleri özleşdirilýär we abadanlaşdyrylýar, esasy gaz geçirijiler gurulýar. Has oňaly ýaşaýyş jaýlarynyň, mekdepleriň, ýokary derejeli myhmanhanalaryň we beýleki durmuş maksatly desgalaryň gurluşygy giň gerim bilen alnyp barylýar we olar ulanmaga berilýär. Amala aşyrylýan bu işleriň netijesinde, biz jemi içerki önümiň ösüş depginini ýokary derejede saklaýarys.





Hormatly Ministrler Kabinetiniň agzalary!

Hormatly diplomatlar!

Biziň ýurdumyz içerki durnuklylygy we syýasy ulgamynyň berkligi, döwlet hem-de jemgyýetçilik durmuşymyza demokratik kadalaryň tapgyrlaýyn ornaşdyrylýandygy bilen hem tapawutlanýar. Bularyň ählisi halkara giňişlikde özümizi ynamly duýmaga, dünýäniň ähli döwletleri bilen deňhukukly gatnaşyklary alyp barmaga mümkinçilik berýän düýpli şertler bolup durýar. Ilki bilen, geçip barýan ýylyň ýurdumyz üçin halkara meselelerde hem, umuman, üstünlikli ýyl bolandygyny bellemek isleýäris. Biz öňde goýan maksatlarymyza we saýlap alan ýolumyza laýyklykda, halkara giňişlikdäki gatnaşyklarymyzy belli bir maksat bilen yzygiderli ösdürdik.

Men Türkmenistanyň daşary syýasatynyň binýatlaýyn esasy, ýagny bitaraplyk, parahatçylygy söýmek, hoşniýetli goňsuçylyk we özara bähbitli hyzmatdaşlyk kadalaryna berk eýermek arkaly amala aşyrylýandygyny bellemek isleýäris. Şeýle syýasat bize hyzmatdaşlarymyz bilen netijeli gatnaşyklary ýola goýmaga, dürli ugurlar boýunça jikme-jik we köpugurly gepleşikleri alyp barmaga, özara kabul ederlikli çözümleri tapmaga mümkinçilik berýär.

Mälim bolşy ýaly, Türkmenistanyň halkara hyzmatdaşlygy, biziň diplomatik işimiz strategik ugurlaryň ikisi boýunça durmuşa geçirilýär. Bu ugurlar «Bitarap Türkmenistanyň daşary syýasat ugrunyň 2017 – 2023-nji ýyllar üçin Konsepsiýasynda» beýan edildi. Bular bolsa daşary ýurt döwletleri bilen ikitaraplaýyn esasyda gatnaşyklary yzygiderli berkitmekden hem-de halkara guramalar bilen işjeň hyzmatdaşlyk etmekden ybaratdyr.

Ikitaraplaýyn hyzmatdaşlyk barada aýdylanda, biz goňşy döwletler bilen dost-doganlyk gatnaşyklarymyzy pugtalandyrmaga uly ähmiýet berýäris. Biz bu döwletler bilen ynanyşmagyň hem-de özara düşünişmegiň ýokary derejesini gazandyk. Dürli ugurlar boýunça açyk hem-de netijeli gatnaşyklary alyp barýarys.



Diňe şu ýylyň özünde goňşy ýurtlarymyz bolan Azerbaýjanyň, Owganystanyň, Eýranyň, Gazagystanyň, Gyrgyzystanyň, Täjigistanyň we Özbegistanyň Prezidentleriniň ýurdumyza döwlet, resmi we iş saparlary bilen gelmeginiň özi hem şeýle syýasatyň netijelidigini görkezýär. Goňşy ýurtlar bilen gatnaşyklarda biz söwda-ykdysady hyzmatdaşlygy ösdürmäge, energetika, ulag we kommunikasiýa ulgamlarynda bilelikdäki iri taslamalary amala aşyrmaga aýratyn üns berýäris. Bu ugurda hem biz gowy netijeleri gazandyk.

Şu ýyl Türkmenistan–Owganystan–Pakistan–Hindistan gaz geçirijisiniň owgan böleginde hem işler başlandy. Türkmenistan–Owganystan–Pakistan ugry boýunça elektrik geçiriji we optiki süýümlü aragatnaşyk ulgamlarynyň düýbi tutuldy. Serhetabat–Turgundy ugry boýunça demir ýoluň gurluşygy tamamlandy. Owganystanyň Akina menziline demir ýoluň täze böleginiň gurluşygyna başlandy. Ýaňy-ýakynda «Awaza» milli syýahatçylyk zolagynda Owganystan–Türkmenistan–Azerbaýjan–Gruziýa–Türkiýe (Lazurit) üstaşyr geçelgesine degişli ýurtlaryň ulag ministrleriniň halkara maslahaty üstünlikli geçirildi. Maslahat bu ýurtlaryň geljegi örän uly bolan taslamany durmuşa geçirmäge ýokary derejede taýýardygyny tassyklady.

Owganystan bilen hyzmatdaşlyk barada aýdanymyzda bolsa, biz hemişe bu ýurduň doly bahaly gatnaşygy we deňhukukly hyzmatdaş hökmünde sebit hem-de halkara taslamalaryna goşulmagynyň zerurdygyny belläp geçýäris. Goňşy ýurt hem-de bitarap döwlet hökmünde Türkmenistanyň Owganystan boýunça parahatçylykly gepleşikleri ýola goýmak üçin öz syýasy giňişligini bermäge taýýardygyny men ýene-de bir gezek tassyklamak isleýärim. Biz bu ugurda alyp barýan işlerimizi mundan beýläk hem dowam ederis.

Biziň ýurdumyz Azerbaýjan bilen hoşniýetli goňsuçylyk gatnaşyklaryny berkitmegi dowam eder. Azerbaýjan Respublika-



synyň Prezidenti Ilham Aliýewiň ýaňy-ýakynda Aşgabada bolan resmi sapary bu ugurda möhüm ädim boldy. Dürli ugurlarda hyzmatdaşlyk etmegiň ýollaryny we mümkinçiliklerini kesgitledi.

Biz Eýran Yslam Respublikasy bilen yzygiderli dostluk gatnaşyklaryny we netijeli, özara bähbitli hyzmatdaşlygy ýola goýýarys. Halklarymyzyň bähbitlerine biz geljekde hem syýasy-diplomatik, söwda-ykdysady we ynsanperwer ugurlarda ysnyşykly hyzmatdaşlygy dowam ederis.

Meniň Gazagystan Respublikasynyň Prezidenti bilen duşuşyklarymyň dowamynda biz hyzmatdaşlygy has-da giňeltmegi ylalaşdyk. Ykdysady ulgamda, hususan-da, işe girizilen Gazagystan–Türkmenistan–Eýran demir ýoluny göz önünde tutmak bilen, ulag babatda hyzmatdaşlyk etmäge aýratyn üns berdik.

Soňky ýyllarda biz Özbekistan Respublikasy bilen strategik hyzmatdaşlyk derejesine çykdyk. Syýasy, ykdysady we medeni ugurlarda doganlyk gatnaşyklarymyzyň işjeň alnyp barylmagy bu hyzmatdaşlygyň netijelidiginiň aýdyň mysalydyr.

Biz Täjigistan hem-de Gyrgyzystan bilen hem dostluk we hoşniýetli goňşuçylyk gatnaşyklaryny mundan beýläk-de ösdüreris. Bu döwletler bilen bizi umumy taryhymyz we medeniýetimiz birleşdirýär.

Goňşy döwletlerimiz bilen gatnaşyklary pugtalandyrmak, sebitimizi parahatçylyk, durnuklylyk, giň halkara hyzmatdaşlygy zolagyna öwürmek geljekde hem Bitarap Türkmenistanyň daşary syýasatynyň strategik taýdan ileri tutulýan ugry bolmagynda galar. Şunuň bilen baglylykda, Türkmenistanyň goňşy ýurtlardaky ilçilerine gazanylan ylalaşyklary durmuşa geçirmegi üpjün etmek boýunça alnyp barylýan işleri güýçlendirmegi, kabul edilen borçnamalaryň takyk ýerine ýetirilmegini hormat goýmak bilen, ýöne tutanýerli gazanmagy tabşyryaryn.

Aziýa – Ýuwaş ummany sebitiniň döwletleri bilen özara bähbitli, dostlukly we hyzmatdaşlyk gatnaşyklaryny giňeltmek biziň



daşary syýasatymyzyň örän möhüm ugry bolup durýar. Häzirki döwürde hut şu sebitde maliýe, ykdysady we tehnologik ösüşiň täze merkezleri kemala gelýär. Şunuň bilen baglylykda, biz Hytaý, Ýaponiýa, Günorta Koreýa, Malaýziýa ýaly döwletler bilen uly işleri alyp barmalydyrys. Bu ýurtlaryň maliýe edaralary hem-de işewür toparlary bilen hemişelik gatnaşyklary ýola goýmalydyrys. Türkmenistanyň öňe sürýän ykdysady taslamalaryna olaryň işjeň gatnaşmagyny gazanmalydyrys.

Biziň ýurdumyz Ýewraziýa ugrunyň çatrygynda, geografiýa taýdan amatly ýerde, ýagny Beýik Ýüpek ýolunyň örän möhüm böleginde ýerleşýär. Bu bolsa Ýewropanyň, Ýakyn hem-de Orta Gündogaryň, Günorta Aziýanyň, Gara we Ortaýer deňizleriniň sebitleriniň bazarlaryna Türkmenistanyň örän gysga ýol bilen çykmagyna mümkinçilik berýär.

Türkmenistanyň bu hyzmaty ýerine ýetirmegine işjeň ýardam bermek Aziýa – Ýuwaş ummany sebitiniň ýurtlaryndaky diplomatik gulluklarymyzyň we wekilhanalarymyzyň häzirki döwürde önünde goýulýan esasy wezipedir.

Biz hyzmatdaşlygyň Ýewropa ugruny ikitaraplaýyn derejede hem, Ýewropa Bileleşiginiň ugry boýunça hem hil taýdan güýçlendirmelidir. Ýaňy-ýakynda, ýagny şu ýylyň oktýabr aýynda ýewropaly hyzmatdaşlarymyz Türkmenistan bilen howpsuzlyk, energetika, ulag, söwda, ekologiýa babatda arkalaşykly işlegi giňeltmäge taýýardyklaryny tassykladylar. Biz hem bu işe taýýardyrys we ýewropaly hyzmatdaşlaryň ýurdumyz bilen yzygiderli, uzak möhletli gatnaşyk etmäge bolan islegini goldaýarys. Şeýle hem Ýewropa Bileleşigi – Merkezi Aziýa görnüşinde alyp barýan işimizi depginli dowam ederis.

Russiýa Federasiýasy biziň strategik hyzmatdaşymyz bolup durýar. Türkmenistan bilen Russiýanyň halkara syýasy giňişlikdäki köpýyllyk ysnyşykly hyzmatdaşlygy, birek-biregiň öňe sürýän başlangyçlaryny özara goldamak ikitaraplaýyn gatnaşyklaryň aýratyn-



lygydyr. Bilelikdäki işiň ugurlaryny giňeltmek, Russiýa Federasiýasynyň sebitleri bilen göni söwda-ykdysady gatnaşyklary ýola goýmak türkmen-russiýa ykdysady hyzmatdaşlygynyň esasy häsiýetli tapydyr. Biz russiýaly hyzmatdaşlarymyz bilen ylym-bilim we medeni gatnaşyklary berkitmegiň uly geljeginiň bardygyny görýäris.

Ermenistan, Gruzıya, Belarus, Ukraina, Moldowa döwletleri bilen däbe öwrülen dostlukly gatnaşyklaryny Türkmenistan gysarnyksyz ösdürýär. Bu bolsa Gara deňzi sebitine, Günorta we Gündogar Ýewropa döwletlerine çykmak bilen, biziň ulag üpjünçilik ulgamlarymyzy ösdürmek baradaky meýilnamalarymyzy göz önünde tutanyňda aýratyn möhümdir.

Türkiýe Respublikasy bilen biziň doganlyk gatnaşyklarymyz barha giňeýär.

Türkmen-türk hyzmatdaşlygy Merkezi Aziýa, Orta we Ýakyn Gündogar sebitlerinde gatnaşyklary berkitmek boýunça köptaraply bilelikdäki hereketleri ösdürmäge, sebitara gatnaşyklaryň täze gurluşyny döretmäge oňyn täsir edýär.

Däp bolşy ýaly, Günorta Aziýa hem Türkmenistan üçin uly ähmiýetli sebit bolup durýar. Biz Hindistan we Pakistan bilen gatnaşyklarymyzy özara hormat goýmak esasynda ýola goýýarys. Bu döwletleri syýasy, söwda-ykdysady we energetika ulgamlarynda möhüm hyzmatdaşlarymyz hasap edýäris.

Soňky ýyllarda Türkmenistanyň arap dünýäsiniň ýurtlary bilen gatnaşyklarynda has öňegidişlikler gazanyldy. Biziň Katara, Saud Arabystanyna, Kuweýt Döwletine, Birleşen Arap Emirliklerine ýokary derejedäki resmi saparlarymyz bolup geçdi. Arap dünýäsiniň şu we beýleki döwletleri, umuman, Ýakyn Gündogar ýurtlary bilen hyzmatdaşlyk etmek dünýä ykdysadyýetine hem-de söwda ulgamyna goşulmak üçin Türkmenistana goşmaça uly mümkinçilikleri döredýär.

Ýakyn Gündogarda ýurdumyza wekilçilik edýän ilçilerimiz ganylan ikitaraplaýyn ylalaşyklary ýerine ýetirmek boýunça alyp



barýan işlerini güýçlendirmelidir. Bu ylalaşyklar maýa goýum, energetika, ulag we senagat pudaklarynda hyzmatdaşlygy ösdürmäge gönükdirilendir.

Biz Amerikanyň Birleşen Şatlary bilen gatnaşyklarymyzy, ozaly bilen, Merkezi Aziýada we serhetdeş zolaklarda parahatçylygy hem-de durnukly ösüşi saklamak ýaly möhüm meselelerde hyzmatdaşlygy dowam ederis. Energetika howpsuzlygyny, ykdysadyýeti, söwdany we maýa goýumlaryny ösdürmegi gazanarys.

Latyn Amerikasy döwletleri bilen hem biz alyp barýan işlerimizi güýçlendirmelidiris. Şu kontinentiň Braziliýa, Meksika, Argentina ýaly ýurtlary Ýer ýüzüniň ykdysady taýdan ösen iň iri ýigrimi döwletiniň hataryna girýär. Bu ýurtlar dürli ugurlarda giň gerimli maýa goýum taslamalaryny amala aşyrýarlar. Mundan başga-da, Latyn Amerikasy döwletleri hiç bir toparlara girmeyändigini bilen tapawutlanýar. Däp bolşy ýaly, halkara guramalarda ösüp barýan ýurtlary goldaýarlar. Bu bolsa daşary syýasatda hyzmatdaşlyk etmek üçin goşmaça mümkinçilikleri döredýär.

Biz Afrika kontinentiniň ýurtlary bilen hyzmatdaşlyk etmeginiň, aýratyn-da, Türkmenistanyň Afrika Birleşigi hem-de Demirgazyk we Günübatar Afrika döwletleri bilen gatnaşyk edip başlandygyny göz önünde tutanyňda, bu hyzmatdaşlygyň geljeginiň uludygyny görýäris.

Hormatly Ministrler Kabinetiniň agzalary!

Hormatly diplomatlar!

Şu ýylyň awgust aýynda möhüm waka bolup geçdi. Gazagystanyň Aktau şäherinde Hazarýaka döwletleriniň Baştutanlarynyň ýokary derejede geçirilen duşuşygynda Hazar deňziniň hukuk derejesi hakyndaky Konwensiýa gol çekildi. Bu Konwensiýa gol çekilmegi Hazar deňzinde hyzmatdaşlyk etmegiň täze tapgyryna öwrüldi. Ykdysadyýetde, söwda, ulag we tebigaty goramak ulgamlarynda hyzmatdaşlyk etmek üçin giň mümkinçilikleri açdy.



Indi biziň öňümüzde bu resminamany düzýän çözgütleri ýerine ýetirmek boýunça tagallalary birleşdirmek wezipesi durýar. Şunuň bilen baglylykda, men ýurdumyzyň Hazarýaka döwletlerindäki ilçilerine bu Konwensiýanyň düzgünlerini durmuşa geçirmek babatda alnyp barylýan işleri güýçlendirmegi tabşyrýaryn. Öz bolýan ýurtlarynyň ygtyýarly edaralary bilen bu jogapkärli wezipäni ýerine ýetirmek boýunça ysnyşykly hem-de yzygiderli hyzmatdaşlygy ýola goýmak möhüm diýip hasap edýärim.

Aral meselesini çözmek hem örän möhüm ugur bolup durýar. Türkmenistanyň Araly halas etmegiň halkara gaznasyna başlyklyk eden iki ýylynyň dowamynda bize bu düzümiň işini ep-esli güýçlendirmek, oňa zerur bolan takyklygy bermek başartdy.

Mysal üçin, dokuz ýylyň dowamynda ilkinji gezek Türkmenistanyň başlangyjy boýunça şu ýylyň awgust aýynda «Awaza» milli syýahatçylyk zolagynda bu gaznany esaslandyryjy ýurtlaryň Baştutanlarynyň ýokary derejedäki duşuşygy geçirildi. Türkmenistanyň teklibi boýunça ýokary derejedäki bu duşuşygyň Jemleýji resminamasyna Aral deňziniň sebitindäki ýurtlar üçin Birleşen Milletler Guramasynyň Ýörite maksatnamasyny döretmek hakyndaky düzgün girizildi.

Munuň öňüsyrasynda, ýagny 2018-nji ýylyň aprel aýynda ýurdumyzyň başlangyjy esasynda «Birleşen Milletler Guramasy bilen Araly halas etmegiň halkara gaznasynyň arasynda hyzmatdaşlyk etmek» hakynda Birleşen Milletler Guramasynyň Baş Assambleýasynyň Rezolýusiýasy kabul edildi. Birleşen Milletler Guramasynyň Nýu-Ýorkdaky, Ženewadaky we Wenadaky Türkmenistanyň wekillerine bu başlangyjy durmuşa geçirmek boýunça işleri güýçlendirmegi, onuň Milletler Bileleşigine agza döwletleriň arasynda goldanylmagyny gazanmagy tabşyrýaryn.

Häzirki döwürde ähli döwletleriň deňhukuklylygy, özara hormatlamagy we jogapkärçiligi esasynda suw meselesi boýunça



sebit hyzmatdaşlygynyň netijeli görnüşlerini işläp taýýarlamak zerur bolup durýar. Türkmenistan şu nukdaýnazardan yzygiderli çykyş etmek bilen, sebitimizde suw meseleleriniň: birinjiden, halkara hukugynyň umumy ykrar edilen kadalary esasynda, ikinjiden, sebitiň ähli ýurtlarynyň bähbitlerini göz önünde tutmak bilen; üçünjiden bolsa, halkara guramalaryň, ilkinji nobatda, Birleşen Milletler Guramasynyň işjeň gatnaşmagynda çözülmelidigini hemişe öňe sürüp geldi.

Şu meselede biz suwuň бүтин dünýäniň ähli halklarynyň umumy baýlygy, suwa deň we adalatly elýeterliligi üpjün etmegiň bolsa adamyň esasy hukugy bolup durýar diýen düşünjeden ugur alýarys. Suw meselesi ara alnyp maslahatlaşylanda biziň ähli diplomatik wekillerimiz hut şu ölçegleri goldanmalydyr. Umuman, biz halkara işde suw diplomatiýasy ugruny güýçlendirmelidiris.

Häzirki döwürde Türkmenistanyň daşary syýasy strategiýasynyň ileri tutulýan ugurlaryny hasaba alanyňda, ulag we energetika diplomatiýasynyň orny hem ýokarlanýar. Bu ugurda biz eýýäm belli bir iş tejribesini topladyk. Ýöne wagt bir ýerde durmaýar, ylmy taýdan esaslandyrylan çemeleşmeleri işläp düzmegi, hakyky ussat hünärmenleri taýýarlamagy talap edýär. Şol hünärmenler meselä düýpli düşünip, hyzmatdaşlar bilen jikme-jik we hemmetaraplaýyn gepleşikleri alyp barmalydyr.

Şu maksat bilen, men Daşary işler ministrliginiň Halkara gatnaşyklary institutynyň düzüminde türkmen diplomatiýasynyň has möhüm ugurlary boýunça ýörite okuw merkezini döretmek barada karara geldim. Bu barada aýdylanda, biziň gysga wagtyň içinde öz milli diplomatiýa mekdebimizi döretmegi başaryndygymyzy bellemek isleýärim. Mälim bolşy ýaly, şu ýyl Halkara gatnaşyklary institutynyň döredilenine on ýyl boldy.

Häzirki wagtda bu ýokary okuw mekdebinde dört fakultetde okuwlary alnyp barylýar, iki sany merkez işleýär. Biz institutyň



işiniň ylmy-barlag ugruny güýçlendirmegi göz önünde tutýarys. Syýasaty öwrenişe, häzirki döwürde dünýä syýasatynda we ykdysadyýetinde bolup geçýän ýagdaýlary we meýilleri öwrenmäge aýratyn üns bermegi maksat edinýäris. Bu institutyň tejribe geçmek bilen bagly işini güýçlendirmek, mugallymlaryny hem-de talyplaryny beýleki döwletleriň ýokary diplomatik okuw mekdeplerine tanyşdyryş saparlaryna ýygý-ýygýdan ibermek hem zerur bolup durýar.

Hormatly Ministrler Kabinetiniň agzalary!

Hormatly diplomatlar!

Birleşen Milletler Guramasynyň Baş Assambleýasynyň häzirki sessiýasynyň dowamynda Türkmenistan 2019-njy ýyly «Parahatçylyk we Abadançylyk» şygary bilen geçirmek baradaky başlangyç bilen çykyş etdi.

Bu teklibi öňe sürmek bilen, biz dartgynly ýagdaýlary gowşatmagy, jedelleriň we gapma-garşylyklaryň parahatçylykly, syýasy diplomatik usullar bilen çözülmegini maksat edindik. Şeýlelikde, jogapkärli we oýlanyşykly çözgütleri kabul etmäge gönükdirilen anyk çäreleri işläp taýýarlamagy göz önünde tutduk.

Şunuň bilen baglylykda, men Daşary işler ministrligine degişli teklipleri taýýarlamagy tabşyrýaryn. Bu teklipler Birleşen Milletler Guramasynyň hem-de beýleki halkara guramalaryň çäklerinde umumy gepleşikler ulgamyny tapmaga ýardam berer. Dünýä syýasatynyň esasy meselelerini çözmekde päsgelçilikleri ýeňip geçmäge we özara düşünişmegi ýola goýmaga kömek eder.

Hormatly Ministrler Kabinetiniň agzalary!

Hormatly diplomatlar!

Daşary ykdysady ulgamda halkara gatnaşyklary ösdürmek biziň daşary syýasy gullugymyzyň işinde möhüm ugur bolup durýar. Häzirki döwürde Türkmenistan dünýäniň bir ýüzden hem köp döwleti bilen ykdysady, söwda we maýa goýum gatnaşyk-



laryny saklaýar. Şoňa görä-de, biz ýurdumyzyň beýleki döwletler bilen ykdysady gatnaşyklarynyň ýagdaýyna öz wagtyn-da we dogry baha bermäge hem-de geljekde bu gatnaşyklary ösdürmegiň mümkinçiliklerini kesgitlemäge şert döredýän seljeriş işini güýçlendirmelidiris.

Şunuň bilen baglylykda, men Daşary işler ministrliginde täze düzüm birligini – Daşary ykdysady hyzmatdaşlyk bölümini döretmek barada karara geldim. Iri halkara taslamalary öwrenmek hem-de şolary durmuşa geçirmek boýunça teklipleri taýýarlamak hem-de dürli ýurtlar bilen Türkmenistanyň ykdysady we ylmy-tehniki hyzmatdaşlyk boýunça ikitaraplaýyn hökümetara toparlarynyň işine gözegçilik etmek hem-de utgaşdyrmak bu bölümiň wezipesine girer. Bu işi yzygiderli ýola goýmak, oňa hemişelik we belli bir maksada gönükdirmek häsiýetini bermek zerur bolup durýar.

Daşary işler ministrliginiň arhiw gullugynyň mümkinçiligini berkitmek hem möhüm diýip hasap edýärim. Bu gulluk Türkmenistanyň halkara gatnaşyklarynyň ol ýa-da beýleki meseleleri boýunça zerur bolan resminamalary döwlet edaralarynyň ýüz-tutmalary esasynda bermäge hemişe taýýar bolmalydyr. Daşary işler ministrliginde bu işi kämilleşdirmek maksady bilen, Diplomatik gullugyň arhiw bölümi açylýar.

Hormatly Ministrler Kabinetiniň agzalary!

Hormatly diplomatlar!

Ýurdumyzyň diplomatik gullugynyň işiniň aýratyn ähmiýeti bardyr. Garaşsyz, Bitarap döwletimiziň halkara giňişlikdäki abraýy hem-de mertebesi, ýurdumyzyň howpsuzlygy we durnuklylygy, ykdysady ösüşiniň hem-de halkymyzyň hal-ýagdaýynyň derejesi, köplenç, bu işiň netijeli bolmagyna baglydyr. Biz muňa düýpli düşünmelidiris hem-de ony gündelik işde goldanmalydyrys.

Şoňa görä-de, döwletimiz diplomatlarymyzyň işine geljekde hem uly üns berer. Daşary işler ministrliginiň, daşary ýurtlar-



daky ilçihanalarymyzyň, konsullyklarymyzyň we wekilhanalarymyzyň doly derejede işlemegi üçin zerur bolan ähli guramaçylyk, maliýe, maddy-enjamlaýyn hem-de beýleki şertleri döreder.

Biz diplomatlarymyzyň öz öňlerinde goýlan wezipeleri ýerine ýetirmäge doly jogapkärçilik bilen düşüňip, geljekde hem söýgüli Watanymyzyň – Garaşsyz we hemişelik Bitarap Türkmenistanyň bähbitlerine gulluk etjekdigine berk ynanýarys.



II BÖLÜM TÜRKMENISTANYŇ PREZIDENTI GURBANGULY BERDIMUHAMEDOWYŇ INTERWÝULARY

Saud Arabystany Patyşalygynyň «Er-Riýad» gazetine beren interwýusy

(Er-Riýad şäheri, 2016-njy ýylyň 2-nji maýy)

– *Türkmenistan bilen Saud Arabystanynyň arasyndaky hyzmatdaşlygyň häzirki ýagdaýyna baha beräýseňiz. Ikitaraplaýyn hyzmatdaşlygyň esasy ugurlary haýsylar? Siziň pikiriňizçe, türkmen-saud özara hyzmatdaşlygyny ösdürmegiň geljegi has uly bolan ugurlaryny belläýseňiz!*

– Ilki bilen, Türkmenistan üçin Saud Arabystany dostlukly, doganlyk we ýakyn ýurtdur. Halkara giňişliginde we daşary syýasatda hem, söwda-ykdysady we ynsanperwer ugurlarda özara hyzmatdaşlyk etmek bilen bagly meselelerde hem Saud Arabystany ygtybarly we synagdan geçen hyzmatdaşymyzydyr. Biziň ikitaraplaýyn gatnaşyklarymyzyň berk we aç-açanlyga eýerýän esaslary bar.

Bu esaslar birek-birege hormat goýmak, deňhukukly hyzmatdaşlyk etmek, parahatçylygy we abadançylygy goldamaga çalyşmak, halkara we sebit derejesinde durnukly ösüşi we howpsuzlygy üpjün etmek meselelerine jogapkärli çemeleşmek bolup durýar. Şeýle hem halklarymyzyň birek-birege ýokary derejede hormat goýmagy, ruhy, ahlak gymmatlyklarymyzyň we garaýyşlarymyzyň ýakyndygy biziň gatnaşyklarymyzyň berk esaslaryny



düzýär. Bu bolsa bize hyzmatdaşlygyň ugurlarynyň giň toplumy boýunça netijeli we yzygiderli gatnaşyklary alyp barmaga mümkinçilik berýär.

Biz daşary syýasat ulgamynda Birleşen Milletler Guramasy, Yslam Hyzmatdaşlyk Guramasy ýaly abraýly halkara guramalarynda we beýleki halkara guramalarynda Saud Arabystany bilen netijeli özara hyzmatdaşlyk edýäris. Biz öňe sürýän halkara başlangyçlarymyza, hususan-da, energetika howpsuzlygy, ulag pudagynda hyzmatdaşlyk ýaly möhüm meseleler boýunça öňe sürýän halkara başlangyçlarymyza uly we yzygiderli goldaw berýändigini üçin Saud Arabystanyna minnetdarlyk bildirýäris. Öz nobatynda, Türkmenistan hem Saud Arabystany Patyşalygynyň parahatçylygy we howpsuzlygy üpjün etmek, durnukly ösüşiniň maksatlaryny durmuşa geçirmek boýunça öňe sürýän netijeli tekliplerini makullaýar we hemişe goldaýar.

Ikitaraplaýyn söwda-ykdysady gatnaşyklar çalt depginler bilen ösdürilýär. Energetika, ulag, gurluşyk materiallary senagaty, dokma senagaty pudaklaryny, söwda ulgamyny şol gatnaşyklaryň has geljegi uly bolan ugurlary hökmünde bellemek isleýäris.

Biz iki ýurduň işewürler bileleşikleriniň arasynda gatnaşyklaryň giňeldilmegine uly ähmiýet berýäris. Bu ugurda iki ýurduň hem uly mümkinçilikleri bar. Biz bu mümkinçilikleri iki halkyň bähbidine ýokary derejede ulanmagy maksat edinýäris.

Umuman, men ikitaraplaýyn hyzmatdaşlygyň derejesine ýokary baha berýäris. Biz Saud Arabystany bilen gatnaşyklarymyzy uzak möhletli, strategik geljegi göz önünde tutup, ýola goýýarys.

Onuň Alyjenaby Saud Arabystanynyň Patyşasy Salman Ben Abdulaziz Al Saudyň hem şeýle garaýşa eýerýändigini görýäris. Munuň üçin Onuň Alyjenabyna tüýs ýürekden minnetdarlyk bildirmek isleýäris.

– *Türkmenistana hemişelik Bitaraplyk hukuk ýagdaýy halkara giňişliginde nähili mümkinçilikleri berýär?*





– Türkmenistanyň hemişelik Bitaraplygy – bu halkara derejesinde ykrar edilen hukuk ýagdaýydyr. Ýurdumyzyň bu hukuk ýagdaýy dünýä bileleşigi tarapyndan döwletimiziň howpsuzlygynyň we özygtyýarlylygynyň kepillendirilmegini göz önünde tutýar.

Şol bir wagtda-da bu hukuk ýagdaýy biziň öz aýdyň, berk we üýtgeşsiz dünýägaraýşymyzdan ugur alýan garaýýşdyr. Bu garaýýşyň esasyny parahatçylyk söýüjilik, beýleki ýurtlaryň içeri işlerine gatyşmazlyk, ähli döwletleriň we halklaryň özygtyýarly



hukuklaryna hormat goýmak, harby-syýasy bileleşiklere we toparlara gatnaşmazlyk düzýär.

Türkmenistanyň daşary syýasatynyň binýadyny düzýän bu ýörelgelere biz gyşarnyksyz eýerýäris. Bu bolsa bize ähli ýurtlar bilen olaryň syýasy gurluşyna, saýlap alan ösüş ugruna, döwlet ideologiýasyna we beýleki ýörelgelerine garamazdan, deňhukukly, birek-birege hormat goýmak esasynda gatnaşyklary ýola goýmaga mümkinçilik berýär.

Şu nukdaýnazardan Türkmenistanyň Bitaraplyk hukuk ýagdaýy diňe daşary syýasat ulgamynda däl-de, eýsem, söwdada, ykdysadyýetde, maýa goýumlarynda hem giň mümkinçilikleri açýar.

Biz hiç wagt öz hyzmatdaşlygymyza syýasy äheň bermeýäris. «Açyk gapylar» daşary-ykdysady strategiýamyzy üstünlikli amala aşyrýarys.

Muňa bolsa Türkmenistanyň hyzmatdaşlary ýokary baha berýärler. Hyzmatdaşlarymyz ýurdumyz bilen uzak möhlete niýetlenen gatnaşyklary ýola goýýarlar. Olar biziň döwletimize ygtybarly, aç-açanlyga esaslanýan döwlet hökmünde doly esada baha berýärler. Biziň ýurdumyza öz syýasatyny we özara gatnaşyklarda öz ýörelgelerini haýsy-da bolsa bir daşky hadysalara, «güýçleriň deňeçerliginiň» üýtgemelerine we beýleki ýagdaýlara garaşly etmeýän döwlet hökmünde garaýarlar. Bu bolsa, ahyrky netijede, Türkmenistanyň halkara gatnaşyklarynyň mazmunyna we ugurlaryna örän oňyn täsir edýär. Ýurdumyzyň daşary ykdysady özara gatnaşyklarynyň çalt depginler we diwersifikasiýa ýoly bilen ösmegini üpjün edýär. Bu hem öz nobatynda, ýurdumyzyň ilatynyň hal-ýagdaýynyň ýokarlanmagyna, täze iş orunlarynyň döredilmegine, döwletimiziň häzirki zaman dünýä hojalyk giňişligine üstünlikli goşulmagyna ýardam edýär.

Türkmenistanyň ägirt uly ylalaşdyryş, parahatçylygy goldamak mümkinçiligine eýe bolmagy Bitaraplygymyzyň ýene-de bir örän möhüm oňyn şertidir. Ýurdumyzyň Bitaraplyk hukuk ýag-



daýy halkara bileleşigine Türkmenistanyň syýasy giňişligini dürli meseleler boýunça yzygiderli sebit gepleşiklerini ýola goýmak işinde giň mümkinçilikleri açýar. Bu ýerde – bitarap çäkde dawaly ýagdaýlardan öz wagtynda netije çykarmak we olaryň öňüni almak, olary parahatçylykly, syýasy-diplomatik serişdeler bilen düzgünleşdirmek üçin syýasy geňeşmeleriň usullaryny döretmäge şertleri üpjün edýär.

2007-nji ýylda Birleşen Milletler Guramasynyň Kararnamasy bilen Türkmenistanyň paýtagty Aşgabatda Birleşen Milletler Guramasynyň Merkezi Aziýa üçin Öňüni alyş diplomatiýasy boýunça sebit merkeziniň döredilmegi ýöne ýere dälidir.

Umuman, Türkmenistanyň Bitaraplygyny hakyky zerurlyk hasap edýärin.

Bitaraplyk biziň ýurdumyza we halkara bileleşigine, ilkinji nobatda, Birleşen Milletler Guramasyna diňe bir Merkezi Aziýa sebitiniň, oňa ýanaşyk sebitleriň bähbidine däl-de, eýsem, бүтін dünýäniň bähbidine parahatçylygy goldamagyň oňyn ýörelgesini bilelikde işläp taýýarlamaga we durmuşa geçirmäge mümkinçilik berýär.

– *Türkmenistanyň içeri syýasatynyň esasy ugurlary haýsylar?*

– Türkmenistanyň tutuş içeri syýasaty raýatlaryň ruhy-ahlak, aň-bilim we beden taýdan sazlaşykly ösmegini üpjün etmäge gönükdirilendir. Şeýle hem şahsyýetiň mümkinçiliklerini açmaga, adamlaryň abadançylygyny ýokarlandyrmaga niýetlenendir. Biz özümiziň her güňki işimizde «Döwlet adam üçindir!» diýen şygardan ugur alýarys.

Ýurdumyzda durnuklylygy we asudalygy, halkymyzyň agzybirligini we jebisligini üpjün etmegiň esasyny watansöýüjilik, yn-sanperwerlik, sabyrly garaýyş, beýleki halklara hormat bilen garmak däpleri düzýär.

Şoňa görä-de, biz köp asyrylyk, wagtyň synagyndan geçen we ata-babalarymyzyň wesýet eden durmuş kadalaryna daýanmagy



döwletimiziň we jemgyýetimiziň üstünlikli içerki ösüşiniň esasy şerti hasaplaýarys. Ýurdumyzyň Garaşsyzlygyna eýe bolan döw-
rüniň bütin dowamynda jemgyýetimizde şu gymmatlyklara we
ýörelgelere eýerilýär. Bu gymmatlyklar we ýörelgeler adamlaryň,
ilkinji nobatda bolsa, ýaşlaryň durmuş kadalaryna bir maksada
gönükdirilip ornaşdyrylýar.

Biz durmuş maksatlaryna gönükdirilen döwlet gurluşyny saý-
lap aldyk. Şoňa görä-de, häzirki zaman bazar gatnaşyklaryny or-
naşdyrmak bilen bir hatarda, häzirki döwürde Döwlet býujetiniň
serişdeleriniň ýarysyndan gowragy durmuş maksatnamalaryny
amala aşyrmaga gönükdirilýär. Ýaşaaýyş jaýlaryny, mekdepleri
we çagalar baglaryny, iň häzirki zaman saglygy goraýyş mer-
kezlerini, sport desgalaryny gurmak üçin göz önünde tutulýar.
Dünýä ykdysadyýetinde bolup geýýän ýaramaz hadysalara ga-
ramazdan, biz ýurdumyzyň ilaty üçin ýeňillikleriň uly toplumyny
saklap galdyk. Döwlete degişli edara-kärhanalarda her ýyl zäh-
met haklarynyň möçberlerini ýokarlandyrmagy başardyk.

Ylym, medeniýet, bilim ulgamlaryny, bedenterbiýäni we
sporty ösdürmäge ileri tutulyp, aýratyn üns berilýär. Ýurdumyzda
ekologiýa örän uly ähmiýet berilýär. Bu ugurda döwlet syýasaty
daşky gurşawy, biziň özboluşly tebigy mirasymyzy aýawly gorap
saklamaga gönükdirilendir. Biz durmuşyň ähli ugurlaryny iň ýo-
kary ekologiýa standartlaryna ýuwaş-ýuwaşdan geçirýäris.

Biz öz saýlap alan özboluşly ýolumyz bilen öňe barýandy-
gymyzy hiç kimden ýaşyрмаýarys. Ýöne şol bir wagtda-da, bi-
ziň ýurdumyz dünýä üçin açykdyr. Biz ähli täze, öňdebaryjy, çalt
depginler bilen ösmäge mümkinçilik berýän usullary, adamzadyň
toplan iň oňat tejribesini ýurdumyzda ornaşdyrmaga çalyşýarys.
Bu, elbetde, daşary ýurtlaryň usullaryny milli derejede ornaşdyr-
magy we olara doly eýermegi aňlatmaýar.

Bu ýerde gürrüň, Türkmenistanyň milli aýratynlyklary, ýurdu-
myzyň taryhy ýolunyň özboluşlylygy we halkymyzyň döp-dessur-



lary bilen dünýä tejribesinde üstünlikli ulanylýan, öz netijelidigini we peýdalydygyny subut eden jemgyýetçilik-syýasy, ykdysady, durmuş-medeni nusgalaryň arasynda paýhasly sazlaşygy, deňeçerligi gözlemek barada barýar.

Özgertmeleri amala aşyranymyzda biz häzirki döwürde güýçli durmuş taýdan goraglylygy bazar ykdysadyýetini ösdürmek bilen utgaşdyrmagy, eýeçiligiň dürli görnüşlerini höweslendirmegi, adamyň döredijilik we işewürlik başlangyçlaryny, onuň durmuş taýdan işjeňligini goldamagy öz içine alýan wezipeleri öz öňümizde goýýarys.

Şu nukdaýnazardan, döwletimiz üçin kiçi we orta telekeçiligiň işlemegi üçin giň mümkinçilikleri döretmek aýratyn möhüm ähmiýete eýe bolýar. Ýurdumyzda kiçi we orta telekeçilik öňdebarýjy özgertmeleri amala aşyrmagyň tebigy tarapdary bolup durýar. Sazlaşykly, bäsleşige ukyply ykdysadyýetiň daýanjy, durmuş taýdan abadançylygyň, бүтін döwlet ulgamyny durnukly saklamak üçin kepillikleriň biri bolup çykyş edýär.

– *Türkmenistan baý tebigy serişdelere eýe bolan döwletleriň hataryna girýär. Bu babatda Türkmenistanyň işiniň esasy ugurlary haýsylar?*

– Biziň ýurdumyz, hakykatdan-da, baý tebigy serişdelere eýedir. Mysal üçin, Türkmenistan tebigy gazyň gollary boýunça dünýäde dördünji orny eýeleýär. Bu bolsa, aýratyn hem, energetika syýasaty ýaly ugurda biziň üstümize aýratyn jogapkärçilik ýükleýär. Biz ýurdumyzyň energetika syýasatyny iki ugur boýunça – içerki zerurlyklary üpjün etmek ugrunda, şeýle hem halkara hyzmatdaşlygyny höweslendirmek maksady bilen amala aşyrýarys.

Türkmenistan energetika meseleleri boýunça giň halkara hyzmatdaşlygyny ýola goýmak ugrunda yzygiderli çykyş edýär. Energiýa serişdelerini dünýä bazarlaryna ygtybarly we goragly ibermek boýunça kepillikler baradaky biziň işläp taýýarlan başlangyçlarymyza dünýäde barha köp düşünmek bilen garalýar.



Türkmenistanyň energiýa serişdelerini ygtybarly we durnukly üstaşyr geçirmek boýunça öňe süren başlangyçlarynyň 2008-nji we 2013-nji ýyllarda Birleşen Milletler Guramasynyň Baş Assambleýasy tarapyndan rezolýusiýalaryň kabul edilip, biragyzdan goldanmagy munuň aýdyň subutnamasy boldy. Dünýäniň onlarça döwletleri bu rezolýusiýalaryň awtordaşlary bolup çykyş etdiler.

Energiýa serişdelerini diwersifikasiýa ýoly bilen ibermek бүтін дүнýäde energetika howpsuzlygyny үпжүн etmegiň möhüm şerti bolup durýar.

Häzirki döwürde energiýa serişdelerini diwersifikasiýa ýoly bilen ibermek, köp nusgaly we dürli ugurly turbageçirijiler ulgamyňy döretmek бүтіндүнýä energetika ulgamynyň durnukly ösmegini kepillendirer. Bu ulgamy syýasy, ekologiýa, tehnogen we beýleki töwekgelçiliklerden ygtybarly gorar. Şeýle hem halkara energetika ulgamyna täze giňişlikleriň we bazarlaryň çekilmegi дүнýä senagat önümçiligine, söwda, maýa goýumlaryna goşmaça kuwwatly itergi berer, täze iş orunlaryny döretmäge şert döreder. Ahyrky netijede bolsa, bu köp derejede sebitleriň we döwletleriň birnäçesinde syýasy ýagdaýlaryň durnuklaşmagyna, olaryň deňhukukly we doly esasly hyzmatdaşlar hökmünde esasy ösüş ugurlaryna goşulmagyna ýardam eder.

Bu babatda Türkmenistan–Owganystan–Pakistan–Hindistan gaz geçirijisiniň gurluşygynyň taslamasy görelde alarlykdyr. Biz bu taslama deňhukukly, birek-birege hormat goýmak esasynda we özara bähbitli hyzmatdaşlygyň mysaly hökmünde garaýarys. Oňa gatnaşýan, ösüşiň uzak möhletli bähbitleriniň we maksatlarynyň umumylygyna düşüňýän ýurtlaryň işe jogapkärli we hakyky ýagdaýdan ugur alyp çemeleşmeginiň nusgasy hökmünde ýokary baha berýäris.

Türkmenistan–Owganystan–Pakistan–Hindistan gaz geçirijisiniň taslamasyny biziň Aziýadaky we Ýewropadaky hyzmatdaşlarymyz, örän iri halkara maliýe institutlary goldaýarlar. Bu bol-



sa taslamanyň möhümdigine düşünmek bilen garalýandygynyň aýdyň subutnamasydyr.

Häzirki döwürde taslama iş ýüzünde amala aşyrylyp başlandy. Türkmenistan eýýäm bu gaz geçirijiniň türkmen böleginiň gurluşygyna girişdi.

Türkmenistan köpugurly turbageçirijiler üpjünçilik ulgamlarynyň gurluşygynyň döwletara we sebit hyzmatdaşlygyny ösdürmegiň täsirli oňyn şerti bolup durýandygyna berk ynanyar. Şeýle üpjünçilik ulgamlarynyň gurluşygyna hyzmatdaşlar üçin türkmen uglewodorod serişdeleriniň çeşmelerine we olary eltmegiň çeşmelerine deňhukukly elýeterliligi üpjün etmek esasynda Ýewraziýa energetika giňişliginde bähbitleriň deňeçerligini saklamagyň möhüm şerti hökmünde baha berýär.

Dünyäniň energetika gollarynyň bütin adamzadyň gymmatlygydygyna men berk ynanyaryn. Şeýle baýlyklara eýe bolan döwletler bu baýlyklaryň ulanylmagynyň dawalaryň we gapma-garşylyklaryň serişdesine öwrülmän, adamlaryň abadançylygyna, parahatçylygyň, hyzmatdaşlygyň, ösüşiň we öňe gitmegiň bähbitlerine hyzmat etmegi üçin aýratyn jogapkärçiligi duýmalydyrlar we öndengörüjilik bilen hereket etmelidirler.

Bütindünýä energetika strategiýasynyň ähli meseleleri boýunça ylalaşylan, maksatlara laýyk gelýän usullary işläp taýýarlamak maksady bilen, ähli gyzyklanma bildirýän hyzmatdaşlar, şol sanda Saud Arabystany bilen ysnyşykly hyzmatdaşlyk etmäge Türkmenistan hemişe taýýar. Özara hyzmatdaşlygyň bu ugruna biziň ýurdumyz 2017-nji ýylda Energetika hartiýasyna başlyklyk etjek döwründe aýratyn ähmiýet berer.

– *Türkmenistan we Saud Arabystany taryhy we medeni mirasa sarpa goýmak ýörelgelerine eýerýär. Şunuň bilen baglylykda, Siziň ýurduňyzda döwlet derejesinde nähili işler alnyp barylýar?*

– Milli medeni-taryhy mirasy aýawly saklamak we dikeltmek biziň alyp barýan döwlet syýasatymyzyň ileri tutulýan ugurlarynyň



biridir. Ýurdumyzyň Garaşsyzlygynyň 25 ýyllyk şanly baýramyny giňden belleýän ýylymyz bolan 2016-njy ýylyň Türkmenistanda resmi taýdan «Mirasa sarpa goýmak, Watany özgertmek ýyly» diýlip yglan edilendigi munuň aýdyň mysalydyr.

Biz öz köklerini münýýlyklardan alyp gaýdýan taryhymyza, medeni, binagärlik ýadygärliklerimize buýsanýarys.

Şol ýadygärlikleriň köpüsi Birleşen Milletler Guramasynyň Bilim, ylym we medeniýet meseleleri boýunça guramasynyň (ÝUNESKO-nyň) Bütindünýä medeni mirasynyň sanawyna girizildi.

Biz öz halkymyzyň däp-dessurlaryna, binýatlyk gymmatlyklaryna we ahlak ýörelgelerine mukaddeslik hökmünde örän uly sarpa goýýarys. Bu bolsa, bize halk hökmünde öz maksatlarymyza, bu dünýäde öz ornumyza we wezipämize oňat düşünmäge ýardam edýär. Döwletimizi onuň nähili bolmalydygy barada öz garaýyşlarymyza laýyklykda gurmaga şert döredýär. Şol bir wagtda-da, bize dünýä döwletleri bilen deňhukukly we birek-birege hormat goýmak esasynda gatnaşyklary ýola goýmaga mümkinçilik berýär.

Biz özümize hormat goýmak esasynda beýleki halklaryň sarpasyny hem belende göterýäris.

Häzirki döwürde Türkmenistanda milli medeniýet hemmeta-raplaýyn ösdürilýär. Türkmen diliniň, edebiýatynyň, şekillendiriş we aýdym-saz sungatynyň, senetçiligiň dikeldilmegi we ösdürilmegi üçin ýurdumyzda ähli şertler döredilendir. Medeni maksatly täze desgalar – teatrlar, ýöriteleşdirilen mekdepler, ýaşlaryň döredijilik merkezleri gurlup, ulanmaga berilýär. Türkmen edebiýatynyň we şygryýetiniň nusgawy şahyrlary Magtymgulynyň, Mollanepesiň, Azadynyň, Seýdiniň, Keminäniň, Zeliliniň we köp sanly beýleki nusgawy şahyrlaryň eserleri köp nusgalykda çap edilýär.

Bu nusgawy şahyrlaryň eserleri hakyky manysynda türkmen medeniýetiniň altyn hazynasyny we halkymyzyň milli dünýägarayşynyň esasyny düzýär.



2014-nji ýylda döwletiň goldaw bermeginde Türkmenistanda we dünýäniň onlarça döwletinde, şol sanda Saud Arabystanynda beýik türkmen şahyry we akyldary Magtymguly Pyragynyň 290 ýyllyk ýubileýine bagyşlanan dabaraly çäreler geçirildi.

Ýurdumyzda gadymy binagärlik desgalarynyň we ýadygärlikleriniň onlarçasynyň durky täzelenýär. Döwletimizde Milli golýazmalar instituty döredildi. Bu institut milli şadessanlarymyzy, edebi ýadygärliklerimizi aýawly saklamak we wagyz etmek boýunça uly işleri alyp barýar.

Orta we ýokary okuw mekdepleri üçin Türkmenistanyň taryhy boýunça täze maksatnamalar düzüldi.

Medeni we taryhy mirasa sarpa goýmak babatda, hakykatdan-da, biziň ýurdumyz bilen Saud Arabystanynyň arasynda köp umumylyklar bar. Siziň ýurduňyzyň halkynyň eýerýän ýaşululara sarpa goýmak, maşgala ojagynyň mukaddesligi, ahlak ýörelgelerini aýawly saklamak, biziň beýik dinimiz bolan yslamyň mukaddes taglymatlaryna daýanmak ýaly köp döredijilik we gymmatlyklary biziň halkymyz üçin hem ýakyndyr we düşnükli.

Türkmenistan iki halkyň taryhy-medeni mirasyny dikeltmek we aýawly saklamak işinde Saud Arabystany bilen ýakyndan hyzmatdaşlyk etmäge taýýar.

Bu ugurda alnyp baryljak işleriň biziň halklarymyzyň birek-birege özara has oňat düşünmegine, iki halkyň dostluk gatnaşyklarynyň ösmegine we birek-birege hormat goýulmagynyň has-da ýokarlanmagyna ýardam etjekdigine berk ynanýaryn.

Mümkinçilikden peýdalanylýan, Saud Arabystanynyň doganlyk halkyna iň gowy arzuwlarymy ýollamak isleýärim. Goý, Gudraty güýçli Allatagala ýurduňyzyň halkyna hemişe parahatçylyk, abadançylyk we gülläp ösüş bagyş etsin!



Bütinrussiýa döwlet teleradiogepleşikler kompaniýasyna beren interwýusy

(Aşgabat şäheri, 2018-nji ýylyň 29-njy apreli)

Halkara ahalteke atçylyk sport toplumynda geçirilýän dabarlara daşary ýurtly žurnalistler hem gatnaşdylar, olar Türkmen bedewiniň milli baýramy mynasybetli geçirilen dabaralary beýan etmek üçin geldiler. Dabaralaryň dowamynda hormatly Prezidentimiz Gurbanguly Berdimuhamedow Bütinrussiýa döwlet teleradiogepleşikler kompaniýasynyň Merkezi Aziýa sebit bölüminiň ýolbaşçysy Robert Fransew bilen gürründeş boldy.

Russiýanyň teležurnalisti Türkmenistana ýygy-ýygdydan gelýär, dürli wakalar mynasybetli Aşgabatdan taýýarlanýan reportažlary arkaly ony türkmen teletomaşaçylary tanaýar. Döwlet Baştutanymyz hem bu žurnalisti şu gezekki çärelerе gatnaşýan köp sanly myhmanlaryň arasyndan tanap, «Men Sizi geçen ýyl Aziadada gördüm» diýip aýtdy we «Aşgabat 2017» oýunlaryny Fransewiň oňat beýan edendigini belledi.

Gürründeşlik meýilleşdirilmedik interwýu boldy, şunda resmi däl ýagdaýdaky söhbetdeşlik ähliahalk baýramçylygy bellenilýän mahalynda gürründeşligiň gyzykly bolmagyna ýardam etdi, munuň özi örän möhüm we düýpli meseleleri gozgamaga päsgelçilik döretmedi.

– Men sizi iri möçberli taslamalary durmuşa geçirmek boýunça çärelerde – TOPH gaz geçirijisiniň owgan böleginiň düýbünü tutmak, onuň ugry boýunça elektrik geçiriji hem-de optiki-süýümlü aragatnaşyk ulgamlarynyň gurluşygyna badalga bermek, Türkmenistandan Owganystana çekilen demir ýoluň açylyş dabarasynda hem gördüm – diýip, Döwlet Baştutanymyz Türkmenistan–Owganystan–Pakistan–Hindistan gaz geçirijisiniň örän uly taslamadygyny, ýurdumyzyň bu taslama gatnaşmaga köp sanly hyz-





matdaşlary, şol sanda russiýaly hyzmatdaşlary çagyrandygyny belledi.

– Şu gün bolsa biz milli baýramymyzy belleýäris, bu baýram ozal Türkmen bedewiniň baýramy diýlip atlandyrylýardy, Türkmenistanyň Ministrler Kabinetiniň ýakynnda geçirilen mejlisinde biz ony Türkmen bedewiniň milli baýramy diýip atlandyrmak kararyna geldik. Biziň ajaýyp halylarymyz, alabaý itlerimiz bilen bir hatarda ahalteke bedewlerimiz hem milli mirasymyzdyr – diýip, türkmen Lideri nygtady.

– *Siz dün bedewde gezim etdiňiz, bu örän tolgundyryjy we täsirli boldy. Siz at üstünde ýygy-ýygýdan gezim edýärsiňizmi?*

– At çapmak ähli türkmenleriň ganynda bar bolsa gerek. Bizniň ählimiz çapyksuwarlar bolup dogulýarys. Bu sungat nesilden-nesle geçýär. Mysal üçin, Sowet Soýuzy döwründe biz ZGT – «Zähmete we goranyşa taýýar» şygary bilen sport synaglaryny geçýärdik. Eger-de biz, ýetginjekler, ýaşlar ZGT synaglaryndan – suwda ýüzmek, ok atmak, göreş boýunça synaglardan geçip bilmesek, erkek kişi hökmünde mertebämiz peseldi diýip düşünýärdik. Çagalykda beden taýdan taplanýş durmuşda örän peýdaly boldy. Sportuň dürli görnüşleri bilen meşgullanmagyň, şol sanda atçylyk sporty bilen meşgullanmagyň gylyk-häsiýeti kemala getirmäge ýardam berýändigine ynanyryn.

Ol meniň syýasy işimde hem ýardam edýär. Men özümi şunda çapyksuwar ýaly duýýaryn hem-de halkymy öňe alyp barýaryn. At çapmak bilen diňe men meşgullanmaýaryn, ähli syýasy işgärler bu sungat bilen meşgullanýarlar – Wladimir Wladimirowiç hem at çapýar! Şeýdip, ýaşlara görelde bolýarys. Men ösüp gelýän ýaş nesil durnukly ynsan häsiýetiniň we sport bilen meşgullanylýan sagdyn durmuş ýörelgesiniň nusgasyna eýermelidir diýip hasaplaýaryn. Diňe şeýdip, zyýanly endikleri, mysal üçin, çilim çekmek endigini aradan aýryp bolar.

Biz Ýapyk binalarda we söweş sungaty boýunça V Aziýa oýunlaryny ýokary derejede geçirdik. Bütün dünýäde onuň olim-



piýa oýunlary derejesinde guralandygyny belleýärler. Mysal üçin, Russiýanyň wekiliýetine ýolbaşçylyk edip, şol Oýunlara gelen Walentina Iwanowna Matwiýenko şeýle pikiri beýan etdi. Ýeri gelende aýtsak, ol Aşgabadyň hormatly raýaty bolmak bilen, paýtagtymyzyň binagärlik keşbiniň özgermegine öz goşandyny goşdy.

– *Bu barada bilmek gyzykly bolardy?*

– Ol maslahatlary bilen kömek etdi. Siz biziň köprülerimizi gör-düňizmi? Aşgabatda gurlan köprüler Sankt-Peterburgyň köprüleri-ne meňzeşdir. Bu köprüleri Russiýanyň «Wozroždeniýe» kompa-niýasy gurdy. Russiýa bilen biziň oňat hyzmatdaşlygymyz bar.

– *Hyzmatdaşlygyň has möhüm ugurlary haýsylardyr?*

– Biz, ilkinji nobatda, bilime, ýaşlarymyzyň döwlet dilinden başga-da, birnäçe dilleri bilmegine, döwürleýin neşirlere uly üns berýäris. Şol dilleriň biri rus dilidir, şeýle hem iňlis, fransuz, hytaý, ýapon we beýleki diller bolup biler. Bizde örän köp rus neşirleri bar, muňa siziň özüňiz hem göz ýetirip bilersiňiz. Okamak ýaş nesliň milli aýratynlygyny kemala getirýär, elbetde, olaryň hem-metaraplaýyn ösmegine oňyn täsir edýär.

Eger-de, ykdysady meseleler barada aýtmaly bolsa, nebitgaz toplumyndan, gurluşykdan, senagat ulgamyndan başga-da, biz soňky wagtlarda ulag ulgamynyň hem-de üstaşyr geçelgeleriň ösdürilmegine örän uly üns berýäris. Biz Hazar deňzinde iň iri deňiz menzilini açýarys, ol bizi Russiýa, Gazagystan, Azerbaý-jan we Eýran bilen birleşdirýär. Onuň her ýylky dolanyşygy, nebit önümlerini hasaba almanynda, 18 million tonna töweregine, ne-bit önümleri bilen birlikde bolsa, 26 million tonna golaý bolar. Ha-zarýaka döwletleriň soňky sammitinde Türkmenistan başlangyjy öňe sürdi we Russiýa bizi goldady: biz bitewi logistika merkezini döretmelidiris hem-de ýurtlarymyzyň arasyndaky ýük daşalyşyny ösdürmelidiris. Gazagystanda geçiriljek nobatdaky sammitde biz ylalaşyga geleris hem-de bu logistika üstaşyr-ulag geçelgesini ösdüreris diýip umyt edýärim.



– *Ol nämäni baglanyşdyrmaly?*

– Gämi gatnawyny, demir ýoly, awtoulagy birleşdirer. Şeýlelikde, biz Beýik Ýüpek ýoluny täzeden dikeldýäris. Ähli döwürlerde biz onuň ugurlarynyň çatrygynda ýerleşdik. Şol sebäpli hem biziň hut ulag we üstaşyr geçelgelere uly üns berýändigimiz öz-özünden düşnüklidir. Şu meseleler boýunça BMG-niň Rezolýusiýalary üç gezek kabul edildi. Russiýa Federasiýasy diňe bir ilkinji bolup bizi goldamak bilen çäklenmän, bu resminamalaryň kosponsory hem boldy.

– *Sebäbi, bu bilelikdäki bähbitli işdir.*

– Elbetde, bu biziň umumy bähbidimiz. Biz näçe asyrlar bile bolduk, şoňa görä-de, munuň özi bölünmezdir we bölüp bolmaz. Biziň infrastrukturamyz umumydyr.

Ikinji uly mesele – bu energiýa howpsuzlygydyr. Gaz geçiriji meselesi boýunça biz öndürijiniň, üstaşyr geçirijiniň we sarp edijiniň bähbitleri hasaba alynmalydyr diýen netijä geldik. Bu örän möhümdir.

Nebitgaz pudagynda biziň 2030-njy ýyla çenli Döwlet Maksatnamamyz hereket edýär. Häzirki wagtda bizde gazyň esasynda mineral dökünleri çykarmak boýunça önümçilik bar. Polipropilenden süýüm edýäris, ondan bolsa haly dokasaň hem bolýar. Türkmen halysynyň näme bilen tapawutlanýandygyny bilýärsiňizmi? Onuň ýaşı näçe uly boldugyça, şonça-da has owadan bolýar. Bu sylary biziň ene-mamalarymyz asyrlardan-asyrlara miras goýup geçirýärler.

Siziň žurnalist hökmünde ol ýa-da beýleki wakany beýan etmek bilen, maglumatlary hiç haçan ýoýmaýandygynyzy bellemek isleýärin. Şoňa görä-de uly abraýyňyz bar. Biziň baýramçylygymyza, görüň, bütin dünýäden myhmanlar geldiler. Eýsem-de, bu guwançly dälmidir? Biz şeýle ruhda hemişe dowam ederis, sebäbi biz şeýle terbiýelendik we bir dünýägaraýşymyz bar.

Men Russiýa bilen dostlugymyza buýsanýaryn. Bularyň ählisini biz ösüp gelyän nesle geçirýäris. Olaryň ählisi durmuşyň



gadyryny bilmekleri üçin zähmete söýgi ruhunda terbiýelenmelidir. Şonda netijeler bolar.

– *Merkezi Aziýada döwletleriň arasyndaky gatnaşyklaryň has açyk häsiýete geçýändigini duýulýar, sebitiň ähli ýurtlarynyň arasynda ýakyn dostluk gatnaşyklary guralýar. Şunda Aşgabat haýsy ugry durmuşa geçirýär?*

– Biziň milli göreşimizi alyp göreläň! Pälwanlarymyz бүтін dünýäde iň ýokary baýraklara mynasyp bolýarlar. Guşakly göreş diňe türkmenlerde däl-de, ruslarda hem, beýleki halklarda hem bar.

Biziň ýurdumyz diňe bir sebitdäki däl-de, eýsem, бүтін dünýäde ýeke-täk Bitarap döwletdir, ýurdumyzyň bitaraplyk derejesi Birleşen Milletler Guramasynyň degişli Rezolýusiýalary bilen iki gezek: 1995-nji hem-de 2015-nji ýyllarda ykrar edildi. Biz Merkezi Aziýa ýurtlarynyň arasynda hem, tutuş dünýäde hem «Açyk gapylar» syýasatyny alyp barýarys. Şundan ugur alnyp, BMG-niň howandarlygynda 10 ýyl mundan ozal Aşgabatda Merkezi Aziýa üçin önüni alyş diplomatiýasy boýunça sebit merkezi açyldy, onuň esasy wezipesi dawalary önünden duýdurmakdan, parahatçylygy we durnuklylygy pugtalandyrmak meselelerini utgaşdyrmakdan ybaratdyr.

– *Bu Siziň başlangyjyňyzmy?*

– Bu Türkmenistanyň başlangyjydyr, emma ähli Merkezi Aziýa ýurtlary we beýleki döwletler ony goldadylar, bu edara ştab-kwartirasy Aşgabatda ýerleşdirmek bilen döredildi.

Men häzir BMG-niň Baş sekretarynyň terrorçylyga garşy meseleler boýunça orunbasary W. Woronkow bilen duşuşaryn we onuň bilen terrorçylyga, ekstremizme garşy durmak meselelerini ara alyp maslahatlaşaryn. Dünýäde nämeler bolup geçýändigini bilýärsiňiz ahyryn? Liwiýa, Siriýa, Yrak – bularyň ählisi umumy ykdysady dünýä işlerine täsirini ýetirýär. Biz бүтін dünýäde hem-de elbetde, sebitimizde parahatçylyk ugrunda çykyş edýäris. Şo-



nuň üçin hem sebitimizde şeýle aýratyn meseleler ýokdur. Biz bi-
rek-birege uly ýardam berýäris, iň esasy zat bolsa, şunda Garaş-
syz Döwletleriň Arkalaşygy umumy utgaşdyryjy wezipäni ýerine
ýetirýär. GDA biziň syýasy, ykdysady we durmuş-ynsanperwerlik
meselelerimizi utgaşdyrmakda uly orny eýeleýär. Şu ýyl Arkala-
şykda Täjigistan başlyklyk edýär, indiki ýyl bolsa biz başlyklygy
öz üstümize alýarys. Şonuň üçin hem men ýene-de Sizi ýurdu-
myza gelip görmäge çagyýaryn.

– *Sag boluň!*

– Siz Garaşsyz Döwletleriň Arkalaşygynyň çäklerinde mese-
leleri biziň nähili ara alyp maslahatlaşýandygymyzy gözünüz bilen
görüp bilersiňiz. Türkmenistan BMG tarapyndan ykrar edilen Bitar-
rap döwlet hökmünde haýsydyr bir birleşiklere, harby guramalara
gatnaşmaýar. Emma biz GDA-nyň işlerinden daşlaşmadyk we
daşlaşmays hem. Bitarap döwlet hökmünde biz assosiirlenen
agza bolup, özi-de işjeň agza bolup durýarys. Ine, bir mysal. Biz
häzir gezekleşikli başlyklyk edýäris, sentýabr aýynda bolsa Du-
şenbede Garaşsyz Döwletleriň Arkalaşygynda başlyklyk wezipe-
sini kabul ederis. Biz eýýäm häzirden köp teklipleri öňe sürýäris.

Ýakynda Wladimir Wladimirowiç Putin indiki ýyly «Teatr ýyly»
diýip yglan etdi. Bu örän oňat! Geçen ýyl Wladimir Wladimirowiç
ýurdumyzda sapar bilen bolanda, ol oňat teklibi öňe sürdi: Türk-
menistanyň GDA başlyklyk etjek ýylyny «Binagärlik we gurluşyk
ýyly» diýip atlandyrmak hakyndaky pikiri aýtdy. Biz bu pikiri gol-
dadyk we eýýäm bu barada resminama gol çekildi.

Geljek ýyl Türkmenistan GDA başlyklyk edeninde, biz köp
sanly ynsanperwerlik häsiýetli teklipleri öňe sürmek isleýä-
ris. Mysal üçin, saglygy goraýyş, çaganyň saglygyny goramak,
wagtly-wagtynda önüni alyş sanjymalaryny geçirmek, şeýle hem
teatrlaryň işi boýunça meseleler babatynda teklipleri aýdarys.
Aşgabatda A.S.Puşkin adyndaky teatr, şeýle hem A.S.Puşkin
adyndaky türkmen-russiýa umumy orta bilim berýän mekdep



bar, şeýle mysallar köpdür. Bularyň ählisi halklary jebisleşdirýär, dostluk has-da pugtalandyrylýar.

Bizde ylmy-tehniki ösüşimiz batly gadamlar bilen öňe barýar, aýratyn-da, aragatnaşyk, saglygy goraýyş ulgamlarynda şeýledir. Biziň tejribe alyşmagymyz syýasy, ykdysady, şeýle hem ynsanperwer nukdaýnazaryndan örän uly ähmiýete eýedir. Ýaşlar durmuşda öz orunlaryny dogry tapmalydyr, döwlet bolsa olara bu babatda hemmetaraplaýyn ýardam etmelidir.

Elbetde, siziň şu görýän milli öwüşginleriňizi biz ata-babalarymyzdan miras aldyk. Ata-babalaryň sütünlerini hiç haçan unutmaly däldir, goý, sen türkmen bol, ýa rus bol, tapawudy ýok, ony unutmak bolmaýar. Ol biziň mukaddesligimizdir, biz milli mirasa hemişe hormat bilen garamalydyrys. Ol ýaşlary watançylyk taýdan terbiýelemekde uly orun tutup, olar hemişe döwür bilen aýakdaş gadam basmalydyr. Iň esasy zat: biz, hakykatdan-da, tutuş dünýä açykdyrys.

Ine, biz Azerbaýjan, Gazagystan, Russiýa, Özbegistan, Täjigistan, Gyrgyzystan, Owganystan, Pakistan bilen goňşulardyrys. Dagyň aňyrsy bolsa Eýran – hemmämiz dostlukda ýaşaýarys. Biz açykdyrys! Biz «Açyk gapylar» syýasatyny alyp barýarys. Şähere aýlanyp görüň, köp ýerde internet-kafeleri görersiňiz. Bazarlarymyza baryp görüň – harytlaryň bolçulygyny görersiňiz. Bu zatlaryň hemmesini biz öz ellerimiz bilen ýetişdirýäris. Biz azyk maksatnamasyny 70 göterim ýerine ýetirdik, sebäbi biz orta we kiçi işewürlige giň ýol açýarys.

Geljek hepdede biz täze deňiz portuny açarys. Ol biziň hemmämiz, goňşularymyz bolan Russiýa, Gazagystan, Azerbaýjan, Eýran üçin hyzmat eder. Biz Hazar deňzini parahatçylyk we hoşniýetli goňşuçylyk deňzi diýip atlandyryarys. Şonuň üçin gelip duruň, size bu ýerde gyzykly bolar. Port döwrebap ölçeglere laýyklykda guruldy. Biz «Awaza» milli syýahatçylyk zolagynda azyndan 13 müň orunlyk baş ýyldyzly myhmanhanalary gurduk.



Awaza geleniňde, ajaýyp köpri bar. Ony Russiýanyň kompaniýasy bina etdi.

Siz bilen tanşanyma örän şat. Biziň baýramçylyklarymyza gatnaşmagyňyz diýseň guwandyrýar. Size ýene bir gezek üstünlikleri arzuw etmek isleýärim, siziň döredijilik toparyňyza iň gowy arzuwlarymy ýetiriň! Biz sizi doganlyk, güneşli, myhmansöýer Türkmenistanda görmäge hemişe şatdyrys.



III BÖLÜM

TÜRKMENISTANYŇ PREZIDENTI GURBANGULY BERDIMUHAMEDOWYŇ HALKARA MASLAHATLARYNA WE FORUMLARYNA GATNAŞYJYLARA ÝOLLAN GUTLAGLARY

Dünýä türkmenleriniň ynsanperwer birleşiginiň XVIII maslahatyna gatnaşyjylara

(Aşgabat şäheri, 2015-nji ýylyň 24-nji oktýabry)

Dünýä türkmenleriniň ynsanperwer birleşiginiň hormatly agzalary! Gadyrly doganlarymyz!

Sizi hemişelik Bitarap döwletimiziň we ruhubelent halky-myzyň durmuşyndaky şanly waka – Türkmenistanyň Garaşsyzlyk günü, şeýle hem Dünýä türkmenleriniň ynsanperwer birleşiginiň XVIII maslahatynyň öz işine başlamagy bilen tüýs ýürekden gutlaýaryn! Sizi we ähli watandaşlarymyzy, külli türkmeniň ata Watany bolan Türkmenistan bilen ysnyşykly gatnaşyk saklaýan daşary ýurtly arkadaşlarymyzy, dünýäniň dürli döwletlerinde ýaşaýan doganlarymyzyň ählisini bu beýik baýram bilen tüýs ýürekden gutlap, berk jan saglyk, bagtyýar durmuş, işleriňizde uly üstünlikleri we maşgala abadançylygyny arzuw edýärim!

Türkmenistanyň Garaşsyzlygy türkmen halkynyň köňül arzuwydyr, galkynan ykbalydyr. Merdana ata-babalarymyzyň Garaşsyz, berkarar Watan, döwletli döwran baradaky arzuwlary





24 ýyl mundan ozal hasyl boldy. Berkarar döwletimiziň bagtyýarlyk döwründe ýetilen belent sepgitler Garaşsyz, hemişelik Bitarap Türkmenistanyň täze taryhyna ýazylýan altyn sahypalar bolup, türkmen halky üçin hem, dünýäniň dürli döwletlerinde ýaşayan doganlarymyz üçin hem uly buýsançdyr.

Berkarar döwletimiziň bagtyýarlyk döwründe Türkmenistan bitaraplyk, parahatçylyk söýüjilik, ynsanperwerlik ýörelgelerini durmuşa geçirip, bu düşüňjeleri bütin dünýä bilen gatnaşyklarynda giňden ulanýar.

Ýurdumyz adamzadyň durnukly ösüşine, dünýäde ynanyşmak ýagdaýyny, netijeli hyzmatdaşlygy pugtalandyrmaga gönükdirilen parahatçylyk söýüji syýasaty ýöredýär. Birleşen Milletler Guramasynyň çäklerinde ygylan eden başlangyçlarymyzyň



dünýäde giň seslenme tapmagy biziň alyp barýan syýasatymyza ýokary baha berilýändigine şaýatlyk edýär. Türkmenistan bu gün dünýäniň abraýly döwletleriniň hatarynda öz üstüne alan halkara borçnamalaryny doly berjaý edýän, sebitde we tutuş dünýäde asudalygyň, özara düşünişmegiň berkarar bolmagy ugrunda tagallalary birleşdirýän, geljegi uly bolan hyzmatdaş döwlet hökmünde tanalýar.

Hormatly watandaşlar!

Gadyrly dostlar!

Taryhda türkmenler Ýer ýüzüniň köp ýerlerine ýaýrapdyrlar. Olaryň käbir toparlary ýakyn ýurtlarda, beýleki bir bölegi bolsa has uzak ýerlerde mesgen tutupdyrlar. Ýöne türkmenler kökleriniň şu toprakdadygyny hiç haçan unutmandyrlar. Çünki Watan, mukaddes toprak gözümiziň görejidir, başymyzyň täjidir. Türkmenistanda ýaşayan her bir adam üçin hem, dürli sebäplere görä bu topraktan aýra düşüp, alyslardaky ýurtlarda ýaşayan türkmenler üçin hem Watan şirin jandan ezizdir. Ata-babalarymyzyň arzuwlary siňen bu mähriban toprak, Watanymyzyň berkararlygy biziň hemmämiz üçin iň eziz, iň gymmatly mukaddeslikdir.

Watanymyzyň at-abraýynyň barha ýokarlanmagy halkymyzyň gadymýetden gözbaş alýan baý medeni mirasy, ruhy gymmatlyklary bilen hem gös-göni baglanyşyklydyr. Bu hakykata aýdyň göz ýetirmegiň alamaty hökmünde, biziň döwletimiz halkymyzyň ruhy-medeni ösüşine aýratyn ähmiýet berýär. Halkara derejeli medeni çäreleriň gerimi ýylsaýyn giňeýär. Türkmenistanyň daşary ýurtlardaky Medeniýet günleri, dünýäniň dürli ýurtlarynyň Türkmenistandaky Medeniýet günleri dünýä halklaryny milli medeniýetimiz bilen tanyşdyrmakda, dürli medeniýetler bilen halkymyzy tanyşdyrmakda uly ähmiýete eýedir. Dünýäniň dürli döwletlerinde ýaşayan doganlarymyz bilen medeni-ynsanperwer gatnaşyklary ösdürmek hem biziň döwlet syýasatymyzyň esasy ugurlarynyň biri bolup durýar.



Biz dünýä döwletleri, şol sanda türkmenleriň kowçum bolup ýaşayan ýurtlary bilen hoşmeýilli gatnaşyklarymyzy, özara bähbitli hyzmatdaşlygy mundan beýläk hem yzygiderli pugtalandyrarys. Dürli ýurtlarda ýaşayan doganlarymyzyň ýüzlerçesi ata Watanymyzda iş alyp barýarlar we ýurdumyzda amala aşyrylýan özgertmelere öz mynasyp goşantlaryny goşýarlar. Bu ugurda alnyp barylýan işleriň gerimi mundan beýläk hem giňeldiler, ylym we bilim, medeniýet, telekeçilik ýaly ugurlar boýunça hyzmatdaşlyk mundan beýläk-de ösdüriler.

***Dünýä türkmenleriniň ynsanperwer
birleşiginiň hormatly agzalary!***

Siziň ähliňizi ata Watanymyzyň mukaddes Garaşsyzlygynyň 24 ýyllyk şanly baýramy, şeýle hem döwletimiziň durmuşynda möhüm waka öwrüljek Dünýä türkmenleriniň ynsanperwer birleşiginiň XVIII maslahatynyň öz işine başlamagy bilen ýene bir gezek tüýs ýürekden gutlaýaryn! Siziň her biriňize berk jan saglyk, uzak ömür, maşgala abadançylygyny, alyp barýan işleriňizde uly üstünlikleri arzuw edýärim!



Türkmenistanyň diplomatik gullugynyň işgärlerine we «Türkmen diplomatiýasynyň taryhy, häzirki güni we geljegi» atly maslahata gatnaşyjylara

(Aşgabat şäheri, 2016-njy ýylyň 18-nji fewraly)

Hormatly Türkmenistanyň diplomatik işgärleri! Gadyrly maslahata gatnaşyjylar!

Siziň ähliňizi Türkmenistanyň diplomatik işgärleriniň güni hem-de bu baýrama bagyşlanyp geçirilýän «Türkmen diplomatiýasynyň taryhy, häzirki güni we geljegi» atly maslahatyň öz işine başlamagy bilen tüýs ýürekden gutlaýaryn!

Türkmenistanyň daşary syýasatyny netijeli amala aşyrmakda hem-de Bitarap döwletimiziň milli bähbitlerini goramakda esasy orun tutýan diplomatik gullugyň düzüminde yhlasly zähmet çekmek bilen, ýurdumyzyň dünýädäki abraýyny has-da artdyrmak, halkara gatnaşyklary ulgamynda eýeleýän ähmiýetli ornuny mundan beýläk-de berkitmek ugrunda alyp barýan işleriňizde size uly üstünlikleri arzuw edýärim!

Garaşsyz we hemişelik Bitarap Türkmenistan halkara giňişliginde dostlukly, ygtybarly we öz borçlaryna wepaly hyzmatdaş hökmünde uly abraýa eýe bolan döwletdir. Bu bolsa berkarar Watanymyzyň ählumumy parahatçylyk we howpsuzlyk, durnukly ösüş ugrundaky tagallalarynyň dünýä jemgyýetçiliginde uly goldaw tapýandygynyň aýdyň subutnamasydyr.

Hormatly maslahata gatnaşyjylar!

Türkmenistanyň diplomatik gullugynyň işi dünýäniň ähli döwletleri bilen gatnaşyklarymyzy ösdürmekde we iri halkara guramalary bilen hyzmatdaşlygy has-da giňeltmekde öz beýanyny tapýar.

Bitarap döwletimiziň dürli ýurtlar bilen alyp barýan deňhukukly we özara bähbitli gatnaşyklary, Birleşen Milletler Gura-



masy, Ýewropa Bileleşigi, Ýewropada Howpsuzlyk we Hyzmatdaşlyk Guramasy, Garaşsyz Döwletleriň Arkalaşygy, Ykdysady Hyzmatdaşlyk Guramasy hem-de beýleki abraýly halkara guramalary bilen birek-birege ynanyşmak ýörelgelerine esaslanýan hyzmatdaşlygy munuň aýdyň mysalydyr.

Birleşen Milletler Guramasy bilen strategik hyzmatdaşlygy alyp barmak Türkmenistanyň daşary syýasatynyň ileri tutulýan ugry bolup durýar. Sebäbi Birleşen Milletler Guramasynyň ählumumy ykrar edilen wezipeleri, ilkinji nobatda bolsa, dünýäde parahatçylygy we howpsuzlygy üpjün etmek üçin pugta esaslary döretmek boýunça alyp barýan işleri berkarar döwletimiziň hemişelik Bitaraplyk hukuk ýagdaýyna doly laýyk gelýär.

Garaşsyz döwletimiz saýlap alan we işjeň ýöredýän hemişelik Bitaraplyk daşary syýasatyny sebitde we dünýäde asudalyga, abadançylyga hem-de ösüş ugrundaky hyzmatdaşlyga gönükdirilen möhüm halkara başlangyçlaryny öňe sürmek we üstünlikli durmuşa geçirmek bilen utgaşykly alyp barýar.

Gadyrly maslahata gatnaşyjylar!

Türkmen diplomatiýasynyň parahatçylyk söýüjilikli ýörelgeleri öz gözbaşyny ençeme asyrlaryň jümmüşinden alyp gaýdýar hem-de merdana halkymyzyň baý mirasyna we milli döredijilik desurlaryna esaslanýar. Mirasa sarpa goýmak, Watany özgertmek ýylynda bu ýörelgeler aýratyn möhüm many-mazmuna eýe bolýar. Biz dünýä döwletleri we halklary bilen gatnaşyklarymyzy umumadamzat we milli gymmatlyklara hormat goýmak, taryha, medeniýete, ylma we bilime möhüm ähmiýet bermek esasynda alyp barýarys.

Garaşsyz we hemişelik Bitarap döwletimiz özüniň saýlap alan daşary syýasy ugry boýunça ynamly öňe barýar. Şu nukdaýnazardan, häzirki döwürde diplomatik gullugyň kanunçylyk binýadynyň berkidilmegi, täzeçe çemeleşmeleriň we usullaryň iş ýüzünde ulanylmagy, strategik häsiýetli ylmy barlaglaryň we







syýasy seljermeleriň ulgamlaryn esasyda geçirilmegi, olaryň netijelerini we toplanan baý tejribä laýyklykda uzakmöhletleýin meýilleşdiriş işiniň döwrebap ýola goýulmagy möhüm wezipeleriň hatarynda durýar. Bu ugurda alnyp barylýan syýasatyň netijesinde ýurdumyzyň halkara giňişligindäki abraýy barha artýar we dünýäde tutýan orny täze belent derejelere çykýar.

Bitarap Türkmenistan bu gün Ýer ýüzüniň dürli sebitlerinde özüniň diplomatik wekilhanalarynyň we konsullyk edaralarynyň gerimini giňeltmek bilen, Günorta we Merkezi Ýewropa, Ortaýer deňzi, Aziýa-Ýuwaş umman sebiti, Latyn Amerikasy ýaly geljegi uly bolan ugurlar boýunça hyzmatdaşlygy işjeň ösdürýär.

Häzirki döwürde halkara giňişligindäki ýagdaýlara anyk göz ýetirmek, olary doly seljermek, bu ugurda ylmy taýdan esaslanylan teklipleri öňe sürmek ýurdumyzyň goňşy, sebit we dünýä döwletleri, şeýle hem abraýly halkara guramalary bilen hoşniýetli hem-de dostlukly, deňhukukly, özara bähbitli gatnaşyklary we hyzmatdaşlygy ösdürmek babatdaky wezipelerini çözmekde möhüm ähmiýete eýedir.

Siziň her biriňiziň ýurdumyzyň parahatçylyk we hoşniýetli goňşuçylyk ýörelgelerine esaslanýan daşary syýasatyny mundan beýläk-de iş ýüzünde üstünlikli durmuşa geçirmek boýunça uly yhlas bilen, tutanýerli zähmet çekjekdigiňize, öňde goýlan wezipeleri abraý bilen ýerine ýetirjekdigiňize berk ynanyaryn!

Hormatly diplomatik işgärler!

Sizi Türkmenistanyň diplomatik işgärleriniň günü, şeýle hem bu baýram mynasybetli geçirilýän «Türkmen diplomatiýasynyň taryhy, häzirki günü we geljegi» atly maslahatyň öz işine başlamagy bilen ýene-de bir gezek tüýs ýürekden gutlaýaryn!

Siziň ähliňize berk jan saglyk, bagtyýarlyk, abadançylyk we alyp barýan jogapkärli işleriňizde uly üstünlikleri arzuw edýärim!



Garaşsyz, hemişelik Bitarap Türkmenistanyň Daşoguz şäheriniň Garaşsyz Döwletleriň Arkalaşygynyň medeni paýtagty diýlip yglan edilmegi mynasybetli geçirilýän dabara gatnaşyjylara

(Daşoguz şäheri, 2016-njy ýylyň 30-njy marty)

Gadyrly myhmanlar!

Eziz watandaşlar!

Sizi Daşoguz şäheriniň Garaşsyz Döwletleriň Arkalaşygynyň medeni paýtagty diýlip yglan edilmegi mynasybetli geçiriljek çärelerе badalga bermek dabarasy bilen tüýs ýürekden gutlaýaryn. Size berk jan saglyk, maşgala abadançylygyny, döredijilik üstünliklerini arzuw edýärin.

Dünýä döwletleri bilen hoşniýetli hyzmatdaşlygy barha ösdürýän Garaşsyz, hemişelik Bitarap Türkmenistan häzirki döwürde taryhy özgerişlere beslenip, ykdysady taýdan has-da kuwwatlanýar. Ýurdumyzda amala aşyrylýan giň gerimli maksatnamalar bagtyýar halkymyzy täze zähmet ýeňişlerine ruhlandyrýar. Milli ykdysadyýetimiziň ösmegi türkmen jemgyýetiniň täze derejelere göterilmegi, milli medeniýetimiziň mundan beýläk-de ösdürilmegi üçin zerur şertleri döredýär.

Häzirki döwürde biz dünýä döwletleri bilen ýola goýan özara bähbitli, deňhukukly hyzmatdaşlygy üstünlikli dowam etdirýäris. Berkarar döwletimiziň bagtyýarlyk döwründe ýurdumyzda we dünýä döwletlerinde geçirýän medeni çärelerimiz Bitarap Watanymyzyň halkara abraýyny barha belende göterýär.

Mirasa sarpa goýmak, Watany özgertmek ýylynda ýurduмыzyň Daşoguz şäheriniň Garaşsyz Döwletleriň Arkalaşygynyň medeni paýtagty diýlip yglan edilmegi Türkmenistan bilen Garaşsyz Döwletleriň Arkalaşygyna agza döwletleriň arasynda medeni hyzmatdaşlygy has-da ösdürmekde, milli mirasymyzy,



medeni gymmatlyklarymyzy dünýä ýaýmakda möhüm ähmiýete eýedir.

Gadyrly dostlar!

Hormatly myhmanlar!

Müňýyllyklaryň jümmüşinden gözbaş alyp gaýdýan milli medeni mirasymyzyň, döp-dessurlarymyzyň mekany bolan Daşoguz şäheri Berkarar döwletimiziň bagtyýarlyk döwründe döwrebap özgerişlere beslenip, barha gülläp ösýär.

Beýik Ýüpek ýolunyň çatrygynda ýerleşen gadymy Daşoguz topragy türkmen halkynyň şöhratly taryhynda mynasyp orny eýeleýär. Bu gadymy toprakda Mahmyt Zamaňşary, Mahmyt Pälwan, Aşyk Aýdyň pir, Nurmuhammet Andalyp, Abdylla Şabende, Gurbanaly Magrupy ýaly akyldarlar, alymlar we şa-hyrlar dürli döwürlerde ýaşapdyrlar we ajaýyp eserleri döredipdirler. Milli aýdym-saz sungatymyzyň özboluşly ugurlarynyň biri bolan dessançylyk däbiniň Daşoguz topragynda has ýörgünli bolmagy halkymyz üçin aýratyn buýsançlydyr. 2015-nji ýylda halkymyzyň «Görogly» şadessanynyň Birleşen Milletler Guramasynyň Bilim, ylym we medeniýet meseleleri boýunça guramasynyň (ÝUNESKO-nyň) Adamzadyň maddy däl medeni mirasynyň görnükli nusgalarynyň sanawyna girizilmegi bolsa milli maddy däl medeni mirasymyza halkara derejede uly hormat goýulýandygyna şaýatlyk edýär.

Daşoguz şäheriniň Garaşsyz Döwletleriň Arkalaşygynyň medeni paýtagty diýlip yglan edilmegi mynasybetli geçiriljek çärelere badalga bermek dabarasyna gatnaşyjylaryň Köneürgenç ýadygärlikler toplumyna baryp, taryhy ýadygärliklerimiz bilen tanyşmalary türkmen halkynyň baý medeni mirasyny, ruhy gymmatlyklaryny öwrenmekde we daşary ýurtlarda wagyz etmekde, şeýle hem türkmen medeniýetiniň gadymylygyny dünýä ýaýmakda özboluşly ähmiýete eýedir. Ýurdumyza gelýän syýahatçylarda, jahankeşdelerde aýratyn gyzyklanma döredýän





Köneürgenç ýadygärlikler toplумы türkmen halkynyň milli mirasyny, şöhratly taryhyny, gadymy gymmatlyklaryny özünde jemleýän ajaýyp ýerleriň biridir.

Daşoguz şäheriniň 2016-njy ýylda Garaşsyz Döwletleriň Arkalaşygynyň medeni paýtagty diýlip yglan edilmegi mynasybetli ýurdumyzda Garaşsyz Döwletleriň Arkalaşygyna agza döwletleriň, şeýle hem Türkmenistanyň meşhur alymlarynyň, taryhçylarynyň, muzeý işgärleriniň, medeniýet we sungat ussatlarynyň gatnaşmaklarynda birnäçe halkara derejedäki çäreleri geçirmek göz önünde tutulýar. Bu çäreler halkymyzyň ruhy gymmatlyklaryny has-da baýlaşdyrmakda, medeni mirasyny gorap saklamakda we wagyz etmekde möhüm ähmiýete eýe bolar.

Biz Mirasa sarpa goýmak, Watany özgertmek ýyly mynasybetli ýurdumyzda we dünýä döwletlerinde geçirilýän medeni çärelere uly ähmiýet berýäris. Çünki halkara derejede geçirilýän şeýle çäreler dünýäde parahatçylygyň, dost-doganlygyň dabaranamagyna, milli medeniýetimiziň we sungatymyzyň dünýä ýaýylmagyna uly itergi berýär.

Eziz watandaşlar!

Hormatly myhmanlar!

Siziň ähliňizi Daşoguz şäheriniň Garaşsyz Döwletleriň Arkalaşygynyň medeni paýtagty diýlip yglan edilmegi mynasybetli geçiriljek çärelere badalga bermek dabarasy bilen ýene-de bir gezek tüýs ýürekden gutlaýaryn. Size berk jan saglyk, uzak ömür, abadan we bagtyýar durmuş, döredijilik üstünliklerini arzuw edýärim.



**Aziýanyň sport žurnalistleriniň gününe bagyşlanan we
2017-nji ýylda Aşgabat şäherinde geçiriljek Ýapyk
binalarda we söweş sungaty boýunça V Aziýa
oýunlaryny mahabatlandyrmak mynasybetli
sport media forumyna gatnaşyjylara**

(Aşgabat şäheri, 2016-njy ýylyň 20-nji sentýabry)

Hormatly halkara maslahatyna gatnaşyjylar!

Eziz myhmanlar!

Sizi Türkmenistanyň paýtagty ak mermerli Aşgabat şäherinde Aziýanyň sport žurnalistleriniň gününe bagyşlanan we 2017-nji ýylda Aşgabat şäherinde geçiriljek Ýapyk binalarda we söweş sungaty boýunça V Aziýa oýunlaryny mahabatlandyrmak mynasybetli sport media forumynyň öz işine başlamagy bilen tüýs ýürekden gutlaýaryn! Şeýle hem Türkmenistan bilen dünýä döwletleriniň arasyndaky syýasy, ykdysady, medeni we habar beriş serişdeleri ugurlar boýunça dost-doganlyk gatnaşyklarynyň, ikitaraplaýyn hem-de köptaraplaýyn hyzmatdaşlygyň has-da pugtalanmagyny we rowaçlanmagyny arzuw edýärim!

Hormatly myhmanlar we maslahata gatnaşyjylar!

Halkara derejesinde aýgytly ösüslere eýe bolýan Berkarar döwletimiziň bagtyýarlyk döwründe «Sagdyn bedende – sagdyn ruh» ýörelgesinden ugur alnyp, ynsan eşreti üçin sahatly işler durmuşa geçirilýär. Çünki sagdyn jemgyýet, Watan binýadynyň baş daýanjy. Sagdyn ruh adamzadyň bagtyýar geljeginiň ak ýoly. Şoňa görä-de ýurdumyzda adamlaryň sagdyn ýaşaýyş-durmuş şertlerini üpjün etmek ugrunda uly işler alnyp barylýar.

Eziz Diýarymyzda halkara ülnülerine laýyklykda yzygiderli gurulýan ençeme bedenterbiýe we sagaldyş binalary, sport we saglyk toplumlary, sportuň futbol, woleýbol, basketbol, hokkeý,





welosiped ýaly meşhur ugurlary boýunça ýurdumyzda ýaryşlaryň yzygiderli geçirilmegi, ussat türgenlerimiziň halkara ýaryşlaryna gatnaşmagy bu aýdylanlara aýdyň şaýatlyk edýär.

Türkmenistanyň paýtagty ak mermerli şäher bolmak bilen, biz bu ýerde gurýan her bir desgamyzyň özboluşly binagärligine uly ähmiýet berýäris. Häzirki döwürde bolsa mermer paýtagtymyzda 2017-nji ýylda Ýapyk binalarda we söweş sungaty boýunça V Aziýa oýunlaryny geçirmek üçin Olimpiýa şäherjiginiň gurluşygy güýçli depginler bilen alnyp barylýar. Bu şäherçede sportuň 21 görnüşini boýunça ýaryşlar dünýä ülnülerine laýyk gelyän sport desgalarynda geçiriler. Sport oýunlaryny alyp görkezmek we dünýä giňden ýaýmak üçin Olimpiýa şäherjiginde Metbugat merkezi we her bir desga-





da metbugat wekilleri üçin niýetlenen desgalar guruldy. Siz Olimpiýa oýunlarynyň geçýän döwründe bu desgalary giňden peýdalanyň, sport oýunlarynyň geçişi baradaky maglumatlary gyzgyny bilen dünýä halklaryna ýetirersiňiz diýip umyt edýäris.

Şeýle hem Aşgabatda geçiriljek Ýapyk binalarda we söweş sungaty boýunça V Aziýa oýunlaryna ilkinji gezek Aziýadan we Okeaniýadan jemi 62 döwletden türgenler gatnaşar. Biz bu Oýunlarda türkmen milli göreşi we konkur boýunça ýaryşlaryň geçirilmegini teklip etdik. Aziýanyň Olimpiýa Geňeşi biziň bu teklibimizi goldady. Elbetde, ýaryşlaryň geçirilýän döwri dünýäniň çar künjeginden metbugat wekilleriniň hem uly toparynyň geljekdigine ynanýarys.



Türkmenistanda bolýan döwründe metbugat wekilleri ýurdumyzda gazanylan üstünlikler, sporty ösdürmekde alnyp barylýan işler bilen giňden tanşyp bilerler. Siziň gatnaşmagyňyzda guralýan media forumyň we Aziýa sport žurnalistler gününiň üstünlikli geçmegini, şeýle hem Ýapyk binalarda we söweş sungaty boýunça V Aziýa oýunlaryna taýýarlyk görmek boýunça alnyp barylýan işleri mahabat etmekde rowaçlyk arzuw edýärim!

Hormatly halkara maslahatyna gatnaşyjylar!

Biz: «Sport – ruhubelentlik we sagdynlyk!» diýen ýörelgeden ugur alyp, türkmen sportuny dünýä sporty bilen sazlaşykly ösdürmekde tutumly işleri alyp barýarys. Häzirki wagtda ýurdumyzyň köpçülikleýin habar beriş serişdeleriniň wekilleriniň Halkara sport metbugatynyň assosiasıasy bilen özara hyzmatdaşlyk etmekleri we tejribe alyşmaklary bu ugurda zähmet çekýän hünärmenleriň hünär derejesiniň kämilleşmegine oňaly täsirini ýetirjekdigine berk ynanyryn. Biziň ýurdumyzda häzirki wagtda 2017-nji ýylda Ýapyk binalarda we söweş sungaty boýunça V Aziýa oýunlarynyň geçirilmegine giňden taýýarlyk görülýär. Dünýäniň metbugat wekilleriniň bu halkara ýaryşyny ýokary derejede mahabat etmekde we alyp görkezmekde öz işjeňliklerini görkezjekdiklerine berk ynanyryn.

Hormatly halkara maslahatyna gatnaşyjylar!

Eziz myhmanlar!

Sizi Türkmenistanyň paýtagty ak mermerli Aşgabat şäherinde Aziýanyň sport žurnalistleriniň gününe bagyşlanan we 2017-nji ýylda Aşgabat şäherinde geçiriljek Ýapyk binalarda we söweş sungaty boýunça V Aziýa oýunlaryny mahabatlandyrmak mynasybetli sport media forumynyň öz işine başlamagy bilen ýene-de bir gezek tüýs ýürekden gutlaýaryn! Size berk jan saglyk, bagtyýarlyk, alyp barýan işleriňizde uly üstünlikleri arzuw edýärim!



Dünýä türkmenleriniň ynsanperwer birleşiginiň XIX maslahatyna gatnaşyjylara

(Aşgabat şäheri, 2016-njy ýylyň 24-nji oktýabry)

Dünýä türkmenleriniň ynsanperwer birleşiginiň hormatly agzalary! Gadyrly doganlarymyz!

Sizi berkarar Watanymyzyň hem-de milletimiziň bitewüligini dabaralandyran şanly senäniň – Türkmenistanyň Garaşsyzlygynyň 25 ýyllyk baýramynyň öňüsyrasynda Dünýä türkmenleriniň ynsanperwer birleşiginiň XIX maslahatynyň açylmagy bilen tüýs ýürekden gutlaýaryn! Garaşsyzlyk baýramynyň şanyna geçiriljek dabaralaryň eziz Diýarymyza çäksiz buýsanýan, dünýäniň dürli ýurtlarynda ýaşayan watandaşlarymyzyň durmuşynda ýatdan çykmaýan ajaýyp pursatlara baý boljakdygyna berk ynanýaryn!

Türkmenistanyň Garaşsyzlyga eýe bolmagy mähriban halkymyz hem-de dünýä bileleşigi üçin aýratyn ähmiýetli taryhy wakadyr. Çäryk asyr mundan ozal – 1991-nji ýylyň 27-nji oktýabrynda türkmen halkynyň Garaşsyz döwlet, berkarar Watan baradaky asyrlarboýy edip gelen arzuw-umytlary doly hasyl boldy. Türkmenistan dünýä bileleşigi tarapyndan Garaşsyz döwlet hökmünde ykrar edildi. Garaşsyzlyk biziň milli buýsanjymyzdyr. Şoňa görä-de merdana halkymyz özüniň döwlet nyşanlaryny – Ýaşyl tuguny hem-de Döwlet senasyny döretdi, gahrymançylykly, şan-şöhretly taryhyny dikelti, uly zähmet ýeňişleri bilen beýik maksatlara ýetdi. Taryh üçin uzak bolmadyk bu döwrüň her bir günü ata Watanymyzyň durmuş-ykdysady ösüşiň täze sepgitlerine tarap yzygiderli öňe barýandygyny, mähriban halkymyzyň ýaşayyş-durmuş derejesiniň ýokarlanýandygyny, parahatçylyk, hoşniýetlilik, dost-doganlyk syýasatymyzyň dünýä bileleşigi tarapyndan doly goldanylýandygyny tassyklaýan uly özgerişlere we şanly wakalara örän baý boldy.





Berkarar döwletimiziň bagtyýarlyk döwründe alyp barýan «Döwlet adam üçindir!» diýen syýasatymyza laýyklykda biz mähriban halkymyzyň, şol sanda dünýä türkmenleriniň goldawy, yhlasly we tutanýerli zähmeti bilen ýurdumyzyň halkara syýasy, durmuş-ykdysady, medeni giňişligindäki täsirini ýokarlandyrmaga, döwletara gatnaşyklaryny täze derejelere çykarmaga aýratyn ähmiýet berýäris. Ýurdumyzy hemmetaraplaýyn ösdürmäge çalyşýarys. Eziz Diýarymyzda ýokary hilli ýaşaýyş jaý toplumlaryny bina edýäris, iň öndebaryjy tehnologiýaly iri senagat toplumla-





ryny döredýäris. Mukaddes Garaşsyzlygymyzyň 25 ýyllyk şanly baýramynyň giňden we dabaraly bellenýän Mirasa sarpa goýmak, Watany özgertmek ýylynda Esasy Kanunymyz bolan Konstitusiýamyznyň täze rejelenen görnüşiniň kabul edilmegi biziň demokratik özgertmelere ygrarlydygymyzy ýene-de bir gezek doly tassyklaýar hem-de mähriban halkymyzyň ýaşaýyş-durmuş şertlerini mundan beýläk-de düýpli ýokarlandyrmaga ýardam berýär.



Gadyrly doganlar!

Garaşsyzlyk ýyllarynda parahatçylyk söýüjilik, hoşniýetlilik, ynsanperwerlik ýörelgelerine eýerýän, döwletler we halkara guramalary bilen özara bähbitli hyzmatdaşlyk etmegi ileri tutýan ýurt hökmünde eziz Watanymyzyň dünýädäki abraýy has-da ýokarlandy. 1995-nji ýylyň 12-nji dekabrynda Birleşen Milletler Guramasynyň Baş Assambleýasy tarapyndan «Türkmenistanyň hemişelik bitaraplygy» hakyndaky Rezolýusiýa kabul edildi. Häzirki döwürde biz hoşniýetli goňsuçylyga, birek-birege hormat goýmaga we deňhukuklylyga esaslanýan daşary syýasatymyz bilen ählumumy abadançylygyň we ösüşiň bähbidine möhüm başlangyçlary öňe sürýäris.

Ynsanperwerlik biziň münýylyklardan gözbaş alyp gaýdýan milli ýörelgämizdir. Bu ýörelgäniň häzirki döwürde Ýer ýüzünde parahatçylygy we dostlugy berkitmekde ähmiýeti örän uludyr. Parahatçylyk söýüjiligi, hoşniýetliligi, dost-doganlygy bilen tana-lyp gelýän halkymyzyň bu asyly ýörelgesine eýerip, biz parahatçylygy berkarar etmek maksady bilen, doganlyk Owganystan Yslam Respublikasyna durmuş-ykdysady taýdan yzygiderli ýardam berip gelýäris. Bitarap döwletimiziň parahatçylyk söýüjilikli we ynsanperwer bu syýasaty Garaşsyz Watanymyzyň dünýä giňişligindäki abraýyny has-da berkidýär.

Garaşsyzlyk Aziýa sebitinde, Orta we Ýakyn Gündogarda, Ýewropa we Amerika ýurtlarynda, goňşy we garyndaş halklaryň arasynda mekan tutunan doganlarymyzyň durmuşyna hem oňyn täsirini ýetirdi. Dünýä türkmenleri ata Watanymyzyň beýik üstünliklerine, barha artýan halkara abraýyna buýsanýarlar, eziz Diýarymyzyň mundan beýläk-de gülläp ösmegine mynasyp goşant goşýarlar. Şoňa görä-de dünýä türkmenleri bilen köptaraply gatnaşyklary giňeltmek döwlet syýasatymyzyň möhüm ugurlarynyň biridir. Şoňa laýyklykda, dünýä türkmenleriniň ýaş wekillerini ýurdumyzyň ýokary okuw mekdeplerine okuwa kabul edilýär,



hünär kämilligini geçýär. Milli medeniýetimize beýik buýsanjy terbiýeleýän, dost-doganlyk gatnaşyklarymyzy has-da pugtalandyrýan döredijilik festiwallary, medeni-jemgyýetçilik çäreleri yzygiderli guralýar.

Daşary ýurtlarda ýaşaýan doganlarymyzyň ylym, bilim, medeniýet, syýahatçylyk we telekeçilik ýaly ulgamlarda gatnaşyklary berkitmek, baý medeniýetimizi, döp-dessurlarymyzy hem-de ynsanperwer syýasatymyzy giňden wagyz etmek ugrunda alyp barýan işleriniň Garaşsyz Watanymyzyň şan-şöhratyny dünýä ýaýmaga, milletimizi has-da jebisleşdirmäge ýardam berýändigini aýratyn guwandyrýar. Biz geljekde hem dünýä türkmenleri bilen doganlyk gatnaşyklaryny has-da çuňlaşdyrmak, eziz Watanymyzyň abraýyny mundan beýläk-de belende götermek ugrunda zerur işleri ediris. Dünýä türkmenleriniň Garaşsyz, Bitarap Watanymyza erkin gelip-gitmegi, ýurdumyzda işlemegi we okamagy üçin ähli zerur goldawy bereris!

***Dünýä türkmenleriniň ynsanperwer
birleşiginiň hormatly agzalary!
Gadyrly doganlarymyz!***

Sizi mukaddes Garaşsyzlygymyzyň 25 ýyllyk şanly baýramy, şeýle hem Dünýä türkmenleriniň ynsanperwer birleşiginiň XIX maslahatynyň öz işine başlamagy bilen ýene-de bir gezek tüýs ýürekden gutlaýaryn! Size berk jan saglyk, abadan we bagtyýar durmuş, berkarar Watanymyzyň şan-şöhratyny mundan beýläk-de dabaralandyrmak, doganlyk gatnaşyklaryny pugtalandyrmak ugrunda alyp barýan asylly işleriňizde uly üstünlikleri arzuw edýärim!



Garaşsyz, hemişelik Bitarap Türkmenistanyň halkyna gutlagy

(Aşgabat şäheri, 2016-njy ýylyň 12-nji dekabry)

Mähriban halkym!

Eziz watandaşlar!

Sizi Türkmenistanyň Milli baýramy – Bitaraplyk güni bilen tüýs ýürekden gutlaýaryn!

1995-nji ýylyň 12-nji dekabry Türkmenistanyň halkara abraýynyň ýokarydygyny, ynsanperwer syýasatymyzyň dünýä derejesinde ykrar edilendigini aýdyň görkezýän taryhy senedir. Şoňa görä-de Bitaraplyk güni parahatçylyk, hoşniýetlilik, ynsanperwerlik ýörelgelerine eýerýän, halklar we sebitler bilen özara bähbitli hyzmatdaşlygy ileri tutýan, amatly geosyýasy we geoykdysady mümkinçiliklerini umumadamzat bähbitleriniň we ösüşiniň hatyrasyna gönükdirýän döwlet hökmünde eziz Watanymyzyň dünýä giňişligindäki abraýyny has-da pugtalandyrýan, gadymy dostluk ýörelgelerimizi, hoşniýetli goňsuçylyk gatnaşyklarymyzy dabaralandyrýan aýratyn ähmiýetli baýram hökmünde döwlet derejesinde giňden belleniýär.

Bitaraplyk gününe bagyşlanyp, eziz Watanymyzyň ösüşine, döwlet we jemgyýetçilik durmuşynyň ähli ulgamlarynda giňden ýaýbaňlandyrylan oňyn özgertmelere, ykdysadyýetimizi döwrebaplaşdyrmaga we senagatlaşdyrmaga gönükdirilen toplumlaýyn milli Maksatnamalarymyzyň ähmiýetine bagyşlanan ylmy maslahatlar geçirilýär. Iri önümçilik, medeni-durmuş, ylym-bilim, saglyk we sport maksatly täze desgalar dabaraly açylýar, baý öwüşginli medeni-jemgyýetçilik çäreleri geçirilýär. Ýaňy-ýakynda Birleşen Milletler Guramasynyň howandarlygynda paýtagtymyz Aşgabat şäherinde Durnukly ulag ulgamy boýunça ählumumy maslahatyň geçirilmegi, Halkara Aziýa demir ýol ulag geçelgesi-



niň Atamyrat–Ymamnazar–Akina böleginiň dabaraly açylmagy, Türkmenistanyň Energetika Hartiýasyna başlyklyga saýlanylmagy dünýäde parahatçylyk, dost-doganlyk syýasatyny alyp barýan Türkmenistan döwletimiziň halkara abraýynyň ýokarydygyny, şeýle hem ýurdumyzyň Bitaraplygynyň ähmiýetiniň diňe bir bi-ziň parahatçylygy goldaýjy Watanymyz üçin däl-de, eýsem tutuş halkara bileleşigi üçin hem örän uludygyny tassyklaýan taryhy wakalardyr.

Mähriban watandaşlar!

Türkmenistan oňyn Bitaraplygyň esasy ýörelgelerinden ugur alyp, sebitiň we dünýäniň halklarynyň bähbidine gönükdirilen iş-jeň daşary syýasaty amala aşyrýar. Halkara hukugynyň umumy ykrar edilen kadalaryna, deňhukuklylyk, birek-birege hormat goýmak, hoşniýetli goňşuçylyk hem-de özara bähbitli hyzmatdaşlyk ýörelgelerine eýermek bilen, halkara giňişliginde mynasyp orny eýeleýär. Biz Birleşen Milletler Guramasy, Ýewropa Bileleşigi, Şanhaý Hyzmatdaşlyk Guramasy, Ýewropada Howpsuzlyk we Hyzmatdaşlyk Guramasy, Goşulyşmazlyk Hereketi, Yslam Hyzmatdaşlyk Guramasy ýaly abraýly halkara guramalary, dünýäniň köp ýurtlary bilen ýola goýlan syýasy, ykdysady, medeni gatnaşyklarymyzy pugtalandyrmaga we çuňlaşdyrmaga aýratyn ähmiýet berýäris. Türkmenistanyň Birleşen Milletler Guramasy hem-de onuň ýöriteleşdirilen düzümleri bolan Ösüş Maksatnamasy, ÝUNESKO, Ilat gaznasy, Çagalar gaznasy, Bütindünýä saglygy goraýyş guramasy, Neşelere we jenaýatçylyga garşy göreşmek baradaky müdirligi, Merkezi Aziýa üçin Öňüni alyş diplomatiýasy boýunça sebit merkezi bilen hyzmatdaşlygy täze ösüslere hem-de many-mazmuna eýe bolýar. Durnukly ösýän şäherleriň biri hökmünde giňden tanalýan paýtagtymyzda Birleşen Milletler Guramasynyň Aşgabatdaky wekilhanasynyň täze binasynyň gurlup, ulanmaga berilmegi, Merkezi Aziýada we Hazar sebitinde howanyň üýtgemegi bilen bagly tehnologiýalar





boýunça sebit merkezini döretmek ugrunda alnyp barylýan işler Türkmenistan bilen Birleşen Milletler Guramasynyň arasyndaky ygtybarly hyzmatdaşlygyň özboluşly nyşanydyr.

Beýik özgertmeleriň, ösüşleriň ýoly bilen öňe barýan eziz Diýarymyzyň hemişelik Bitaraplyk hukuk ýagdaýy döwletleriň özara düşünişmegi, garaýyşlaryň ýakynlaşmagy, hyzmatdaşlyk gatnaşyklarynyň täze nusgalarynyň işlenip taýýarlanmagy babatynda giň mümkinçilikleri açýar. 2015-nji ýylda Birleşen Milletler Guramasynyň Baş Assambleýasy tarapyndan «Türkmenistanyň





hemişelik Bitaraplygy hakyndaky» Rezolýusiýanyň täzeden kabul edilmeginiň özi hem biziň döwletimiziň adamzadyň hoşniýetli goňşuçylyk, ynsanperwerlik ýörelgelerine daýanýan parahatçylyk söýüjilikli syýasatyna halkara bileleşigi tarapyndan hemmetaraplaýyn goldaw berilýändiginiň aýdyň subutnamasydyr.

Bitaraplyk ýörelgelerimize hemişe ygrarly bolmak bilen, geljekde hem diňe bir milli bähbitlere däl, eýsem, dünýä bileleşiginiň bähbitlerine, ählumumy parahatçylygyň, howpsuzlygyň we abadançylygyň maksatlaryna doly laýyk gelýän hoşniýetlilik, dostluk



we giň halkara hyzmatdaşlyk syýasatymyzy gyşarnyksyz alyp bararys hem-de berkarar Watanymyzyň dünýäde eýeleýän ornuny hemmetaraplaýyn pugtalandyrarsy.

Mähriban halkym!

Eziz watandaşlar!

Sizi Türkmenistanyň milli baýramy – Bitaraplyk günü bilen ýene-de bir gezek tüýs ýürekden gutlaýaryn!

Size berk jan saglyk, uzak ömür, asuda we abadan durmuş, egsilmez bagt, mähriban Watanymyzyň mundan beýläk-de gül-läp ösmegi ugrunda alyp barýan asylly işleriňizde uly üstünlikleri arzuw edýärim!



**«Bitarap Türkmenistanyň daşary syýasaty:
parahatçylygyň we ösüşiň hatyrasyna hyzmatdaşlyk»
atly halkara maslahata gatnaşyjylara
(Aşgabat şäheri, 2017-nji ýylyň 18-nji fewraly)**

***Hormatly halkara maslahata gatnaşyjylar!
Gadyrly myhmanlar!***

Sizi «Bitarap Türkmenistanyň daşary syýasaty: parahatçylygyň we ösüşiň hatyrasyna hyzmatdaşlyk» atly halkara maslahatyň öz işine başlamagy bilen hem-de Türkmenistanyň diplomatik işgärleriniň günü mynasybetli tüýs ýürekden gutlaýaryn.

Halkara maslahatyň Türkmenistanyň Döwlet baýdagynyň baýramçylygynyň öňüsyrasynda geçirilmeginiň çuň manysy bardyr. Dünýäniň dürli ýurtlarynda belentden parlaýan mukaddes Döwlet tugumyz ýakyn gatnaşyklaryň, dostlugyň we hyzmatdaşlygyň nyşanyny alamatlandyrýar. Türkmenistan özüniň bitaraplyk we parahatçylyk ýörelgelerine berk eýermek esasynda, 142 döwlet bilen diplomatik gatnaşyklary saklaýar we 44 sany iri halkara gurama agza bolup durýar. Biziň diplomatik wekilhanalarymyz bu gün Aziýanyň, Ýewropanyň, Amerikanyň we beýleki iri sebitleriň onlarça ýurtlarynda işlemek bilen, ikitaraplaýyn gatnaşyklary ösdürmek we milli bähbitlerimizi üpjün etmek üçin öz wezipelerini ýerine ýetirýärler.

Garaşsyzlyk we Bitaraplyk biziň döwletimiziň mizemez sütünleri bolmak bilen, onuň okgunly ösüşini we parahatçylyk söýüjilik daşary syýasatyny, abadan durmuşyny we kuwwatly ykdysadyýetini, adam baradaky iň ýokary aladany iş ýüzünde üpjün etmegiň berk kepilleri.

Halkara gatnaşyklarda Bitaraplyk syýasatynyň derwaýys häsiýete eýe bolýandygyny aýratyn nygtamak zerurdyr. Türkmenistan özüniň Garaşsyzlygynyň ilkinji günlerinden başlap,





halkara gatnaşyklarda oňyn bitaraplyk syýasatyny öňe sürdi we işjeň durmuşa geçirip başlady. 1995-nji ýylyň 12-nji dekabrynda we 2015-nji ýylyň 3-nji iýunynda Birleşen Milletler Guramasyň Baş Assambleýasynyň Türkmenistanyň hemişelik Bitaraplygy baradaky Rezolýusiýalarynyň biragyzdan kabul edilmegi biziň döwletimiziň daşary syýasatyna berlen ýokary bahanyň we giň goldawyň subutnamasydyr.

2017-nji ýylyň 2-nji fewralynda Birleşen Milletler Guramasyň Baş Assambleýasynyň 12-nji dekabry Halkara Bitaraplyk güni diýip yglan etmek hakyndaky Rezolýusiýany kabul etmegi hem taryhy waka bolup durýar. Milletler Bileleşiginiň bu çözgüdi бүтін dünýäde parahatçylygy saklamakda bitaraplyk ýörelgeleriniň möhüm ornunyň ykrar edilmegini aňladýar. Bu bolsa ähli ýurtlaryň we halklaryň parahatçylyk we ösüş maksatlaryna, medeni-ynsanperwerlik gymmatlyklaryna laýyk gelýär.

Hormatly maslahata gatnaşyjylar!

Türkmenistan şu günler özüniň kuwwatly ösüş ýolunyň täze taryhy tapgyryna gadam basýar. Geçen döwürlerde we häzirki zaman şertlerinde toplanan baý tejribämiz geljege tarap öňe gitmekde bahasyna ýetip bolmajak gymmatlykdyr. Bu bolsa, ilkinji nobatda, çuňňur geosyýasy seljerişe esaslanan we netijeli amala aşyrylýan uzak möhletli strategik maksatnamalarymyzda öz beýanyny tapýar.

Türkmenistan Bitaraplyk halkara hukuk ýagdaýyna we oňyn tejribesine daýanmak bilen, mundan beýläk-de halkara gatnaşyklaryny yzygiderli ösdürer. Bu maksat bilen, biz «Bitarap Türkmenistanyň daşary syýasat ugrunyň 2017–2023-nji ýyllar üçin Konsepsiýasyny» tassykladyk.

Bu möhüm ähmiýetli resminamanyň baş maksady Türkmenistan Watanymyzyň parahatçylykly ösüş ýoly bilen öňe gitmegi üçin zerur şertleri üpjün etmektir. Şundan ugur alyp, Türkme-





nistan halkara giňişlikde öz milli bähbitlerini gorar we abraýly ornuny mundan beýläk-de berkider.

Biziň döwletimiz ýakyn ýyllaryň içinde özüniň daşary syýasatda tagallalaryny halkara gatnaşyklarynyň möhüm ugurlaryna gönükdirer. Hususan-da, ählumumy parahatçylygy we howpsuzlygy üpjün etmek, durnukly ösüşiň maksatlaryny durmuşa geçirmek, şeýle hem dünýä jemgyýetçiliginiň gün tertibinde duran birnäçe möhüm meseleleriň çözgüdini tapmak boýunça hyzmatdaşlygy üns merkezinde saklar.

Türkmenistan Milletler Bileleşigi tarapyndan kesgitlenen Durnukly Ösüş Maksatlaryny amala aşyrmaga hem öz mynasyp goşandyny goşar. Munuň üçin iň wajyp ugurlar boýunça, aýra-





tyn hem energiýa howpsuzlygy, suw üpjünçiligi, daşky gurşawy goramak we ekologiýa, halkara ulag-aragatnaşyk ulgamlaryny ösdürmek boýunça alnyp barylmalý işler aýdyň kesgittlendi.

Howpsuzlygy üpjün etmek boýunça Türkmenistanyň garaýyşlary, ilkinji nobatda, öňüni alyş diplomatiýasynyň gurallaryny ulanmak bilen, dawalaryň sebäplerini aradan aýyrmak bolup durýar. Ikinjiden, biziň ýurdumyz ähli halkara meselelerini diňe syýasy-diplomatik ýollar bilen çözmegi öňe sürýär. Şunuň bilen baglylykda, Türkmenistan birnäçe gezek, şol sanda Birleşen Milletler Guramasynda möhüm başlangyçlar bilen çykyş etdi.

Türkmenistan halkara gatnaşyklar ulgamynyň işjeň agzasy bolmak bilen, durnukly energiýa howpsuzlygy, durnukly ulag-



-aragatnaşyk ulgamy, ekologiýa ýaly möhüm ugurlarda gatnaşyklary ösdürmäge öz mynasyp goşandyny goşýar. Biziň döwletimiz mundan beýläk hem bu ugurlardaky hyzmatdaşlygy dowam eder hem-de energiýa, ulag, suw diplomatiýasy babatda netijeli usullary iş ýüzünde amala aşýrar. Iri halkara guramalary bilen, şol sanda Birleşen Milletler Guramasy, Ýewropada Howpsuzlyk we Hyzmatdaşlyk Guramasy, Ýslam Hyzmatdaşlyk Guramasy, Goşulyşmazlyk Hereketi we beýleki abraýly halkara guramalary bilen hyzmatdaşlygy yzygiderli ösdürer.

Hormatly maslahata gatnaşyjylar!

Garaşsyz döwletimiz dünýä ykdysady gatnaşyklaryny ösdürmekde ähli mümkinçilikleri netijeli ulanar. Bu maksatdan ugur alyp, Türkmenistan Halkara pul gaznasy, Bütindünýä banky, Ýewropanyň Tüzeleniş we ösüş banky, Aziýanyň Ösüş banky, Ýslam Ösüş banky ýaly abraýly düzümler bilen gatnaşyklary mundan beýläk-de berkider.

Biziň ýurdumyz durnukly ösüşiň esasy şerti we düýpli meselesi bolan ynsanperwer ugry boýunça hem hyzmatdaşlygy ösdürer. Şunuň bilen baglylykda, bosgunlar, raýatlygy bolmadyk adamlar we migrantlar bilen bagly meseleleri çözmäge işjeň gatnaşar. Birleşen Milletler Guramasynyň Bosgunlar baradaky Baş komissarynyň müdirligi, Halkara migrasiýa guramasy, Halkara Gyzyň Haç komiteti we ynsanperwer ugurlarda hereket edýän beýleki abraýly guramalar bilen hyzmatdaşlygy dowam etdirer.

Hormatly maslahata gatnaşyjylar!

Gadyrly myhmanlar!

Sizi «Bitarap Türkmenistanyň daşary syýasaty: parahatçylygyň we ösüşiň hatyrasyna hyzmatdaşlyk» atly halkara maslahatynyň öz işine başlamagy hem-de Türkmenistanyň diplomatik işgärleriniň güni bilen ýene-de bir gezek tüýs ýürekden gutlaýaryn!

Size berk jan saglyk, uzak ömür, asuda we abadan durmuş arzuw edýärim!



**Türkmenistanyň Birleşen Milletler Guramasyna agza
bolmagynyň 25 ýyllygy mynasybetli geçirilýän
«Türkmenistan — BMG: Parahatçylygyň we
howpsuzlygyň hatyrasyna birek-biregi
hormatlamak ýörelgelerine esaslanýan strategik
hyzmatdaşlyk» atly dabaraly mejlise gatnaşyjylara
(Aşgabat şäheri, 2017-nji ýylyň 2-nji marty)**

Hormatly dabaraly mejlise gatnaşyjylar!

Sizi Garaşsyz we hemişelik Bitarap Türkmenistanyň Birleşen Milletler Guramasyna deňhukukly we doly derejeli agza bolmagynyň 25 ýyllygy we bu şanly sene mynasybetli dabaraly mejlisiň öz işine başlamagy bilen tüýs ýürekden gutlaýaryn.

Birleşen Milletler Guramasy bilen strategik esasyda ýakyn-dan we köpugurly hyzmatdaşlyk etmek Türkmenistanyň daşary syýasatynyň ileri tutulýan ugurlarynyň biri bolmagynda galýar. Birleşen Milletler Guramasy dünýäde iň iri we abraýly halkara gurama bolmak bilen, häzirki zaman halkara gatnaşyklary ulgamynyň esasy düzýär hem-de derwaýys meseleleriň syýasy-diplomatik ýollar we gepleşikler arkaly çözülmeginiň kepili bolup durýar.

Milletler Bileleşigi dünýäde parahatçylygy, howpsuzlygy we durnukly ösüşi üpjün etmekde, bu ugurdaky önünde goýlan uzak möhletli maksatlary bilelikde amala aşyrmakda ähli agza döwletleriň tagallalaryny birleşdiriji esas bolup hyzmat edýär. Bu aýratyn hem dünýäde syýasy deňagramlylygy saklamakda, bähbitleriň özara utgaşykly bolmagyny gazanmakda we olary bir ugra gönükdirmekde zerur bolan şertleri döretmekde bahasyna ýetip bolmajak ähmiýete eýedir.

1992-nji ýylyň 2-nji martynda Türkmenistan Birleşen Milletler Guramasyna doly ygtyýarly we deňhukukly agza bolmak bilen,





öz üstüne uly halkara jogapkärçiligi bolan borçlary hem aldy we olary gyşarnyksyz ýerine ýetirip gelýär.

Türkmenistanyň hemişelik Bitaraplyk halkara-hukuk ýagdaýynyň 1995-nji ýylda Birleşen Milletler Guramasynyň Baş Assambleýasynyň ýörite Rezolýusiýasynyň biragyzdan kabul edilmegi bilen ykrar edilmegi hem halkara gatnaşyklaryň we diplomatiýanyň dünýä taryhynda ilkinji tejribe boldy. Türkmenistanyň öz Garaşsyzlygynyň ilkinji günlerinden başlap alyp barýan oňyn bitaraplyk syýasatynyň Birleşen Milletler Guramasy tarapyndan şeýle ýokary derejede goldanylmagy halkara syýasatyň aýgytlaýjy ähmiýete eýe bolan täze mazmunly guralynyň döränligini aňlatdy. Bu taryhy wakanyň 20 ýyllyk şanly senesi bellenilip geçilen 2015-nji ýylyň 3-nji iýunynda Birleşen Milletler Guramasynyň Baş Assambleýasynyň Türkmenistanyň hemişelik Bitaraplygy baradaky ikinji Rezolýusiýasynyň biragyzdan kabul edilmegi hem munuň aýdyň subutnamasydyr.

Türkmenistanyň iş ýüzündäki amala aşyrylan daşary syýasy ädimleriniň giň halkara jemgyýetçiligiň hem bähbitlerine laýyk gelýändigini, ilkinji nobatda, Birleşen Milletler Guramasy bilen ýakyn özara arkalaşykly hereketlerde doly görünýär. Biziň döwletimiziň bu guramanyň ýolbaşçy düzümlerine, şol sanda birnäçe gezek Baş Assambleýanyň Başlygynyň orunbasarlygyna saýlanmagy munuň aýdyň şaýatnamasy bolup durýar. Häzirki wagtda Türkmenistanda Birleşen Milletler Guramasynyň ençeme ýöriteleşdirilen edaralarynyň, ýagny Ösüş maksatnamasynyň, Çagalar gaznasynyň, Bütindünýä saglygy goraýyş guramasynyň, Neşe serişdeleri we jenaýatçylyk boýunça müdiriýetiniň, Ilat gaznasynyň wekilhanalary hemişelik esasyda işleýär. Bu hyzmatdaşlygy maksatlaýyn esasyda amala aşyrmagyň çäklerinde biz Birleşen Milletler Guramasy bilen bilelikde dürli taslamalary we maksatnamalary durmuşa geçirýäris.



Türkmenistanyň başlangyjy esasynda Aşgabatda bu guramanyň Merkezi Aziýa üçin Öňüni alyş diplomatiýasy boýunça sebit merkeziniň açylmagy we onuň netijeli işlemegi bilen, sebitde howpsuzlyk we durnukly ösüş ugrundaky köptaraplaýyn hyzmatdaşlyk täze mazmuna eýe boldy. Öňüni alyş diplomatiýasynyň däp bolan usullarynyň mundan beýläk-de kämilleşdirilmegi bu ugurdaky netijeli gurallaryň işlenilip düzülmegi bilen utgaşmalydyr. Şu mynasybetli, Türkmenistan häzirki zamanyň çylşyrymly meseleleriniň, ilkinji nobatda, parahatçylykly ýollar bilen we syýasy-diplomatik serişdeler arkaly çözülmegine uly ýardam berýär. Munuň esasynda biz giň mazmunly howpsuzlygyň bitewüligi we bölünmezligi ýörelgesini goýýarys hem-de onuň iş ýüzünde amala aşyrylmagy ugrunda çykyş edýäris.

Şeýle çemeleşme Türkmenistanyň uzak bolmadyk taryhy döwürde gazanan parahatçylygy döredijilik tejribesinde hem öz beýanyny tapýar. Bu tejribeden ugur alyp we uzak geljege gönükdirilen ösüş maksatnamalaryny göz önünde tutmak bilen, Türkmenistan parahatçylygy gorap saklamak we howpsuzlygy üpjün etmek, häzirki zamanyň möhüm meseleleri boýunça giňişleýin gepleşikleri geçirmek, ykdysady hyzmatdaşlygyň netijeli ugurlaryny işläp taýýarlamak we iri sebit taslamalaryny amala aşyrmak, çuňňur medeni-ynsanperwer gatnaşyklary ösdürmek arkaly halkara derejede ileri tutulýan meseleleri çözmäge işjeň gatnaşýar.

Hususan-da, goňşy we dostlukly Owganystanda parahatçylykly durmuşy ýola goýmak, sebitiň suw-energetiki serişdelerinden ýerlikli peýdalanmak, ekologiýa we tebigaty goramak, durnukly ösüşe gönükdirilen energiýa üpjünçiligi we ulag-aragatnaşyk ulgamlaryny döretmek ýaly ugurlarda Türkmenistan anyk başlangyçlar bilen çykyş etdi we olary yzygiderli amala aşyrýar. Biziň döwletimiziň teklibi bilen Birleşen Milletler Guramasynyň Baş Assambleýasynyň energiýa serişdeleriniň dünýä bazarla-



ryna ygtybarly we durnukly iberilmegi baradaky, şeýle hem durnukly ulag meseleleri boýunça rezolýusiýalarynyň kabul edilmegi muňa aýdyň şaýatlyk edýär.

Birleşen Milletler Guramasy bilen strategik hyzmatdaşlygy mundan beýläk-de ösdürmek Türkmenistanyň daşary syýasatynyň esasy ugry bolup durýar. Munuň şeýledigi şu ýylyň 18-nji fewralynda kabul edilen «Bitarap Türkmenistanyň daşary syýasat ugrunyň 2017–2023-nji ýyllar üçin Konsepsiýasynda» hem özüniň anyk beýanyyny tapýar. Bu strategik häsiýetli resminama biziň döwletimiziň orta möhlet üçin halkara işiniň mazmunyny we ileri tutulýan ugurlaryny kesgitleýär. Şunuň bilen baglylykda, dünýä hem-de sebit ösüşiniň täze şertlerinde amala aşyrmaly zerur daşary syýasy çäreleriniň esasy ugurlaryny hem-de çemeleşmelerini aýdyň beýan edýär.

Hormatly dabaraly mejlise gatnaşyjylar!

Gadyrly dostlar!

Sizi Türkmenistanyň Birleşen Milletler Guramasyna agza bolmagynyň 25 ýyllygy mynasybetli hem-de bu senä bagyşlanan dabaraly mejlisiň öz işine başlamagy bilen ýene-de bir gezek tüýs ýürekden gutlaýaryn.

Gün tertibinde duran meseleler boýunça pikir alyşmalaryň dowamynda öňe sürjek teklipleriňiziň parahatçylygyň we howpsuzlygyň, abadançylygyň hem-de durnukly ösüşiň hatyrasyna gönükdirilen netijeli hyzmatdaşlygy täze mazmun bilen baýlaşdyrmaga we hil taýdan ýokary derejä götermäge mynasyp goşant goşjakdygyna berk ynanyaryn.

Size berk jan saglyk, uzak ömür, asuda we abadan durmuş arzuw edýärim.



Ulag we logistika boýunça halkara maslahata gatnaşyjylara

(Aşgabat şäheri, 2017-nji ýylyň 4-nji maýy)

Hormatly maslahata gatnaşyjylar!

Gadyrly myhmanlar!

Sizi «Awaza» milli syýahatçylyk zolagynda geçirilýän ulag we logistika boýunça halkara maslahatyň öz işine başlamagy bilen tüýs ýürekden gutlaýaryn!

Siziň bilşiňiz ýaly, 2016-njy ýylyň noýabrynda Birleşen Milletler Guramasy tarapyndan Aşgabat şäherinde Durnukly ulag ulgamy boýunça I ählumumy maslahat geçirildi. Bu maslahata gatnaşyjylar möhüm meseleleriň birnäçesi, hususan-da, ulag ulgamynda hyzmatdaşlygyň hukuk binýadyny döretmek, häzirki döwürde halkara ulag guramalary tarapyndan бүтін dünýäde halkara ulag geçelgelerini giňeltmek boýunça guramaçylyk we hukuk babatda amala aşyrylýan işler barada pikir alyşdylar.

Şeýle hem şol maslahatyň çäklerinde awiasiýa, awtomobil, demir ýol we deňiz ulaglarynyň häzirki ýagdaýy we ösüş mümkinçilikleri, esasy we kömekçi ulag üpjünçilik ulgamlaryna maýa goýumlaryny çekmek, ulaglar ulgamyna innowasiýalary ornaşdyrmak, daşky gurşawy goramak we howpsuzlyk bilen bagly meseleler ara alnyp maslahatlaşyldy. Bu işler Türkmenistanyň бүтін dünýäde uly gyzyklanma bildirilýän ulgam bolan ulag we logistika babatda dünýäniň öňdebaryjy döwletleriniň birine öwrülendigine şaýatlyk edýär.

Hormatly myhmanlar!

Eziz watandaşlar!

Häzirki döwürde ýurdumyzyň ulag düzüminiň binýadyny pugtalandyrmak we transmilli geçelgeler babatdaky taslamalary durmuşa geçirmek boýunça yzygiderli we möhüm ähmiýetli işler al-





nyp barylýar. 2016-njy ýylda Türkmenistanyň howa derwezesi – Aşgabatda bina edilen täze Halkara howa menzili ulanmaga berildi. Bu döwrebap howa menzili yklym we yklymara howa ýollarynda iri ulag merkezine öwrüler.

Häzirki döwürde Türkmenistan özüniň ulag-logistika hyzmatlaryny teklipl edip, dünýä bazaryna ynamly çykýar. Bu teklipler möhüm ähmiýete eýe bolup, uly islegden peýdalanýar. 2016-njy ýylyň başynda hereket edip başlan täze halkara gatnaw – Hytaý – Türkmenistan – Eýran ugry boýunça gatnaýan otly gatnawy hem bu aýdylanlary aýdyň tassyklaýar. Eziz Watanymyzda ulag ulgamynyň işini kämilleşdirmek we halkara ulag ulgamlaryna birikmek boýunça yzygiderli işler alnyp barylýar. Bu ugurda alnyp barylýan işlere halkara guramalar tarapyndan mynasyp baha berilýär.

Halkara maslahata gatnaşýan hormatly myhmanlar!

Gadyrly dostlar!

Türkmenistanyň ulag we logistika babatda dünýäde eýeleýän ornuna baha bermäge mümkinçilik döretjek «Awaza» milli syýahatçylyk zolagynda geçirilýän maslahat Birleşen Milletler Gura-









masynyň ählumumy durnukly ösüş boýunça 2030-njy ýyla çenli döwür üçin Maksatnamasynyň çäginde ulag ulgamynyň ösüşiniň geljegini kesgitlemäge ýardam berer diýip pikir edýärin.

Hazaryň türkmen kenarynda guralýan maslahatyň dünýä döwletleriniň halklarynyň arasyndaky gatnaşyklary has-da pugtalandyrmaga ýardam berjekdigine berk ynanýaryn.

Sizi ýene-de bir gezek Ulag we logistika boýunça halkara maslahatyň öz işine başlamagy bilen tüýs ýürekden gutlaýaryn. Size berk jan saglyk, uzak ömür, ulag ulgamyny ösdürmek boýunça alyp barýan işleriňizde uly üstünlikleri arzuw edýärin!



Dünýä türkmenleriniň ynsanperwer birleşiginiň XX maslahatyna gatnaşyjylara

(Aşgabat şäheri, 2017-nji ýylyň 16-njy maýy)

Dünýä türkmenleriniň ynsanperwer birleşiginiň hormatly agzalary! Gadyrly doganlarymyz!

Sizi Garaşsyz Watanymyzda giňden we dabaraly bellän Türkmenistanyň Konstitusiasynyň kabul edilen gününüň we Magtymguly Pyragynyň şygryýet baýramçylygynyň oň ýanynda Dünýä türkmenleriniň ynsanperwer birleşiginiň XX maslahatynyň öz işine başlamagy bilen tüýs ýürekden gutlaýaryn. Dünýä türkmenleriniň doganlyk gatnaşyklarynyň mundan beýläk-de pugtalandyrylmagyna ýardam berjek bu maslahatyň ýokary derejede, guramaçylykly ýagdaýda, örän netijeli geçiriljekdigine, Türkmenistanyň Konstitusiasynyň döredilmeginiň 25 ýyllygyna we Magtymguly Pyragynyň şygryýet baýramçylygyna bagyşlanan dabaralaryň bolsa siziň ata Watanymyza bolan beýik söýgiňizi has-da artdyrjakdygyna berk ynanýaryn.

Mundan ýigirmi bäş ýyl ozal – 1992-nji ýylyň 18-nji maýynda mähriban halkymyzyň, şeýle hem dünýä türkmenleriniň wekilleriniň işjeň gatnaşmagynda garaşsyz, özygtyýarly, özbaşdak, erkin ösüş ýoluny saýlap alan Watanymyzyň Esasy Kanuny – Türkmenistanyň Konstitusiasy kabul edildi. Garaşsyz Watanymyzyň Esasy Kanuny döwletimiziň syýasy, ykdysady, medeni, hukuk binýadynyň pugtalandyrylmagynda, durmuş-ykdysady, hukuk özgertmelerimiziň üstünlikli durmuşa geçirilmeginde, dünýäniň dürli ýurtlarynda ýaşaýan watandaşlarymyz bilen köptaraply gatnaşyklaryň giňeldilmeginde möhüm orny eýeleýär.

Berkarar döwletimiziň bagtyýarlyk döwründe biz, Garaşsyzlygymyzyň, Bitaraplygymyzyň we Konstitusiamyzyň belent



maksatlaryndan hem-de ynsanperwer ýörelgelerinden ugur alyp, mähriban halkymyzyň zähmeti netijesinde Watanymyzyň ykdysady kuwwatyny has-da artdyrmaga, halkymyzyň ýaşaýyş-durmuş derejesini yzygiderli ýokarlandyrmaga aýratyn ähmiýet berýäris. Birleşen Milletler Guramasynyň Baş Assambleýasynyň degişli Rezolýusiýalary bilen iki gezek ykrar edilen hem-de Konstitusiýamyzda berkidilen oňyn Bitaraplyk ýörelgelerimize berk eýerip, dünýä bileleşiginiň bähbitlerine, ählumumy parahatçylygyň, howpsuzlygyň we abadançylygyň maksatlaryna doly laýyk gelýän hoşniýetlilik, dostluk we giň halkara hyzmatdaşlyk syýasatymyzy gyşarnyksyz alyp bararys.

Garaşsyz, Bitarap Watanymyz bu gün syýasy, ykdysady, medeni-ynsanperwer ugurlarda ynamly ösýän döwletleriň biri hökmünde ykrar edilip, sagdynlygyň, ruhubelentligiň we dostlugyň ýurduna öwrüldi. 2017-nji ýylyň sentýabr aýynda geçiriljek Ýapyk binalarda we söweş sungaty boýunça V Aziýa oýunlary sport merkezi hökmünde Türkmenistanyň paýtagty Aşgabat şäheriniň halkara abraýyny, şan-şöhratyny Ýer ýüzüne has-da giňden ýaýar. Eziz Watanymyzyň halkara giňişlikdäki abraýyny yzygiderli berkidýän we artdyrýan syýasy, ykdysady, medeni ähmiýetli taryhy wakalar biziň mähriban halkymyzda, şol sanda dünýäniň çar künjünde ýaşaýan eziz doganlarymyzda çäksiz buýsanç duýgularyny döredýär.

Eziz doganlar!

Watansöýüjilik, dostluk, ynsanperwerlik biziň halkymyza gadymy döwürlerden bäri mahsus bolan özboluşly aýratynlyklardyr. Bu asyly ýörelgämizi mynasyp dowam etdirip, biz milletimizi jebisleşdirmäge, dünýä türkmenleri bilen köpugurly gatnaşyklarymyzy giňeltmäge, ýurdumyzyň halkara syýasy, durmuş-ykdysady, medeni giňişlikdäki ornuny ýokarlandyrmaga döwlet syýasatynyň möhüm ugurlarynyň biri hökmünde aýratyn ähmiýet berýäris. Dünýä türkmenleri bilen doganlyk gatnaşkla-



rymyzy has-da giňeldýäris, eziz doganlarymyzyň Garaşsyz, Bitarap Watanymyza erkin gelip-gitmegi, ýurdumyzda işlemegi we okamagy üçin, olara ähli zerur goldawy bereris.

Biziň hoşniýetli bitaraplyk syýasatymyzy, parahatçylyk, dostluk, ynsanperwerlik ýörelgelerimizi dabaralandyrmak, başymyzyň täjine deňeýän eziz Watanymyzyň beýik ösüşlerini dünýä ýaýmak, ykdysady, medeni, ylym, bilim, saglygy goraýyş, syýahatçylyk, sport, telekeçilik we beýleki ugurlar boýunça doganlyk gatnaşyklarymyzy ösdürmek, milli baýlygymyz bolan maddy we ruhy mirasymyzy öwrenmek, wagyz etmek babatynda Dünýä türkmenleriniň ynsanperwer birleşigi uly işleri alyp barýar. Abraýly halkara ynsanperwer guramalaryň birine öwrülen Dünýä türkmenleriniň ynsanperwer birleşiginiň Russiýada, Amerikanyň Birleşen Ştatlarynda, Beýik Britaniýada, Hytaýda, Germaniýada, Fransiýada, Ukrainada, Belarusda, Türkiýede, Özbekistanda, Gazagystanda, Gyrgyzystanda, Täjigistanda, Hindistanda, Eýranda, Owganystanda, Pakistanda, Birleşen Arap Emirliklerinde, Saud Arabystany Patyşalygynda hereket edýän bölümleriniň adamzadyň döreýiş döwründen tä biziň günlerimize çenli eýýamlary aşyp, heňňamlary hem-de döwürleri geçip gelen gadymy medeniýetimizi, maddy we ruhy gymmatlyklarymyzy giňden wagyz etmek, dünýä halklaryny milli medeniýetimiz bilen tanyşdyrmak, şeýle hem dürli medeniýetler bilen halkymyzy tanyşdyrmak ugrundaky alyp barýan işleriniň hem-de edýän tagallalarynyň Garaşsyz Watanymyzyň şan-şöhratyny dünýä ýaýmaga, milletimizi has-da jebisleşdirmäge ýardam berýändigini aýratyn guwandyrýar.

Watan milletimiziň beýik mukaddesligidir. Kalbymyzyň aýdymy, dillerimiziň senasy bolan eziz Watanymyza hyzmat etmek, dogan-garyndaşlar bilen süýjülikli gatnaşmak, birek-birege sarpa goýmak müňýyllyklardan gözbaş alýan ýörelgelerimizdir. Dünýäniň çar künjünde ýaşaýan doganlarymyzyň parahatçy-



lygy, howpsuzlygy we halkara hyzmatdaşlygy pugtalandyrmak ugrundaky başlangyçlarymyzy hemişe goldajakdyklaryna, Watan mukaddesligini hemişe belende galdyrjakdyklaryna hem-de ähli tagallalaryny beýik maksatlara bagyş etjekdiklerine berk ynanyryn.

Dünýä türkmenleriniň ynsanperwer

birleşiginiň hormatly agzalary!

Gadyrly doganlarymyz!

Sizi Sagdynlygyň we ruhobelentligiň ýylynyň şanly wakasy – Dünýä türkmenleriniň ynsanperwer birleşiginiň XX maslahatynyň öz işine başlamagy bilen ýene-de bir gezek tüýs ýürekden gutlaýaryn. Size berk jan saglyk, abadan we bagtyýar durmuş, berkarar Watanymyzyň şan-şöhratyny mundan beýläk-de belende götermek, doganlyk gatnaşyklarymyzy pugtalandyrmak ugrunda alyp barýan asyly işleriňizde uly üstünlikleri arzuw edýärim.



**V Aziýa oýunlarynyň başlanmagyna 100 gün
galmagy mynasybetli «Aziada dünýä metbugatynda»
atly halkara media forumyna gatnaşyjylara
(Aşgabat şäheri, 2017-nji ýylyň 10-njy iýuny)**

***Hormatly halkara maslahata gatnaşyjylar!
Gadyrly myhmanlar!***

Sizi Türkmenistanyň paýtagty ak mermerli Aşgabat şäherinde şu ýylyň altyn güýzünde geçiriljek Ýapyk binalarda we söweş sungaty boýunça V Aziýa oýunlaryna 100 gün galmagy mynasybetli «Aziada dünýä metbugatynda» atly halkara media forumynyň öz işine başlamagy bilen tüýs ýürekden mähirli gutlaýaryn! Türkmenistan bilen dünýä döwletleriniň arasyndaky syýasy, ykdysady, medeni ugurlar we habar beriş serişdeleri boýunça dost-doganlyk gatnaşyklarynyň, hoşmeýilli, ysnyşykly, netijeli ikitaraplaýyn hem-de köptaraplaýyn hyzmatdaşlygyň has-da pugtalanmagyny we barha rowaçlanmagyny arzuw edýärim!

***Hormatly myhmanlar we
maslahata gatnaşyjylar!***

Biz Türkmenistanda şu ýyly «Sagdynlygyň we ruhubelentligiň ýyly» diýip yglan etdik. Bedew bady bilen aýgytly ösüşlere eýe bolýan Berkarar döwletimiziň bagtyýarlyk döwründe «Sagdyn bedende — sagdyn ruh» ýörelgesinden ugur alnyp, halk bähbitli sahawatly işler durmuşa ornaşdyrylýar. Çünki sagdyn jemgyýet Watan binýadynyň baş daýanjydyr. Sagdyn ruh halklaryň belent ykbaly, adamzadyň bagtyýar geljeginiň ak ýoludyr. Şoňa görä-de ýurdumyzda sagdyn durmuş ýörelgelerini ornaşdyrmakda, sagdyn jemgyýetimizi berkitmekde netijeli işleri alyp barylýs.

Diýarymyzyň ähli künjeklerinde döwrebap bedenterbiýe we sport toplumlarynyň gurlup ulanmaga berilmegi, ýurdumyzda





sportuň futbol, woleýbol, basketbol, hokkeý, welosiped ýaly görnüşleri boýunça ýaryşlaryň yzygiderli geçirilmegi, ussat türgenlerimiziň halkara ýaryşlaryna gatnaşmagyna giň mümkinçilikleriň döredilmegi bu aýdylanlara aýdyň şaýatlyk edýär.

Biz gözel paýtagtymyzda gurulýan her bir desganyň öz-boluşly binagärligine uly ähmiýet berýäris. Şu ýylyň 17–27-nji sentýabry aralygynda Ýapyk binalarda we söweş sungaty boýunça V Aziýa oýunlaryny geçirmek üçin döwrebap Olimpiýa şäherjigi guruldy, bu şäherjikke sportuň 21 görnüşini boýunça ýaryşlar dünýä ülnülerine laýyk gelýän sport desgalarynda geçiriler. Sport oýunlaryny alyp görkezmek we giňden dünýä ýaýmak üçin Olimpiýa şäherjiginde metbugat merkezi we her bir binada metbugat wekilleri üçin niýetlenen desgalar hem-de halkara teleýaýlymyna alyp beriş merkezi guruldy. Siz Olimpiýa oýunlarynyň geçýän döwründe bu desgalary giňden peýdalanyň, sport oýunlarynyň geçirilişi baradaky maglumatlary gyzgyny bilen dünýä halklaryna ýetirersiňiz diýip umyt edýärim.

Şeýle hem, Aşgabatda geçiriljek Ýapyk binalarda we söweş sungaty boýunça V Aziýa oýunlaryna Aziýanyň we Okeaniýanyň jemi 64 döwletinden türgenler gatnaşar. Biz bu oýunlara türkmen milli göreşi we konkur boýunça ýaryşlaryň goşulmagyny teklip etdik. Aziýanyň Olimpiýa Geňeşi biziň bu teklibimizi goldady. Elbetde, bu ýaryşlaryň geçirilýän döwründe dünýäniň ähli künjeklerinden metbugat wekilleriniň uly toparynyň geljigidine ynanýarys.

Hormatly metbugat wekilleri!

Biz bu gün «Gadymy Mary topragyna hoş geldiňiz!» diýip, sizi garşylaýarys. Siz Türkmenistanda bolýan döwrüňizde ýurdumyzyň ýeten üstünlikleri, sporty ösdürmekde alyp barýan işlerimiz bilen giňden tanşyp bilersiňiz. Size V Aziýa oýunlaryna 100 gün galmagy mynasybetli «Aziada dünýä metbugatynda» atly media forumyna gatnaşyp, Türkmenistanda bu oýunlary







guramaçylykly we ýokary derejede geçirmek boýunça alnyp barylýan işleri mahabat etmekde rowaçlygy arzuw edýäriň!

Biz: «Sport – ruhubelentlik! Sport – sagdynlyk!» diýen kadarlardan ugur almak bilen, türkmen sportuny dünýä sporty bilen sazlaşykly ösdürmek ugrunda ähli zerur bolan işleri geçirýäris. Ýurdumyzda milli hem-de dünýä sporty bilen tanyşdyrýan ýörite neşirler we teleýaýlym bar.

V Aziýa oýunlarynyň geçirilýän döwründe her bir türgeniň, tälimçiniň, žurnalistiň ýa-da ýurdumyza gelen myhmanyň uly alada bilen gurşalyp alynjakdygyna berk ynanýaryn. Munuň üçin bizde ähli şertler we mümkinçilikler döredildi. Dünýäniň dürli ýurtlaryndan bolan, gazet-žurnallarda we Internet sahypalarynda sport durmuşyndan gyzykly makalalary ýazýan, teleýaýlymlarda beýan edýän metbugat wekilleriniň bu halkara ýaryşyny ýokary derejede mahabatlandyryp görkezmekde we dünýä ýaýmakda öz işjeňligini görkezjekdiklerine ynanýaryn.

Hormatly halkara maslahata gatnaşyjylar!

Eziz myhmanlar!

Sizi Mary şäherinde geçirilýän V Aziýa oýunlaryna 100 gün galmagy mynasybetli «Aziada dünýä metbugatynda» atly halkara media forumynyň öz işine başlamagy bilen ýene-de bir gezek tüýs ýürekden gutlaýaryn!

Maslahatyň işine uly üstünlikleri arzuw edýäriň!



**«Araly halas etmegiň Halkara gaznasynyň Merkezi Aziýa sebitinde hyzmatdaşlygy ösdürmekde ähmiýeti»
atly halkara maslahata gatnaşyjylara
(Aşgabat şäheri, 2017-nji ýylyň 19-njy iýuny)**

Hormatly halkara maslahata gatnaşyjylar!

Hormatly myhmanlar!

Sizi ýurdumyzda Araly halas etmegiň Halkara gaznasynda Türkmenistanyň başlyklyk etmegi mynasybetli Berkarar döwletimiziň bagtyýarlyk döwrüniň Sagdynlygyň we ruhubelentligiň ýylynda «Araly halas etmegiň Halkara gaznasynyň Merkezi Aziýa sebitinde hyzmatdaşlygy ösdürmekde ähmiýeti» atly halkara maslahatyň geçirilmegi bilen tüýs ýürekden gutlaýaryn.

Ýurdumyzda alnyp barylýan döwlet ekologiýa syýasaty jemgyýetiň ösüşini tebigy gurşawyň ösüşi bilen sazlaşdyrmaga we ekologiýa taýdan arassa daşky gurşawy döretmäge gönükdirilendir.

Türkmenistan daşky gurşawy goramak, ekologiýa abadançylygyny üpjün etmek we suw serişdelerini netijeli peýdalanmak boýunça oýlanyşykly daşary we içeri syýasaty alyp barýar. Bu ugurda Birleşen Milletler Guramasynyň Ösüş maksatnamasy, Daşky gurşaw boýunça maksatnamasy, Ýewropa boýunça Ykdysady komissiýasy, Bütindünýä ekologiýa gaznasy, Araly halas etmegiň Halkara gaznasy, Merkezi Aziýanyň Sebitleýin ekologiýa merkezi hem-de Germaniýanyň halkara hyzmatdaşlyk jemgyýeti ýaly abraýly halkara we jemgyýetçilik guramalary bilen netijeli hyzmatdaşlyk edip gelýär.

Biziň ýurdumyz ekologiýa meseleleri boýunça Birleşen Milletler Guramasy tarapyndan tassyклanan sebit we halkara de-rejesinde hereket edýän konwensiýalara, şertnamalara hem-de maksatnamalara ekologiýa meselelerini çözmäge gönükdirilen





ählumumy ylalaşyklar hökmünde garaýar. Häzirki döwürde Garaşsyz döwletimiz daşky gurşawy goramak we ekologiýa abadançylygyny üpjün etmek meselelerini halkara derejede çözmäge işjeň gatnaşýar. Bu ugurda ýakyn we uzak geljekde ýerine ýetirilmeli möhüm işleri göz önünde tutýan birnäçe konwensiýalaryň agzasy bolup durýar. Şol konwensiýalardan gelip çykýan borçnamalaryny üstünlikli ýerine ýetirmek boýunça netijeli işleri alyp barýar.

Türkmenistan Merkezi Aziýa ýurtlary bilen bilelikde ekologiýa meseleleriniň ähli ugurlary, esasan hem howanyň üýtgemegi bilen bagly meseleler boýunça netijeli işleri alyp barýar. Şoňa laýyklykda, Aral deňzi bilen baglanyşykly ýüze çykan ekologiýa ýagdaýyny gowulandyrmak üçin Merkezi Aziýa ýurtlarynyň Döwlet Baştutanlarynyň çözüdü esasynda 1993-nji ýylda Araly halas etmegiň Halkara gaznasy döredildi. Araly halas etmegiň Halkara gaznasynyň Düzgünnamasyna laýyklykda,





Türkmenistan 2017–2019-njy ýyllar aralygynda bu Gaznada başlyklyk edýär.

Biziň döwletimiziň Araly halas etmegiň Halkara gaznasynda başlyklyk etmeginiň esasy maksatlary Aral deňzi sebitindäki ýurtlaryň durmuş-ykdysady we ekologiýa ýagdaýlaryny gowulandyrmakdan, sebitde suw serişdeleriniň rejeli peýdalanylmagyny hem-de daşky gurşawyň ýokary derejede goralmagyny üpjün etmekden ybaratdyr.

Hormatly halkara maslahata gatnaşyjylar!

Türkmenistan Araly halas etmegiň Halkara gaznasynda başlyklyk edýän döwlet hökmünde Gaznanyň halkara abraýynyň hemmetaraplaýyn we durnukly ýokarlanmagyna hem-de häzirki zamanyň ählumumy hadysalary babatda onuň ähmiýetiniň artmagyna ählitaraplaýyn ýardam bermek üçin ähli tagallalary eder.

Garaşsyz döwletimiz Merkezi Aziýa ýurtlary bilen bilelikde Aral deňziniň sebitindäki ýurtlara kömek bermek boýunça here-





ketleriň täze maksatnamasyny syýasy, guramaçylyk we hukuk wezipelerine aýratyn möhüm ähmiýet bermek bilen taýýarlamagy göz önünde tutýar. Bu bolsa, öz gezeginde, suw diplomatiýasy boýunça başlangyç tapgyrda göz önünde tutulan işleriň durmuşa geçirilmegine ýardam eder. Agzalýan maksatnamany amala aşyrmak bilen bagly Merkezi Aziýa döwletlerinde köptaraplaýyn maslahatlaryň we maksatnamalaýyn okuwlaryň geçirilmegi hem göz önünde tutulýar.

Araly halas etmegiň Halkara gaznasy boýunça utgaşdyryjy wezipeleriň Türkmenistan tarapyndan üstünlikli durmuşa geçirilmegi sebitdäki ýurtlaryň Durnukly Ösüş Maksatlaryny gazanmak babatda sebitleýin we halkara syýasatyň meýilleşdirilmegine işjeň gatnaşmagyna ýardam eder.

Biz ýurdumyzda daşky gurşawy gorap saklamak, Aral deňziniň sebitiniň ekologiýa ýagdaýyny gowulandyrmak boýunça alnyp barylýan işlere mundan beýläk hem aýratyn üns bereris.





Hormatly halkara maslahata gatnaşyjylar!

Hormatly myhmanlar!

Siziň ähliňizi Araly halas etmegiň Halkara gaznasynda Türkmenistanyň başlyklyk etmegi mynasybetli ýurdumyzda «Araly halas etmegiň Halkara gaznasynyň Merkezi Aziýa sebitinde hyzmatdaşlygy ösdürmekde ähmiýeti» atly halkara maslahatyň öz işine başlamagy bilen ýene-de bir gezek tüýs ýürekden gutlaýaryn. Size berk jan saglyk, maşgala abadançylygyny, Aralýa-ka sebitiniň ekologiýa ýagdaýyny gowulandyrmak boýunça alyp barýan işleriňizde uly üstünlikler arzuw edýärim.



Garaşsyz, Bitarap Türkmenistanyň halkyna gutlagy

(Aşgabat şäheri, 2017-nji ýylyň 21-nji noýabry)

Eziz watandaşlar!

Mähriban halkym!

Sizi halkara ähmiýetli uly taryhy waka – Garaşsyz, hemişelik Bitarap Türkmenistanyň paýtagtynda Birleşen Milletler Guramasynyň Merkezi Aziýa üçin öňüni alyş diplomatiýasy boýunça sebit merkeziniň açylmagynyň 10 ýyllygy hem-de şanly sene mynasybetli bu guramanyň Baş Assambleýasynyň 17-nji noýabrda Türkmenistanyň başlangyjy bilen «Birleşen Milletler Guramasynyň Merkezi Aziýa üçin sebit merkeziniň orny» atly Rezolýusiýasynyň biragyздan kabul edilmegi bilen tüýs ýürekden gutlaýaryn.

Mälim bolşy ýaly, Türkmenistan Bitaraplyk hukuk ýagdaýy Birleşen Milletler Guramasynyň derejesinde iki gezek ykrar edilen dünýäde ýeke-täk döwletdir. Bu bolsa biziň üçin uly abraý we şol bir wagtyň özünde hem Milletler Bileleşiginiň öňünde uly jogapkärçilikdir. Biziň ýurdumyz Bitarap döwletiniň wezipesini abraý bilen ýerine ýetirýär. Munuň özi Garaşsyz döwletimize ägirt uly ynam we hormat getirýär.

2007-nji ýylyň dekabry aýynda Aşgabatda dabaraly ýagdaýda açylan Öňüni alyş diplomatiýasy boýunça sebit merkezi geçen döwrüň içinde sebitdäki ýurtlaryň arasynda hyzmatdaşlygy pugtalandyrmaga hem-de ýüze çykýan ähli meseleleri parahatçylykly we ylalaşykly çözmek boýunça netijeli gatnaşyklary ýola goýmaga ýardam berip geldi. Sebitiň ýurtlarynyň ählisiniň goldaw bermeginde bu merkeziň açylmagy Merkezi Aziýa ýurtlary bilen Birleşen Milletler Guramasynyň, beýleki abraýly halkara guramalaryň arasynda hyzmatdaşlyk etmek üçin zerur şertleri döretmekde dünýä bileleşiginiň alyp barýan işleriniň ugrunyň birdigini ýene-de bir gezek tassyklady.





Häzirki wagtda Birleşen Milletler Guramasynyň parahatçylyk dörediji bu sebit merkezi Merkezi Aziýa ýurtlarynda durnukly ösüşiň bähbidine gyzyklanma bildirilýän we oňyn gepleşikler üçin möhüm ähmiýete eýe boldy. Merkezi Aziýanyň ähli ýurtlarynyň wekilleriniň gatnaşmagynda bu merkeziň çäklerinde yzygiderli geçirilýän maslahatlar we duşuşyklar umumy meselelere ünsi jemlemäge mümkinçilik berdi.

Şol möhüm meseleleriň hatarynda dünýäde howpsuzlygy hem-de durnuklylygy üpjün etmekde anyk netijeleri gazanmak babatda gural hökmünde öňüni alyş diplomatiýasy, serhetýaka suw-energetika serişdelerini dolandyrmak, serhetýaka jenaýatçylyga we neşe serişdeleriniň bikanun dolanyşygyna garşy göreşmek, goňşy Owganystandaky ýagdaý bilen baglanyşykly meseleler bar.

Şunuň bilen bir hatarda, «Birleşen Milletler Guramasynyň Merkezi Aziýa üçin sebit merkeziniň orny» atly Rezolýusiýanyň bu guramanyň Baş Assambleýasynyň 72-nji mejlisiniň 55-nji maslahatynda agza ýurtlaryň ählisi tarapyndan biragyzdan ka-



bul edilmegi hem-de dünýäniň ähli yklymlaryna wekilçilik edýän 57 döwletiň bu resminamany dörediji hökmünde çykyş etmegi Bitarap döwletimiziň parahatçylyk söýüji syýasatynyň dünýä bileleşigi tarapyndan ykrar edilýändigini ýene-de bir gezek aýdyň görkezýär.

Mümkinçilikden peýdalanyň, şu möhüm resminamany taýýarlamakda we kabul etmekde Türkmenistany işjeň goldandyklary üçin, Birleşen Milletler Guramasyna agza döwletleriň ählisine türkmen halkynyň adyndan tüýs ýürekden minnetdarlyk bildirýärin.

Eziz watandaşlar!

Birleşen Milletler Guramasy bilen strategik esasyda ýakyndan we köpugurly hyzmatdaşlyk etmek indi 25 ýyl bäri bu guramanyň düzüminde bolan Garaşsyz döwletimiziň daşary syýasatynyň ileri tutulýan ugurlarynyň biri bolmagynda galýar. Bu gurama dünýäde iň iri we abraýly halkara gurama bolmak bilen, häzirki zaman halkara gatnaşyklary ulgamynyň esasyňy düzýär hem-de



derwaýys meseleleriň syýasy-diplomatik ýollar we gepleşikler arkaly çözülmeginiň kepili bolup durýar.

Milletler Bileleşigi dünýäde parahatçylygy, howpsuzlygy we durnukly ösüşi üpjün etmekde, bu ugurda öňde goýlan uzak möhletli maksatlary bilelikde amala aşyrmakda ähli agza döwletleriň tagallalaryny birleşdiriji gural bolup hyzmat edýär. Bu, aýratyn hem dünýäde syýasy deňagramlylygy saklamakda, bähbitleriň özara utgaşykly bolmagyny gazanmakda we olary bir ugra gönükdirmekde zerur bolan şertleri döretmekde bahasyna ýetip bolmajak ähmiýete eýedir.

Mähriban halkym!

Biziň öňümüzde goýan esasy maksadymyz halkara borçnamalarymyza hem-de halkara hukugyň ýörelgelerine berk we gyşarnyksyz eýerip, ýurdumyzyň geosyýasy hem-de geoykdysady mümkinçiliklerini parahat durmuşyň we döredijilikli ösüşiň hatyrasyna durmuşa geçirmekden ybaratdyr. Şundan ugur alyp, biz Birleşen Milletler Guramasy bilen bir hatarda beýleki abraýly hal-



kara guramalar we dünýä ýurtlary bilen syýasatda, ykdysadyýetde, medeniýetde gatnaşyklarymyzy pugtalandyrmaga we giňeltmäge aýratyn ähmiýet berýäris.

Şoňa görä-de Garaşsyz döwletimiziň halkara söwda-ykdysady gatnaşyklaryny ösdürmek, howanyň üýtgemegi netijesinde ekologiýa howpsuzlygyny üpjün etmek bilen bagly tekliplerimiz, daşky gurşawy goramak, energetika howpsuzlygyny üpjün etmek, halkara ulag geçelgelerini döretmek ugrundaky başlangyçlarymyz dünýäde giň goldawa mynasyp bolýar.

Biz ykdysady, durmuş we beýleki ugurlarda amala aşyrylýan bilelikdäki maksatnamalaryň hem-de taslamalaryň çäklerinde berýän goldawy, demokratik institutlarymyzy kemala getirmekde ýardamy üçin Birleşen Milletler Guramasyna minnetdarlyk bildirýäris.

Bitaraplyk we parahatçylyk. Bu düşüňjeler aýrylmaz baglanyşyklydyr.

Bitaraplyk içerki durnuklylyk, jemgyýetçilik ylalaşygy we ösüşi hökmünde halkymyzyň aňyna berk ornaşdy. Halkara gatnaşyklarda bolsa birek-biregi hormatlamak we deňhukukly döwletara hyzmatdaşlygyň, özara bähbitli gatnaşyklaryň nusgasy hökmünde kabul edildi.

Mähriban halkym!

Eziz watandaşlar!

Sizi Birleşen Milletler Guramasynyň Merkezi Aziýa üçin önüni alyş diplomatiýasy boýunça sebit merkeziniň açylmagynyň 10 ýyllyk ýubileýi hem-de bu şanly sene mynasybetli Birleşen Milletler Guramasynyň Baş Assambleýasynyň Rezolýusiýasynyň kabul edilmegi bilen ýene-de bir gezek tüýs ýürekden gutlaýaryn.

Goý, Garaşsyz, hemişelik Bitarap döwletimiziň Ýer ýüzünde parahatçylyk dörediji merkez hökmündäki abraýy, mertebesi we şan-şöhreti has-da beýgelsin!

Size berk jan saglyk, uzak ömür, egsilmez bagt hem-de maşgala abadançylygyny arzuw edýärim.



«Halkara gatnaşyklarda Bitaraplyk syýasaty we öňüni alyş diplomatiýasy: Türkmenistanyň tejribesi we onuň ähmiýeti» atly halkara maslahata gatnaşyjylara

(Aşgabat şäheri, 2017-nji ýylyň 11-nji dekabry)

Hormatly halkara maslahata gatnaşyjylar!

Gadyrly myhmanlar!

Sizi «Halkara gatnaşyklarda Bitaraplyk syýasaty we öňüni alyş diplomatiýasy: Türkmenistanyň tejribesi we onuň ähmiýeti» atly halkara maslahatyň işiniň başlanmagy, şeýle hem ýetip gelen Halkara Bitaraplyk güni bilen tüýs ýürekden mähirli gutlaýaryn.

Siziň wekilçilikli maslahatyňyzyň Milletler Bileleşigine agza döwletleriň ählisiniň sebitde hem-de dünýäde parahatçylygy we howpsuzlygy üpjün etmekde bitaraplygyň ähmiýetine ýokary baha bermek bilen, Türkmenistanyň halky bilen bilelikde halkara gatnaşyklarda bitaraplyk syýasatynyň dabaralanmagynyň giňden bellenilýän günlerinde geçirilmegi çuňňur mana eýedir. Parahatçylyk söýüjilik ýörelgelerine ygrarly bolup, Bitaraplyk syýasatyna berk eýermegiň tarapdary bolmak bilen, Türkmenistan durnukly ösüşiň we öňe gitmegiň hatyrasyna milli, şeýle hem ählumumy bähbitlere laýyk gelýän oňyn hyzmatdaşlyga gönükdirilen daşary syýasatyny gyşarnyksyz alyp barýar.

Hormatly maslahata gatnaşyjylar!

Gadyrly dostlar!

Türkmenistanyň halkara giňişlikdäki daşary-syýasy üstünlikleri we netijeli hyzmatdaşlygy biziň ýurdumyzyň oňyn tejribesine, ilkinji nobatda, bitaraplyga we öňüni alyş diplomatiýasyna bolan gyzyklanmalaryň ýokarlanmagyna getirdi.

Garaşsyz döwletimiziň öňe sürýän halkara başlangyçlary biziň döredijilikli mümkinçiliklerimizi umumy bähbitleriň, giň we netijeli hyzmatdaşlygyň hatyrasyna Milletler Bileleşiginiň ähli agza-





lary bilen bilelikde ulanmaga bolan çemeleşmelerimizi görkezýär. Häzir ýurdumyzyň daşary syýasatda, halkara gatnaşyklaryň we diplomatiýanyň derwaýys meseleleri boýunça işjeň pikir alyşmalaryň, köptaraply duşuşyklaryň we maslahatlaryň geçirilýän ýerine öwrülendigi munuň aýdyň subutnamasydyr.

Şunuň bilen baglylykda, häzirki halkara maslahatyň gün tertibi bitaraplyk we öňüni alyş diplomatiýasynyň maksatlarynyň birigini görkezýär. Halkara syýasatda bitaraplyk ýörelgesi çylşyrymly meseleler çözülen-de syýasy-diplomatik çemeleşmeleri işläp taýýarlamakda hem-de durmuşa geçirmekde ygtybarly binýat we degerli gural bolup durýar. Bitaraplyk we öňüni alyş diplomatiýasy ylalaşdyryjy gepleşikler üçin zerur şertleri döretmek, häzirki zaman howplarynyň we töwekgelçilikleriniň öňüni almak maksady





bilen, doly derejede özara utgaşdyrylmagynda we baglanyşdyrylmagynda öz beýanyny tapýar.

Bitarap Türkmenistan Garaşsyzlyga eýe bolan ilkinji günlerinden başlap Birleşen Milletler Guramasy bilen ysnyşykly gatnaşyklary saklaýar. Aşgabatda 10 ýyl mundan ozal BMG-niň Merkezi Aziýa üçin öňüni alyş diplomatiýasy boýunça sebit merkeziniň açylmagy Türkmenistan bilen BMG-niň arasyndaky netijeli we oňyn hyzmatdaşlygyň mümkinçiliklerini has-da artdyrdy.

2017-nji ýylyň 17-nji noýabrynda BMG-niň Baş Assambleýasynyň 72-nji mejlisiniň 55-nji maslahatynda «BMG-niň Merkezi Aziýa üçin sebit merkeziniň orny» atly Rezolýusiýasynyň biraýydan kabul edilmegi dünýä jemgyýetçiligi tarapyndan häzirkizaman şertlerinde ähmiýeti has-da ýokarlanýan öňüni alyş dip-



lomatiýasynyň tejribesiniň netijeli we ylalaşdyryjy gural hökmünde hemmetaraplaýyn goldanýandygyny tassyklaýar. BMG-niň bu sebit düzüminiň işi Türkmenistanyň bitaraplygynyň kuwwatyny Milletler Bileleşiginiň syýasy we guramaçylyk serişdeleri bilen bilelikde peýdalanmak mümkinçilikleriniň uludygyna şaýatlyk edýändigini aýratyn bellemek zerurdyr.

Türkmenistanyň parahatçylygy dörediji güýji we Birleşen Milletler Guramasy bilen ysnyşykly hyzmatdaşlygynyň baý tejribesi öňüni alyş diplomatiýasynyň ýörelgelerini durmuşa geçirmek işinde düýpli esas bolup hyzmat edendigini tejribe görkezdi. Sebit merkezi görnüşinde döredilen bu düzüm Merkezi Aziýada parahatçylygy we howpsuzlygy berkitmek işine ýardam etmek bilen, gepleşikleri geçirmegiň netijeli gurallaryny ulanýar.

Hormatly maslahata gatnaşyjylar!

Türkmenistanyň parahatçylygy dörediji strategiýasynyň binýatlaýyn esasy hyzmatdaşlygyň bitewüligi we bölünmezligi baradaky taglymat düzýär. Şu nukdaýnazardan hem howpsuzlyk häzirki zaman dünýä ösüşiniň ugurlaryny kesgitleýän esasy şertlere esaslanan bitewi ulgam bolup görünýär. Geosyýasy manyda – parahatçylygy saklamak we durnuklylygy üpjün etmek işi parahatçylygy kepillendirmek, şeýle hem milli, sebit we ählumumy derejede ylalaşyk gazanmak arkaly amala aşyrylyp bilner.

Şunuň bilen baglylykda, Türkmenistan sebit gepleşiklerinde oňyn garaýyşlaryň agdyklyk etmegine hem-de parahatçylygy, howpsuzlygy we durnukly ösüşi üpjün etmäge gönükdirilen netijeli hyzmatdaşlygy ösdürmäge çalyşýar. Bu çemeleşme syýasy düzümden başga-da, ykdysady, energiýa, ekologiýa, azyk we ynsanperwer meseleleriniň çözgüdini hem öz içine alýar.

Biziň döwletimiz özara ylalaşylan çözgütleriň işlenip düzülmeginde we kabul edilmeginde, hususan-da, häzirki zaman wehimlerine we howplaryna garşy göreşde tagallalary birleşdirmek, parahatçylygy üpjün etmek we durmuş-ykdysady ýagdaýy di-



keltmek boýunça doganlyk Owganystana netijeli kömek bermek, suw-energiýa serişdelerini rejeli ulanmak, ekologiýa we daşky gurşawy gorumak meselelerini çözmek işine has işjeň gatnaşýar. Şu günki maslahatyň özara tejribe alyşmaga we halkara gatnaşyklar ulgamynda bitaraplygyň hem-de öňüni alyş diplomatiýasynyň nazary we amaly esaslaryny mundan beýläk hem baýlaşdyrmaga ýardam berjekdigine berk ynanýaryn.

Hormatly maslahata gatnaşyjylar!

Gadyrly dostlar!

Sizi «Halkara gatnaşyklarda Bitaraplyk syýasaty we öňüni alyş diplomatiýasy: Türkmenistanyň tejribesi we onuň ähmiýeti» atly halkara maslahatyň öz işine başlamagy hem-de Halkara Bitaraplyk günü bilen ýene-de bir gezek tüýs ýürekden gutlaýaryn!

Size berk jan saglyk, uzak ömür, bagtyýar we abadan durmuş arzuw edýärim!



Garaşsyz, hemişelik Bitarap Türkmenistanyň halkyna gutlagy

(Aşgabat şäheri, 2017-nji ýylyň 12-nji dekabry)

Mähriban halkym!

Eziz watandaşlar!

Sizi dünýä bileleşigi bilen bilelikde Garaşsyz, hemişelik Bitarap döwletimizde ilkinji gezek giňden bellenýän Halkara Bitaraplyk günü mynasybetli tüýs ýürekden gutlaýaryn. Bitaraplyk türkmen halkynyň, dünýä bileleşiginiň ynsanperwer maksatlaryny rowaçlandyrýar. Döwletleriň we halklaryň arasynda parahatçylygy, dostlugy hem-de hoşniýetli gatnaşyklary pugtalandyrýar.

Birleşen Milletler Guramasynyň Baş Assambleýasy tarapyndan iki gezek ykrar edilen hemişelik Bitaraplyk hukuk ýagdaýy berkarar döwletimiziň içeri we daşary syýasatynyň binýatlaýyn esasydyr. Ykdysadyýetimiziň okgunly ösüşini üpjün etmegiň we mähriban halkymyzyň ýaşaýyş-durmuş derejesini has-da ýokarlandyrmagyň möhüm şertleriniň biridir. Şoňa görä-de biz Berkarar döwletimiziň bagtyýarlyk döwründe «Döwlet adam üçindir!» diýen ýörelgämize laýyklykda, halk hojalygynyň ähli pudaklarynda we ulgamlarynda giň möçberli özgertmeleri üstünlikli amala aşyrýarys. Jemgyýetimizde agzybirliги we demokratik ýörelgeler pugtalandyrmak, mähriban halkymyzyň ýokary ýaşaýyş-durmuş derejesini üpjün etmek, häzirki zaman obadyr şäherçeleri, döwrebap senagat toplumlaryny döretmek bilen, döwletimiziň berkararlygyny has-da berkidýäris. Bitarap döwletimiziň degişli döwürler üçin Birleşen Milletler Guramasynyň Ylym we tehnika boýunça Komissiyasyna, Ilat we ösüş boýunça Komissiyasyna, şeýle hem Durmuş ösüşi boýunça Komissiyasyna saýlanmagy biziň durmuş-ykdysady syýasatymyzyň üstünlikli amala aşyrylýandygyny aýdyň tassyklaýar.





Türkmenistanyň Bitaraplygy halklary birleşdirýär, dostlukly gatnaşyklara täze ýollary açyp, özara bähbitli hyzmatdaşlygy ösdürýär. Biz döwrebap howa menzillerini, awtomobil we polat ýollary, ulag hem-de üstaşyr geçelgelerini gurmak arkaly asyrlaryň hem-de münýylyklaryň dowamynda kemala gelen parahatçylyk söýüjilik, dostluk ýörelgelerimizi dabaralandyryşyrs. Halkara Bitaraplyk gününüň öň ýanynda «Serhetabat – Turgundy» demir ýolunyň gurluşygyna badalga berilmegi biziň bu ugurdaky tagallalarymyzy бүтін dünýä äşgär edip, Garaşsyz döwletimiziň abraýyny has-da artdyran taryhy waka öwrüldi.

Eziz halkym!

Bitaraplyk parahatçylygyň we howpsuzlygyň, durnukly ösüşiň hem-de dostlukly hyzmatdaşlygyň aýdyň ýoludyr. Berkarar döwletimiz bu ugra ygrarly bolup, dünýä ýurtlary, halkara we sebit guramalary bilen asuda durmuşyň hem-de ylalaşygyň pugtalandyrylmagy üçin tagallalary birleşdirýär. Özara düşünişmäge hem-de ynanyşmaga esaslanýan gatnaşyklary ýola goýýar. Bitarap Türkmenistan dünýä ösüşiniň täze şertlerini, milli we umumadamzat bähbitlerini nazara alyp, Ýuwaş ummany we Aziýa sebitleri, Orta we Ýakyn Gündogar, Ýewropa hem-de Amerika ýurtlary, Birleşen Milletler Guramasy, Ýewropa Bileleşigi, Garaşsyz Döwletleriň Arkalaşygy, Şanhaý Hyzmatdaşlyk Guramasy, Ýewropada Howpsuzlyk we Hyzmatdaşlyk Guramasy, Goşulmazlyk Hereketi, Yslam Hyzmatdaşlyk Guramasy ýaly abraýly halkara guramalary bilen köpugurly hyzmatdaşlygy alyp barýar.

Şunuň bilen baglylykda, Garaşsyz döwletimiz syýasy, ykdysady, medeni, ylym-bilim, ulag, aragatnaşyk we energetika ýaly ugurlarda möhüm başlangyçlary öňe sürüp, iri taslamalaryň we maksatnamalaryň durmuşa geçirilmegine hem işjeň gatnaşýar. 2017-nji – Sagdynlygyň we ruhubelentligiň ýylynda biziň başlangyjymyz boýunça Birleşen Milletler Guramasynyň Baş Assam-



bleýasynyň ýörite Rezolýusiýasy esasynda 12-nji dekabır Halkara Bitaraplyk güni hökmünde ykrar edildi.

Berkarar döwletimiz bu Guramanyň Çagalar gaznasynyň Ýerine ýetiriji geňeşiniň hem-de Zenanlaryň hukuk ýagdaýy boýunça Komissiýasynyň agzalygyna saýlandy. «Aziada – 2017: Parahatçylygyň we ösüşiniň hatyrasyna halkara sport hyzmatdaşlygy» atly halkara sport kongresiniň jemleýji Jarnamasy Birleşen Milletler Guramasynyň Baş Assambleýasynyň resminamasy hökmünde ýaýradyldy. Şeýle hem V Aziýa oýunlarynyň geçirilýän günlerinde bu Guramanyň Adam hukuklary baradaky geňeşi tarapyndan biziň teklibimiz esasynda «Parahatçylygy we adam hukuklaryny berkitmekde Bosgunlaryň olimpiýa toparlarynyň goşýan uly goşandyny höweslendirmek hakyndaky» Jarnama kabul edildi.

Berkarar döwletimiziň bagtyýarlyk döwrüniň taryhyna altyn harplar bilen ýazylan bu şanly wakalar ýurdumyzyň hemişelik Bitaraplygynyň ähmiýetiniň barha ýokarlanýandygyna aýdyň şaýatlyk edýär. Geljekde hem içeri we daşary syýasatda hemişelik Bitaraplyk hukuk ýagdaýymyza, amatly geosyýasy we geoykdysady şertlerimize, ägirt uly serişde hem-de aň-bilim mümkinçiliklerimize daýanyp, biz, nesip bolsa, Garaşsyz, hemişelik Bitarap ýurdumyzy dünýäniň ösen döwletleriniň birine öwreris.

Mähriban halkym!

Eziz watandaşlar!

Sizi dünýä bileleşiginiň uly baýramy – Halkara Bitaraplyk güni bilen ýene-de bir gezek tüýs ýürekden gutlaýaryn.

Goý, Garaşsyz, hemişelik Bitarap Türkmenistanyň Ýer ýüzünde parahatçylyk dörediji merkez hökmündäki abraý-mertebeşi, şan-şöhraty mundan beýläk hem beýgelsin!

Size berk jan saglyk, uzak ömür, egsilmez bagt, maşgala abadançylygyny hem-de uly üstünlikleri arzuw edýärim.



**«Beýik Ýüpek ýolunyň diplomatiýasy: parahatçylygyň,
dostlugyň we hyzmatdaşlygyň dabaralanmagy»
atly halkara maslahata gatnaşyjylara
(Aşgabat şäheri, 2018-nji ýylyň 18-nji fewraly)**

***Hormatly maslahata gatnaşyjylar!
Gadyrly myhmanlar!***

Sizi «Beýik Ýüpek ýolunyň diplomatiýasy: parahatçylygyň, dostlugyň we hyzmatdaşlygyň dabaralanmagy» atly halkara maslahatyň öz işine başlamagy, şeýle hem Türkmenistanyň diplomatik işgärleriniň günü bilen tüýs ýürekden gutlaýaryn!

Özüniň hemişelik bitaraplyk ýörelgelerine eýerýän Türkmenistan halkara giňişlikde syýasy, söwda-ykdysady we medeni-ynsanperwer gatnaşyklary ösdürmäge uly goşant goşýar. Biziň döwletimiz dünýä taryhynyň aýrylmaz bölegi bolan Beýik Ýüpek ýolunyň mirasynyň täze münýýlygyň şertlerinde döredijilikli ulanylmagyna, ony parahatçylygyň we halkara hyzmatdaşlygyň bähbitlerine gönükdirmäge uly üns berýär.

Şu nukdaýnazardan, daşary syýasaty amala aşyrmagyň iş ýüzündäki tejribesiniň ylmy-amaly çemeleşmeler bilen baýlaşdyrylmagy, bu ugurda diplomatik gullukda zähmet çekýän hünärmenleriň işleriniň netijeli bolmagy uly ähmiýete eýedir.

Hormatly maslahata gatnaşyjylar!

Türkmenistanyň daşary syýasaty sebit we dünýä ösüşiniň häzirki zaman ýagdaýlaryny hasaba almak bilen, milli bähbitlerimize laýyklykda, toplumlaýyn we maksatlaýyn çäreleriň esasynda alnyp barylýar.

Bir ýyl mundan öň strategik ugurlary beýan edýän «Bitarap Türkmenistanyň daşary syýasat ugrunyň 2017 – 2023-nji ýyllar üçin Konsepsiýasynyň» kabul edilmegi hem munuň aýdyň subutnamasy bolup durýar.



Bu resminamada Bitarap döwletimiziň daşary syýasatynyň hem-de halkara işiniň 7 ýyl möhlet üçin kesgitlenen esasy wezipeleriniň we ileri tutulýan ugurlarynyň häzirki wagtda üstünlikli amala aşyrylýandygyny bellemek isleýäris.

Bitarap Türkmenistanyň daşary syýasatynyň ugurlary dünýä döwletleri bilen ikitaraplaýyn gatnaşyklary ösdürmek bilen bilelikde, halkara guramalary, ilkinji nobatda, Birleşen Milletler Guramasy bilen giňden we köptaraply hyzmatdaşlyk etmekde öz beýanyny tapýar. Biz dünýäde ýüze çykýan möhüm halkara meseleler çözülende Birleşen Milletler Guramasynyň hemmetaraplaýyn esasy gural bolup durýandygyny hemişe belleýäris we geljekde hem bu ýörelgä berk eýeriris.

Şöhratly we baý taryhymyzy, milli mirasymyzy çuňňur öwrenmek esasynda, biz: «Türkmenistan – Beýik Ýüpek ýolunyň ýüregi» diýip uly buýsanç bilen aýdyp bileris. Aziýa we Ýewropa yklymlarynyň özboluşly köprüsi bolmak bilen, Türkmenistan halkara derejede söwda-ykdysady gatnaşyklaryň ösmegine, halklaryň we medeniýetleriň ýakynlaşmagyna öz mynasyp goşandyny goşýar. Bu babatda ýurdumyzyň diplomatik gullugynyň işgärleriniň hem öz üstüne ýüklenen jogapkärli wezipeleri ýokary talaplara laýyklykda amala aşyrmagynyň wajypdygyny ýene-de bir gezek bellemek isleýäris.

Beýik Ýüpek ýolunyň täzeden döredilmegine öz mynasyp goşandyny goşýan Türkmenistan dünýä jemgyýetçiligi tarapyndan doly goldanylýan möhüm halkara başlangyçlar we taslamalar bilen çykyş edýär. Bu energiýa serişdelerini dünýä bazarlaryna ýetirmekde, yklymlary birleşdirýän transmilli ulag-üstaşyr geçelgeleriniň döredilmeginde, tebigaty hem-de daşky gurşawy goramakda, medeni we sport diplomatiýasyny netijeli amala aşyrmakda aýdyň görünýär.

Beýik Ýüpek ýolunyň täze keşbini emele getirýän halkara ulag-logistika ulgamynyň netijeliligini artdyrmak, daşary söw-







dany ösdürmek üçin diňe parahatçylyga, howpsuzlyga, hoşniýetli goňşuçylyga we özara bähbitli hyzmatdaşlyga esaslanýan gatnaşyklary giňeltmelidigine we ýola goýmalydygyna biz berk ynanyrys. Şonuň üçin biziň döwletimiz bu ugurda alnyp barylýan bilelikdäki tagallalara öz mynasyp goşandyny goşýar.

Beýik Ýüpek ýolunyň häzirki döwürde işjeň hereket etmeginde esasy orunlaryň biri biziň ýurdumyza degişlidir. Bu ýoluň her bir şahasy, şol sanda türkmen topragyndaky ýadygärlikleri ÝUNESKO-nyň Bütindünýä mirasynyň sanawyna girizilmäge mynasypdyr.

Siziň işjeň gatnaşmagyňyzda, şu günki geçirilýän halkara maslahatyň dowamynda bu meseleler babatynda, şeýle hem daşary syýasatyň beýleki derwaýys ugurlary boýunça gyzykly we netijeli pikir alyşmalaryň boljakdygyna men berk ynanyryn.

Hormatly maslahata gatnaşyjylar!

Gadyrly dostlar!

Sizi «Beýik Ýüpek ýolunyň diplomatiýasy: parahatçylygyň, dostlugyň we hyzmatdaşlygyň dabaralanmagy» atly halkara maslahatyň öz işine başlamagy hem-de Türkmenistanyň diplomatik işgärleriniň günü bilen ýene-de bir gezek tüýs ýürekden gutlaýaryn!

Size berk jan saglyk, uzak ömür, abadan we bagtyýar durmuş, bütin dünýäde dost-doganlyk gatnaşyklaryny ösdürmek ugrunda alyp barýan işleriňizde uly üstünlikleri arzuw edýärim.



Türkmen halkyna ÝÜZLENMESI

(Aşgabat şäheri, 2018-nji ýylyň 12-nji marty)

Eziz watandaşlar!

Biz ýurdumyzda 2018-nji ýyly «Türkmenistan – Beýik Ýüpek ýolunyň ýüregi» diýip yglan etdik. Bu ýyl ykdysady, durmuş ulgamlarynda we türkmen döwletiniň we jemgyýetiniň durmuşynyň beýleki möhüm ugurlarynda biziň kabul eden milli maksatnamalarymyzyň üstünlikli amala aşyrylan döwri bolar.

Biziň alyp barýan içeri we daşary syýasatymyzyň döretmek, hemmetaraplaýyn hyzmatdaşlyk etmek we açyklyk ýörelgelerine esaslanýandygyny bellemek isleýärim.

Biziň amala aşyran syýasatymyz milli döwletimiziň esaslaryny berkitmäge, Türkmenistanyň ykdysadyýetiniň ýokary depginler bilen ösmegini üpjün etmäge, mähriban halkymyzyň hal-ýagdaýyny ýokarlandyrmaga niýetlenendir. Şeýle hem ol ýurdumyzyň dünýäde abraýyny has-da berkitmäge, dürli döwletler we halkara guramalary bilen deňhukukly we özara bähbitli hyzmatdaşlygy giňeltmäge gönükdirilendir.

Türkmenistanyň häzirki döwürde ýokary halkara abraýa eýe bolan döwletdigini aýratyn bellemek isleýärim. Ýurdumyzyň başlangyjy boýunça sebit we bütindünýä ähmiýetli energetika hem-de ulag taslamalary üstünlikli amala aşyrylýar.

Ýurdumyzyň alyp barýan syýasaty Birleşen Milletler Guramasynda barha uly goldaw tapýar. Soňky ýyllarda türkmen döwletiniň energetika howpsuzlygy we durnukly ulag ulgamy babatda öňe süren Rezolýusiýalaryny BMG-niň Baş Assambleýasy biragyzdan kabul etdi.

Türkmenistanyň öz hyzmatdaşlary bilen bilelikde amala aşyran taslamalary giň gerimli söwda-ykdysady gatnaşyklary



ýola goýmagyň örän möhüm şerti bolup durýar. Bu taslamalar ählumumy parahatçylygy, durnuklylygy we howpsuzlygy berkitmäge oňaýly täsir edýär.

Bütin dünýäde bu taslamalaryň örän möhümdigine düşünmek bilen garalýar. Bu başlangyçlaryň dünýä bileleşiginde ýokary baha mynasyp bolýandygy we ykrar edilýändigini kanunlaýyk ýagdaýdyr.

Şunuň bilen baglylykda, Birleşen Milletler Guramasynyň Howpsuzlyk Geňeşiniň özüniň nobatdaky mejlisinde 2018-nji ýylyň 8-nji martynda Owganystanda halkara tagallalaryny goldamak barada Rezolýusiýany biragyzdan kabul edendigini şu gün buýsanç bilen belleýäris!

BMG-niň esasy edaralarynyň biri bolan Howpsuzlyk Geňeşiniň bu möhüm resminamasynda biziň ýurdumyzyň Owganystanyň durmuş-ykdysady üpjünçilik ulgamlaryny dikeltmek boýunça amala aşyrýan çärelerine aýratyn orun berilýär.

Hususan-da, Howpsuzlyk Geňeşi öňe sürilen başlangyçlaryň esasynda sebitde ykdysady hyzmatdaşlygy berkitmek boýunça mundan beýläk-de tagallalary etmegi goldady we ähli ýurtlary bu ugurda zerur işleri amala aşyrmaga tutanýerli çagyrdy.



Şol başlangyçlaryň hatarynda şeýle taslamalar:

Türkmenistan–Owganystan–Pakistan–Hindistan gaz geçirijisiniň taslamasy, Owganystan–Türkmenistan–Azerbaýjan–Gruziýa–Türkiýe («Lazurit») üstaşyr geçirij, söwda we ulag geçelgesi hakyndaky Ylalaşyk, Türkmenistandan Owganystana barýan demir ýoluň gurluşygynyň taslamasy ýaly başlangyçlar bar.

Mälim bolşy ýaly, biz 2015-nji ýylyň dekabry aýynda Türkmenistan–Owganystan–Pakistan–Hindistan gaz geçirijisiniň taslamasyny durmuşa geçirmäge girişdik. Ýaňy-ýakynda bolsa, bu gaz geçirijiniň owgan böleginiň gurluşygyna badalga berildi. Şol bir wagtda-da, Türkmenistan–Owganystan–Pakistan ugry boýunça elektrik geçiriji we optiki-süýümlü aragatnaşyk ulgamlaryny gurmak boýunça işlere başlandy.

Ýurdumyz ulag ulgamynda hem uly işleri alyp barýar. Biziň ýurdumyz owgan halkyna kömek hökmünde iki sany täze demir ýoly Kerki–Ymamnazar–Akina we Serhetabat–Turgundy demir ýollaryny gurup, ulanmaga berdi.

BMG-niň Howpsuzlyk Geňeşi şeýle giň gerimli işleri nazara alyp, öz kabul eden Rezolýusiýasynda ýokarda bellenen taslamalary we ylalaşyklary iş ýüzünde amala aşyrmak maksady bilen,



howpsuz şertleri üpjün etmäge we netijeli hyzmatdaşlyga ýardam bermäge gyzyklanma bildirýän taraplaryň ählisini tutanýerli çagyrdy.

Eziz watandaşlar!

BMG-niň Howpsuzlyk Geňeşiniň şu ýylyň 8-nji martynda kabul eden Rezolýusiýasy Türkmenistanyň saýlap alan, bitaraplyga esaslanýan daşary syýasat ugrunyň dogrudygynyň hem-de pugta esaslydygynyň ýene-de bir aýdyň tassyklanmasydyr!

Şeýle hem bu resminamanyň kabul edilmegi biziň alyp barýan daşary syýasatymyzyň ählumumy parahatçylygyň we durnukly ösüşiň maksatlaryna laýyk gelýändigini aýdyň görkezýär.

Bu Rezolýusiýa Merkezi Aziýada we oňa ýanaşyk sebitlerde giň gerimli halkara hyzmatdaşlygyny berkitmek işinde Türkmenistanyň bitiren hyzmatlarynyň ykrar edilmesi bolup durýar.

Howpsuzlyk Geňeşiniň kabul eden Rezolýusiýasy Birleşen Milletler Guramasynyň möhüm hyzmatdaşy hökmünde Türkmenistanyň ornuny berkidýär we abraýyny has-da ýokary göterýär.

Şol resminama bu örän iri halkara guramasy bilen bilelikdäki uzak möhletli meýilnamalary we özara hyzmatdaşlygyň strategiýalaryny ynamly amala aşyrmaga bize mümkinçilik berýär.

Hormatly watandaşlar!

Sizi bu ähmiýetli Rezolýusiýanyň kabul edilmegi bilen gutlaýaryn we hemmelere bagt hem-de gülläp ösüş arzuw edýärin.



«Bitarap Türkmenistanyň diplomatiýasy: taryhdan geljege» atly ylmy-amaly maslahata gatnaşyjylara

(Aşgabat şäheri, 2018-nji ýylyň 20-nji marty)

Hormatly maslahata gatnaşyjylar!

Gadyrly myhmanlar!

Sizi Türkmenistanyň Daşary işler ministrliginiň Halkara gatnaşyklary institutynyň döredilmeginiň 10 ýyllygy we bu şanly sene mynasybetli geçirilýän «Bitarap Türkmenistanyň diplomatiýasy: taryhdan geljege» atly ylmy-amaly maslahatyň öz işine başlamagy bilen tüýs ýürekden gutlaýaryn.

Garaşsyz Türkmenistan häzirki zaman halkara gatnaşyklary ulgamynda özüniň mynasyp we abraýly ornuny eýeleýär. Hemişelik Bitarap döwletimiz giň hyzmatdaşlygy işjeň ösdürýär. Aýdyň maksatlara we anyk ýörelgelere esaslanan daşary syýasaty alyp barmak bilen dünýä jemgyýetçiliginiň ileri tutýan maksatlaryna, ilkinji nobatda bolsa, ählumumy parahatçylygy, howpsuzlygy we durnukly ösüşi üpjün etmäge gönükdirilen derwaýys başlangyçlar bilen çykyş edýär.

Türkmenistan özüniň ählumumy ykrar edilen hemişelik bitaraplyk ýörelgelerine berk eýermek bilen Merkezi Aziýada we onuň çäklerinden daşarda döwlet aragatnaşyklaryny netijeli alyp barmanyň syýasy-diplomatik ýollaryna we çözümlerine aýratyn üns berýär. Şunuň bilen baglylykda, biziň döwletimiz jogapkärli, ygtybarly we açyklyga eýerýän hyzmatdaş hökmündäki abraýly derejesini iş ýüzündäki netijeli daşary-syýasy çäreler arkaly berkidýär. Bitarap döwletimiziň başlangyjy bilen Birleşen Milletler Guramasyň Baştassambleýasy tarapyndan kabul edilen Rezolýusiýalaryň uly toplумы hem munuň aýdyň mysaly bolup durýar.

Bu Rezolýusiýalar, ilkinji nobatda, sebitde parahatçylygy we howpsuzlygy berkitmek, energiýa serişdelerini üstaşyr geçirmek, ulag-aragatnaşyk ulgamlaryny ösdürmek ýaly tutuş adamzat üçin örän möhüm ugurlary öz içine alýar.





Durnukly Ösüş Maksatlarynda hemmetaraplaýyn, adalatly we ýokary hilli bilimi üpjün etmek meselesine aýratyn üns berilýär. Bu ugurda Türkmenistan Birleşen Milletler Guramasy we beýleki halkara düzümleri bilen netijeli hyzmatdaşlygy yzygiderli ösdürýär. Şoňa görä-de biz Birleşen Milletler Guramasynyň Ösüş Maksatnamasyna, bilim, ylym we medeniýet meseleleri boýunça guramasyna we Çağalar Gaznasyna esasy hyzmatdaşlarymyz hökmünde garaýarys.

Biziň döwletimiz özüniň giň mümkinçiliklerini we ägirt uly tebigy baýlyklaryny milli, sebit we ählumumy bähbitleriň hem-de durnukly ösüşiň hatyrasyna gönükdirmäge uly ähmiýet berýär, bu ugurdaky hyzmatdaşlygy ösdürmegi hemişe üns merkezinde saklaýar. Türkmenistan dünýäde gapma-garşylyklaryň parahatçylykly ýol bilen çözülmegi, energetika howpsuzlygyny üpjün etmek, ulag geçelgelerini döretmek, medeni-ynsanperwerlik hyzmatdaşlygyny has-da ösdürmek ýaly ileri tutulýan ugurlar boýunça ähli gyzyklanýan taraplar, ilkinji nobatda bolsa, Birleşen Milletler Guramasy bilen ýakyn aragatnaşyklary barha pugtalandyrýar we geljekde hem berkider.



Hormatly maslahata gatnaşyjylar!

Häzirki zaman şertlerinde halkara gatnaşyklary netijeli ösdürmek wezipesi hem diplomatik gullugyň işgärlerinden ýokary hünär ussatlygyny, çuňňur bilimi we başarnygy, hemmetaraplaýyn taýýarlygy talap edýär. Ýurdumyzyň diplomatik gullugynyň berk binýada esaslanmagy we mundan beýläk-de kämilleşmegi, bildirilýän ýokary talaplara laýyk bolmagy hem-de netijeli işlemegi biziň mydama üns merkezimizde durýar. Şunuň bilen baglylykda, milli diplomatiýamyzyň ýokary mekdebiniň mundan beýläk-de kämilleşmegi üçin döwlet derejesinde ähli zerur şertler döredilýär.

Halkara gatnaşyklary institutynyň uçurymlary bolan ýokary bilimli hünärmenler ýurdumyzyň döwlet edaralarynda, ilkinji nobatda, Türkmenistanyň Daşary işler ministrliginde, daşary ýurtlardaky diplomatik wekilhanalarynda we konsullyk edaralarynda zähmet çekýärler. Olar Watana hyzmat etmegiň, onuň bähbitlerini gormagyň oňat nusgasyny görkezýärler.

Daşary syýasatyň we diplomatiýanyň derwaýys meseleleri boýunça institutda ýola goýlan ylmy-barlag işleri gowy netije berýär. Ýokary okuw mekdebinde bu ugurdan okuw kitaplarynyň we monografiýalaryň uly toplумы neşir edildi. Häzirki döwürde bu iş üstünlikli dowam edýär. Institutyň professor-mugallymlarynyň geçen döwürde toplanan baý tejribäni ýerlikli ulanmak bilen, şeýle hem «Bitarap Türkmenistanyň daşary syýasat ugrunyň 2017–2023-nji ýyllar üçin Konsepsiýasyny» durmuşa geçirmegiň çäklerinde mundan beýläk-de öňde duran wezipeleri talabalaýyk berjaý etjekdigine berk ynanýaryn.

Hormatly maslahata gatnaşyjylar!

Gadyrly myhmanlar!

Sizi Türkmenistanyň Daşary işler ministrliginiň Halkara gatnaşyklary institutynyň döredilmeginiň 10 ýyllygy we bu şanly sene mynasybetli geçirilýän «Bitarap Türkmenistanyň diplomatiýasy: taryhdan geljege» atly ylmy-amaly maslahatyň öz işine başlamagy bilen ýene-de bir gezek tüýs ýürekden gutlaýaryn.

Siziň ähliňize berk jan saglyk, abadançylyk we işde uly üstünlikleri arzuw edýärim.



Türkmen halkyna ÝÜZLENMESI

(Aşgabat şäheri, 2018-nji ýylyň 14-nji apreli)

Mähriban halkym!

Eziz watandaşlar!

Sizi Birleşen Milletler Guramasynyň Baş Assambleýasy-nyň biziň ýurdumyzyň başlangyjy esasynda 3-nji iýuny «Bütindünýä welosiped günü» diýip yglan etmegi bilen tüýs ýürekden gutlaýaryn!

Siziň bilşiňiz ýaly, häzirki döwürde ýurdumyzda bedenterbiýäni we sporty ösdürmäge örän uly üns berilýär. Sebäbi, biz «Il saglygy – ýurt baýlygy» diýen ajaýyp pähimden ugur alyp, raýatlarymyzyň saglygyny berkitmek, ömür dowamlylygyny uzaltmak, bedenterbiýe we sport bilen meşgullanmagy, Garaşsyz döwletimiziň dünýädäki sport abraýyny has-da ýokarlandyrmak ugrunda uly tagallalary edýäris.

Garaşsyzlyk ýyllarynda ýurdumyzyň ähli ýerlerinde häzirki döwrüň talaplaryna laýyk gelýän sport desgalary – döwrebap stadionlar, atçylyk-sport toplumlary, sport mekdepleri guruldy. Türgenlerimiziň dürli derejeli oýunlara, halkara ýaryşlara talabalaýyk taýýarlanmagy we gatnaşmagy üçin ähli şertler döredildi.

Paýtagtymyz Aşgabatda biz Merkezi Aziýada iň uly Olimpiýa şäherçesini bina etdik. Şeýlelikde, 2017-nji ýylda Türkmen döwletiniň taryhynda ilkinji gezek Ýapyk binalarda we söweş sungaty boýunça V Aziýa oýunlaryny üstünlikli geçirdik.

Biz welosiped sportuny ösdürmäge hem uly üns berýäris. Ýurdumyzda her ýyl köpçülikleýin welosipedli ýörişi geçirmek indi asylyly däbe öwrüldi. Şu ýylyň başynda bolsa biz «Amul – Hazar 2018» atly welosiped ýaryşyna hem badalga berdik.





Geçirilýän bu çäreler ýurdumyzda sporty ösdürmek bilen birlikde, raýatlarymyzyň sporta höwesini has-da artdyrýar. Adamlaryň saglygyny berkitmekde, sporty we köpçülikleýin bedenterbiýäni ösdürmekde örän uly ähmiýete eýe bolýar.

Biziň Garaşsyz döwletimiziň başlangyjy bilen Birleşen Milletler Guramasynyň Baş Assambleýasynyň 3-nji iýuny «Bütindünýä welosiped günü» diýip yglan etmek baradaky çözgüdi hem muny doly tassyklaýar. Garaşsyz döwletimiziň halkara abraýyny has-da ýokarlandyrýan bu çözgüdi dünýäniň 56 döwleti dörediji hökmünde çykyş etdi. Biz muňa buýsanmaga haklydyrys.

Şeýle hem Birleşen Milletler Guramasynyň Baş Assambleýasy özünüň 73-nji mejlisiniň gün tertibine «Birleşen Milletler Guramasynyň we Araly halas etmegiň Halkara gaznasynyň arasynda hyzmatdaşlyk etmek hakyndaky» bölümi girizmek barada çözgüt kabul etdi. Birleşen Milletler Guramasynyň Baş Assambleýasynyň Araly halas etmegiň Halkara gaznasyna Türkmenistanyň başlyklyk edýän döwründe şu çözgüdi kabul etmeginiň hem uly manysy bardyr.

Mähriban halkym!

Eziz watandaşlar!

Men sizi Birleşen Milletler Guramasynyň Baş Assambleýasynyň şu möhüm çözgütleri kabul etmegi bilen ýene-de bir gezek tüýs ýürekden gutlaýaryn!

Bitarap Türkmenistan döwletimiz dünýäde parahatçylygy, dost-doganlyk gatnaşyklaryny, sporty ösdürmek, bütin adamyň abadan we bagtyýar durmuşda ýaşamagy üçin geljekde hem ähli tagallalary eder.



Dünýä türkmenleriniň ynsanperwer birleşiginiň XXI maslahatyna gatnaşyjylara

(Aşgabat şäheri, 2018-nji ýylyň 19-njy sentýabry)


Dünýä türkmenleriniň ynsanperwer birleşiginiň hormatly agzalary!

Sizi Dünýä türkmenleriniň ynsanperwer birleşiginiň XXI maslahatynyň öz işine başlamagy bilen tüýs ýürekden gutlaýaryn. Belent maksatlara ruhlandyran Milli baýramymyz bolan Türkmenistanyň Garaşsyzlyk gününüň 27 ýyllygynyň oň ýanynda geçirilýän bu maslahatyň dünýä türkmenlerini jebisleşdirmek, ykdysady, medeni, ylym-bilim, saglygy goraýyş, syýahatçylyk, sport, telekeçilik we beýleki ugurlar boýunça aragatnaşyklarymyzy işjeňleşdirmek babatda örän möhüm ähmiýetiniň boljakdygyna berk ynanyaryn.

Garaşsyzlyk eziz Watanymyzyň, бүтін milletimiziň hem-de berkarar döwletimiziň bitewüligini dabaralandyran, göwünlerimizi ganatlandyran şanly senedir. Mundan ýigirmi ýedi ýyl ozal Türkmenistanyň Garaşsyzlygynyň jar edilmegi bilen, ata Watanymyzyň demokratik, hukuk we dünýewi döwlet gurluşynyň ýörelgeleri, syýasy, ykdysady, medeni ösüşleriniň sarsmaz binýady goýuldy. Garaşsyzlyk merdana halkymyzyň, aýratyn hem dünýäniň çar künjeginde ýaşayan türkmenleriň agzybirliğini we jebisligini, watansöýüjilik buýsanjyny, münýýlyklardan gözbaş alyp gaýdýan parahatçylyk söýüjilik, hoşniýetlilik we dostluk ýörelgelerini Ýer ýüzünde giňden dabaralandyrdy.

Berkarar döwletimiziň bagtyýarlyk döwründe Garaşsyz Watanymyz belent maksatlara tarap bedew bady bilen ynamly öňe barýar. Biz mähriban halkymyzyň, şol sanda dünýä türkmenleriniň ägirt uly döredijilik mümkinçiliklerine daýanyp, milli maksatnamalarymyzy, durmuş-ykdysady, medeni-bilim, jem-





gyýetçilik-syýasy özgertmelerimizi üstünlikli amala aşyýarys.

Güneşli Diýarymyzda ähli amatlyklary bolan ýaşayyş jaýlaryny, orta we ýokary okuw mekdeplerini, çagalar baglaryny, saglyk merkezlerini, önümçilik we durmuş maksatly iri kärhanalary, häzirki zaman ulag, aragatnaşyk ulgamlaryny öz içine alýan döwrebap etraplary, şäherdir obalary gurup, ulanmaga berýäris hem-de eziz Watanymyzyň iň täze taryhyna şan-şöhretly sahypalary ýazýarys.

Bütin dünýäde parahatçylygyň we ylalaşyklylygyň pugtalandyrylmagy üçin tagallalary birleşdirýän, ählumumy ösüşiň, abadançylygyň hem-de rowaçlygyň bähbitlerine oňyn bitaraplyk, parahatçylyk söýüjilik, hoşniýetli goňsuçylyk ýörelgelerini öňe sürýän garaşsyz döwlet hökmünde berkarar Watanymyzyň halkara abraýy yzygiderli ýokarlanýar.

«Türkmenistan – Beýik Ýüpek ýolunyň ýüregi» diýlip yglan edilen 2018-nji ýylda Garaşsyz döwletimiz Birleşen Milletler Guramasynyň Ýewropa ykdysady komissiýasynyň içerki ulag boýunça Komitetiniň býurosynyň agzalygyna saýlandy. Biziň başlangyjymyz bilen bu guramanyň Baş Assambleýasynyň Owganystanda halkara tagallalary goldamak hem-de «Birleşen Milletler Guramasynyň we Araly halas etmegiň Halkara gaznasynyň arasyndaky hyzmatdaşlyk» baradaky Rezolýusiýalary kabul edildi. 3-nji iýun Bütindünýä welosiped güni diýlip yglan edildi. Garaşsyz döwletimiz Birleşen Milletler Guramasynyň Ykdysady we Durmuş Geňeşiniň – EKOSOS-nyň 2019 – 2021-nji ýyllar üçin agzalygyna saýlandy. Bu mysallar Bitarap Türkmenistanyň bütin dünýäde abraý-mertebesiniň barha artýandygyny aýdyň görkezýär.

Eziz doganlar, gadyrly dostlar!

Ata-babalarymyzyň dürli taryhy ýagdaýlar sebäpli ylym-bilimiň, medeniýetiň hem-de sungatyň gülläp ösen mekany bolan, gadymy Beýik Ýüpek ýolunyň ugrunda ýerleşen ata Watandan



alys ölkelere göçen döwürleri az bolmandyr. Uzak ölkelerde aýlar aýlanyp, ýyllar dolansa hem merdana pederlerimiz watsöýüjiligi, dostlugy, ýokary ahlaklylygy we ynsansöýüjiligi durmuşyň beýik nusgasy derejesine ýetiripdirler. Çünki mukaddes toprak, ata Watan düşünjelerinde münýylyklardan gözbaş alýan mähir bardyr. Eziz Watan, mukaddes toprak gözümiziň göreji, başymyzyň täjidir. Her bir türkmen üçin şirin jandan ezizdir.

Şoňa görä-de biziň her birimiz üçin parahatçylygyň we dostlugyň, ägirt uly ösüşleriň mekany bolan Garaşsyz Watanymyza ak ýürekden hyzmat etmekden belent borç yokdur.

Merdana pederlerimiziň asyrlarboýy kämilleşdirip gelen ýol-ýörelgelerine eýerip, bu gün biz alysdaky we goňşy ýurtlar bilen dost-doganlygyň mizemez köprülerini gurýarys. Türkmenleriň kowçum bolup ýaşaýan ýurtlary bilen özara bähbitli we ysnyşykly hyzmatdaşlyk edýäris. Şoňa laýyklykda, dünýä türkmenleriniň ýaş wekilleri ýurdumyzyň ýokary okuw mekdeplerine kabul edilýär, hünär kämilligini geçýärler. Dostlukly gatnaşyklarymyzy has-da pugtalandyran döredijilik festiwallary, medeni-jemgyýetçilik çäreleri yzygiderli geçirilip durulýar. Watsöýüjiligi, dostlugy, ynsanperwerligi ýörelge edinen dünýä türkmenleriniň biziň alyp barýan içeri we daşary syýasatymyzy goldamagy döwletimizi we jemgyýetimizi gülläp ösdürmekde egsilmez güýç-kuwwat berýär. Geljekde hem biziň döwlet syýasatymyz dünýä türkmenleri bilen doganlyk gatnaşyklaryny has-da çuňlaşdyrmaga, eziz Watanymyzyň abraýyny mundan beýläk-de belende götermäge gönükdiriler.

Hormatly maslahata gatnaşyjylar!

Mähriban doganlar!

Sizi Dünýä Türkmenleriniň ynsanperwer birleşiginiň XXI maslahatynyň öz işine başlamagy bilen ýene-de bir gezek tüýs ýürekden gutlaýaryn!



Goý, mukaddes Garaşsyzlygymyzyň röwşen ýolunda abadançylygyň we rowaçlygyň belentliklerine tarap ynamly öňe barýan berkarar Watanymyz täze sepgitlere ýetsin, eziz Diýarymyzyň dünýädäki at-abraýy has-da belende galsyn!

Size berk jan saglyk, eşretli we bagtyýar durmuş, bedew bady bilen täze ösüşleri gazanýan Garaşsyz Türkmenistanyň mundan beýläk-de gülläp ösmegi ugrunda alyp barýan işleriňizde uly üstünlikleri arzuw edýärim!



Merkezi Aziýa sebitinde Ykdysady Hyzmatdaşlyk (CAREC) Maksatnamasynyň 17-nji ministrler maslahatyna gatnaşyjylara

(Aşgabat şäheri, 2018-nji ýylyň 15-nji noýabry)

Hormatly CAREC Maksatnamasynyň 17-nji ministrler maslahatyna gatnaşyjylar! Hanymlar we jenaplar!

Sizi Merkezi Aziýa sebitinde Ykdysady Hyzmatdaşlyk Maksatnamasynyň «CAREC 2030: Söwdany giňeltmek we diwersifikasiýa ýardam bermek» atly Merkezi Aziýada sebitleýin Ykdysady Hyzmatdaşlyk Maksatnamasynyň 17-nji ministrler maslahatynyň öz işine başlamagy bilen gutlaýaryn! Siziň ähliňize berk jan saglygyny, maslahatyň işine bolsa uly üstünlikleri arzuw edýärim!

Ähli döwletleriň ýokary derejeli wekillerine, ministrlere, halkara guramalaryň ýolbaşçylaryna we wekillerine, Merkezi Aziýa sebitinde Ykdysady Hyzmatdaşlyk Maksatnamasyny (CAREC) durmuşa geçirmäge öz goşandyny goşýan edaralara we guramalara tüýs ýürekden minnetdarlyk bildirýärim.

Türkmenistan CAREC Maksatnamasynyň esas goýujy ýörelgelerini we onuň çäklerinde durmuşa geçirilýän taslamalary bütinligine goldaýar. Şu ýyl biziň ýurdumyz çäklerinde energetika, söwda, gümrük meseleleri, ulag, syýahatçylyk, ykdysady geçelgeleri ösdürmek, adam ösüşi ýaly ugurlar boýunça işjeň hyzmatdaşlyk amala aşyrylýan bu abraýly maksatnama başlyklyk edýär. Türkmenistanyň CAREC Maksatnamasyna ýurdumyzda «Türkmenistan – Beýik Ýüpek ýolunyň ýüregi» diýen şygar astynda geçýän ýylda başlyklyk etmegi sebitiň Gün tertibinde durýan esasy wezipelere laýyk gelýär.

2018-nji ýyl CAREC Maksatnamasynyň 2030-njy ýyla çenli strategiýasyny durmuşa geçirmegiň başlanýan birinji ýylydyr,



onuň esasy maksady bolsa sebitiň we sebitiň ykdysadyýetiniň durnuklylygyny saklamaga ýardam etmekden ybaratdyr. Şeýle hem CAREC Maksatnamasynyň 2030-njy ýyla çenli strategiýasynyň möhüm wezipesi Durnukly ösüş maksatlaryna agza ýurtlar tarapyndan Pariž ylalaşygyna laýyklykda, howanyň üýtgemegi boýunça maksatlaýyn görkezijileriň gazanylmagy bolup durýar.

Biziň ýurdumyzyň CAREC Maksatnamasyna agza bolmagy sebit we halkara hyzmatdaşlygy arkaly türkmen ykdysadyýetiniň goňşy ýurtlaryň we gyzyklanýan döwletleriň ählisiniň ykdysadyýeti bilen goşulyşmagyna aýratyn ähmiýet berilýändigini görkezýär.

Gadymy döwürlerden bäri Türkmenistany «ýedi ýoluň çatrygy» diýip atlandyrypdyrlar, onuň üstünden köp sanly kerwen ýollary geçip, olar Gündogaryň we Günbataryň halklarynyň söwda we medeni aragatnaşyklarynyň ýollary bolup hyzmat edipdir. Häzirki döwürde biziň ýurdumyzyň Hökümeti Merkezi Aziýanyň ýurtlary hem-de sebitiň beýleki ýurtlary bilen ykdysady hyzmatdaşlygy pugtalandyrmaga uly üns berýär.

Maslahatyň çäklerinde ara alnyp maslahatlaşyljak meseleleriň dünýäde häzirki ösüş meýilleri bilen bagly örän uly amaly ähmiýeti bardyr. Häzirki döwrüň ählumumy wehimleri ähli ýurtlara we sebitlere göni täsir edýär, durmuş-ykdysady ösüşe düýpli täsirini ýetirýär. Şonuň üçin hem ösüş maksatlarynyň umumylygyny goldamak, häzirki howplara we wehimlere bilelikde garşy durmak we CAREC Maksatnamasyna girýän döwletleri ösdürmek boýunça bilelikdäki tagallalary amala aşyrmak bilen, täze maksatlary, şol sanda 2030-yň Gün tertibiniň maksatlaryny gazanmaga gönükdirilen, uzak möhletli geljekde hyzmatdaşlygyň nusgalaryny işläp taýýarlamak amala aşyrylýar.

Şu gün ara alnyp maslahatlaşyljak möhüm meselelere öz çemeleşmelerini taýýarlamak bilen, biziň ýurdumyz Merkezi





Aziýa Beýik Ýüpek ýolunyň aýrylmaz we möhüm bölegi diýen garaýyşdan ugur alýar.

Goşulyşmak ugurlarynyň biri hem söwda ýardam etmek bolup durýar, söwda biziň döwletlerimiziň ykdysadyýetlerini diwersifikasiýalaşdyrmaga hemaýat edýär, şeýle hem Durnukly ösüş maksatlaryny amala aşyrmak mümkinçiligini giňeldýär. Bu ýerde sebitleýin söwdada hyzmatdaşlygy ösdürmek, dolandyryş päsgelçiliklerini aradan aýyrmak, kadalaşdyryjy hukuk binýadyny ýakynlaşdyrmak boýunça örän uly mümkinçilikler bar. Bu-





laryň ählisi geljekde amatly maýa goýum ýagdaýyny we telekeçiler üçin mümkinçilikleriň giňelmegini üpjün eder. Mundan başga-da, sebitde söwda hyzmatdaşlygynyň ilerlemegi garyplygy azaltmak we ilatyň ýaşaaýyş derejesini ýokarlandyrmak üçin berk maddy esasy döreder.

Türkmenistan CAREC Maksatnamasynyň çäklerinde ulag taslamalaryny meýilnamalaşdyrmaga we durmuşa geçirmäge işjeň gatnaşýar. CAREC Maksatnamasynyň altý geçelgesiniň ikisi biziň döwletimiziň üstünden geçýär, olar ýurduň gün-



batara – Azerbaýjan Respublikasynyň üstünden Türkiýä we Ýewropa, şeýle hem gündogara–Hytaý Halk Respublikasyna, demirgazyga–Gazagystana we Russiýa Federasiýasyna, şonuň ýaly-da, günorta–Arabystan deňzindäki Karaçi we Gwador deňiz menzillerine çykmagyny üpjün edýär. Sebitiň ulag-üstaşyr mümkinçiliklerini artdyrmak we kämil ulag üpjünçilik ulgamlaryny döretmek biziň döwletlerimize degişli ulag-üstaşyr we kommunikasiýa ulgamlary arkaly halkara aragatnaşyga üstünlikli goşulyşmaga mümkinçilik berer.

Türkmenistan–Owganystan–Pakistan–Hindistan gaz geçirijisiniň gurluşygynyň CAREC Maksatnamasyna agza döwletler üçin uly ähmiýeti bardyr. Bu gaz geçiriji ýurdumyzyň eksport mümkinçiliklerini ep-esli artdyrar, energetika howpsuzlygyny we ykdysady durnuklylygy pugtalandyrmaga ýardam eder we tutuş sebitiň Durnukly ösüş maksatlaryna ýetmegi üçin kuwwatly esas bolar.

Bu maslahatyň tejribe alyşmak üçin netijeli boljakdygyna we ähli ýurtlar hem-de CAREC Maksatnamasynyň çäklerinde ösüş boýunça hyzmatdaşlar bilen özara bähbitli gatnaşyklary pugtalandyrmaga mümkinçilik berjekdigine ynanýaryn.

Men maslahata gatnaşyjylaryň ählisine berk jan saglygyny we uly üstünlikleri arzuw edýärin!



Ulag we üstaşyr hyzmatdaşlygy ösdürmäge bagyşlanan halkara maslahata gatnaşyjylara

(Aşgabat şäheri, 2018-nji ýylyň 28-nji noýabry)

Hormatly maslahata gatnaşyjylar!

Gadyrly myhmanlar!

Sizi Hazaryň türkmen kenarynda – «Awaza» milli syýahatçylyk zolagynda Ulag we üstaşyr hyzmatdaşlygy hakyndaky ylalaşyga (Lapis Lazuli) gatnaşyjy ýurtlaryň ulag ministrleriniň halkara maslahatynyň öz işine başlamagy bilen tüýs ýürekden gutlaýaryn.

Ulag ulgamy boýunça umumy tagallalary utgaşdyrmak ýurdumyzyň öňe sürýän möhüm başlangyçlarynyň biri bolup durýar. Sebäbi, häzirki döwürde ulag-aragatnaşyk ulgamynda hyzmatdaşlyk etmek ählumumy durnukly ösüşiň esasy şerti hökmünde aýratyn ähmiýete eýedir. Ählumumy hojalyk gatnaşyklarynyň netijeliligine gös-göni täsir edýän bu ulgam dünýä ykdysadyýetiniň esasy ugurlarynyň biridir. Türkmenistan bu ugurda anyk başlangyçlary öňe sürýär hem-de daşary ýurtly hyzmatdaşlary bilen bilelikde transmilli ulag-üstaşyr geçelgelerini döretmek boýunça giň gerimli taslamalary amala aşyrýar.

Gysga döwürde gurlup, ulanmaga berlen Gazagystan – Türkmenistan – Eýran, Kerki – Ymamnazar (Türkmenistan) – Akina (Owganystan) hem-de durky täzelenen Serhetabat – Turgundy demir ýollary, Amyderýanyň üstünden geçýän awtomobil we demir ýol köprüleri, Aşgabatdaky hem-de welaýatlarymyzdaky döwrebap howa menzilleri, Türkmenbaşy şäherindäki Halkara deňiz porty, ýokary tizlikli awtomobil ýollary we durmuş geçirilýän beýleki ulag taslamalary Türkmenistanyň halkara ulag-aragatnaşyk düzümine işjeň goşulyşýandygyna aýdyň şaýatlyk edýär.







Gadyrly halkara maslahata gatnaşyjylar!

Ýewropa bilen Aziýanyň çatrygynda geografiýa taýdan amatly ýerleşýän Türkmenistanyň sebit we yklym ähmiýetli möhüm ulag-üstaşyr merkez hökmünde ähmiýeti barha artýar. Biziň ýurdumyz ulag pudagynyň maddy-enjamlaýyn binýadyny toplumlaýyn döwrebaplaşdyrmaga, hereket edýän ulag-aragatnaşyk ulgamlaryny giňeltmäge we olaryň täzelerini döretmäge gönükdirilen tutumly işleri üstünlikli amala aşyrýar.

Mälim bolşy ýaly, 2017-nji ýylyň 14 – 15-nji noýabrynda Owganystan boýunça sebit ykdysady hyzmatdaşlygynyň VII maslahatynyň (RECCA VII) çäginde Owganystan – Türkmenistan – Azerbaýjan – Gruziýa – Türkiýe halkara ulag geçelgesini döretmek boýunça baştaraplaýyn Ylalaşyga gol çekildi.

Bu resminama halkara gatnaşyklarda Bitarap döwletimiziň ählumumy abadançylygy, rowaçlygy üpjün etmektäki alyp barýan parasatly syýasatynyň möhüm netijesidir. Bu multimodal ulag geçelgesi Türkmenistanyň, Owganystanyň, Azerbaýjanyň, Gruziýanyň we Türkiýäniň çäklerinden geçip, Merkezi we Günorta Aziýa, Hazar we Gara deňiz, Ortaýer deňzi sebitlerini öz içine alýan giň geoykdysady giňişlikde netijeli gatnaşyklary berkitmäge ýardam eder.

Hormatly adamlar!

Gadyrly dostlar!

Biziň öňe sürýän başlangyçlarymyz Türkmenistanyň ulag ulgamynyň halkara aragatnaşyk düzümine işjeň goşulyşmagyna, ýurdumyzda multimodal ýük daşamalarynyň sebit boýunça utgaşdyrylmagyny üpjün edýän iri logistika merkezlerini döretmäge ýardam eder. Bu bolsa gadymy Ýüpek ýoluny döwrebap dikeltmekde we ony netijeli peýdalanmakda uly ähmiýete eýedir.

Biziň ýurdumyzda geçirilýän bu halkara maslahat ulaglar ulgamynda özara bähbitli hyzmatdaşlygy has-da ösdürmäge uly goşant goşar. Bu başlangyçlar ekologiýa taýdan amatly, howp-





suz hem-de ygtybarly ulag-üstaşyr geçelgelerini döretmäge, durnukly ykdysady ösüşi goldamaga, halkara hyzmatdaşlygy hem-de ýurtlaryň arasyndaky söwda gatnaşyklaryny berkitmäge ýardam berer.

Gadyrly maslahata gatnaşyjylar!

Sizi Garaşsyz, hemişelik Bitarap Türkmenistanda geçirilýän ulag we üstaşyr hyzmatdaşlygy ösdürmäge bagyşlanan halkara maslahatyň öz işine başlamagy bilen ýene-de bir gezek tüýs ýürekden gutlaýaryn. Bu ýokary derejeli maslahatyň ulag ulgamy boýunça halkara hyzmatdaşlygy giňeltmekde, özara tejribe alyşmakda örän möhüm ähmiýetiniň boljakdygyna berk ynanyýaryn.

Siziň ähliňize berk jan saglyk, uzak ömür, bagtyýar durmuş, alyp barýan işleriňizde uly üstünlikleri arzuw edýärim!



«Beýik Ýüpek ýolunyň ähmiýeti: häzirki we geljekki ösüşi» atly halkara maslahatyna gatnaşyjylara (Aşgabat şäheri, 2018-nji ýylyň 6-njy dekabry)

Hormatly halkara maslahatyna gatnaşyjylar! ***Gadyrly myhmanlar!***

Sizi «Beýik Ýüpek ýolunyň ähmiýeti: häzirki we geljekki ösüşi» atly halkara maslahatynyň açylmagy bilen tüýs ýürekden gutlaýaryn! Bu halkara maslahatynyň Beýik Ýüpek ýolunyň taryhyny çuňňur öwrenmekde, häzirki we geljekki ösüşini ara alyp maslahatlaşmakda örän ähmiýetli hem-de netijeli boljakdygyna ynanyaryn.

Biz ýurdumyzda 2018-nji ýyly «Türkmenistan – Beýik Ýüpek ýolunyň ýüregi» ýyly diýip yglan etdik. Beýik Ýüpek ýoluny düýpli öwrenmek we onuň taryhy ähmiýetini giňden wagyz etmek babatda alnyp barylýan giň möçberli işler Garaşsyz döwletimiziň dost-doganlyk, ynsanperwerlik, hoşniýetlilik ýörelgeleriniň dünýä ýüzünde giňden dabaralanýandygynyň aýdyň subutnamasyna öwrülýär. Dünýä döwletleri bilen dost-doganlyk gatnaşyklarymyzy pugtalandyrmak, halkara hyzmatdaşlygyny netijeli ösdürmek döwletimiziň Bitaraplyk hukuk ýagdaýyndan gelip çykýan esasy ýörelgeleriniň biridir.

Gadyrly halkara maslahatyna gatnaşyjylar!

«Beýik Ýüpek ýolunyň ähmiýeti: häzirki we geljekki ösüşi» atly halkara maslahatynyň Halkara Bitaraplyk gününeň önüsyrysynda geçirilmegi özboluşly many-mazmuna eýedir. Bitaraplyk biziň бүтін dünýäde parahatçylygy ündeýän, halklary dost-doganlyga, agzybirlige çagyryýan hem-de ynsanperwerligi wagyz edýän ýörelgelerimizi dünýä ýaýýan taglymatdyr. Häzirki döwürde Türkmenistanyň hemişelik Bitaraplyk ýörelgelerinden gelip çykýan aýdyň wezipeler dünýäde ählumumy parahatçy-



lygyň pugtalanmagynda, durnukly ösüşiň we abadançylygyň üpjün edilmeginde möhüm ähmiýete eýedir. Birleşen Milletler Guramasy, onuň ýöriteleşdirilen düzümleri, abraýly halkara guramalar bilen ýola goýlan giň möçberli hyzmatdaşlygy ösdürmek we kämilleşdirmek Bitarap Watanymyzyň daşary syýasatynyň ileri tutulýan ugurlarynyň biridir.

Garaşsyz döwletimiziň ÝUNESKO bilen hyzmatdaşlygy häzirki döwürde has-da ösdürilip, täze derejelere çykarylýar. Bitarap ýurdumyz 2013–2017-nji ýyllar üçin ÝUNESKO-nyň Ýerine ýetiriji geňeşiniň agzalygyna, 2017–2021-nji ýyllar üçin ÝUNESKO-nyň Bedenterbiýe we sport baradaky hökümetara komitetiniň (CIGEPS) düzümine saýlanyldy. Ýurdumyzyň Gadymy Merw, Köneürgenç, Gadymy Nusaý taryhy-medeni ýadygärlikleri ÝUNESKO-nyň Bütindünýä mirasynyň sanawyna, «Küştdepdi» aýdym we tans dessury, «Görogly» şadessany ÝUNESKO-nyň Adamzadyň maddy däl medeni mirasynyň sanawyna girizildi.

ÝUNESKO-nyň ugry boýunça geçirilýän «Beýik Ýüpek ýolunyň ähmiýeti: häzirki we geljekki ösüşi» atly halkara maslahat hem bu ugurda ýola goýlan gatnaşyklaryň düýpli ösdürilmegine täze badalga berer diýip umyt edýärim.


Gadyrly myhmanlar!

Şöhratly taryhy münýýlyklara uzap gidýän Beýik Ýüpek ýolunyň umumadamzat medeniýetinde tutýan orny örän uludyr.

Beýik Ýüpek ýoly dünýä halklarynyň arasynda dost-doganlyk gatnaşyklaryny ösdürmäge, özara söwda, täjirçilik hyzmatdaşlygyny pugtalandyrmaga uly ýardam berip, gadymy döwürlerde ençeme halklary özara baglanyşdyrypdyr. Beýik Ýüpek ýolunyň ýüregi bolan türkmen topragynda ýerleşýän gadymy galalar, kerwensaraýlar we taryhy-medeni ýadygärlikler bu dost-doganlyk ýolunyň şanly sahypalaryny özünde jemleýär.







Biz häzirki döwürde Beýik Ýüpek ýolunyň ugrunda ýerleşen taryhy ýadygärliklerimizi, halkymyzyň medeni mirasyny düýpli öwrenmäge, milli gymmatlyklarymyzy ýüze çykarmaga, toplamaga hem-de ylmy esasyda öwrenmäge, gorap saklamaga we dünýä ýaýmaga uly ähmiýet berýäris. Beýik Ýüpek ýoluny düýpli öwrenmek we onuň taryhy ähmiýetini giňden wagyz etmek babatda alnyp barylýan işler Garaşsyz, hemişelik Bitarap döwletimiziň dost-doganlyk, ynsanperwerlik, hoşniýetlilik ýörelgeleriniň dünýäde giňden dabaralanýandygynyň aýdyň subutnamasyna öwrülýär.

Häzirki döwürde ýurdumyzda halkara ulag-aragatnaşyk ugrunyň möhüm bölegini emele getirýän demir we awtomobil ýollarynyň, köprüleriň, ulag ulgamynyň döwrebap binalarynyň giň gerim bilen gurulmagy, ulag-aragatnaşyk ulgamynda döwletara hyzmatdaşlygyny ösdürmäge bagyşlanan halkara maslahatlarynyň yzygiderli geçirilmegi Beýik Ýüpek ýolunyň döwrebap şertlerde täzeden dikeldilýändigini doly subut edýär. Elbetde, munuň özi biziň dost-doganlyk, hoşniýetlilik, parahatçylyk söýüjilik ýörelgelerimiziň Ýer ýüzünde rowaçlanýandygyny görkezýär.

Hormatly halkara maslahatyna gatnaşyjylar!

Gadyrly myhmanlar!

«Beýik Ýüpek ýolunyň ähmiýeti: häzirki we geljekki ösüşi» atly halkara maslahatynyň Beýik Ýüpek ýolunyň taryhyny düýpli öwrenmäge, häzirki we geljekki ösüşini kesgitlemäge uly ýardam berjekdigine ynanyryn. Sizi halkara maslahatynyň açylmagy bilen ýene-de bir gezek tüýs ýürekden gutlaýaryn!

Siziň ähliňize berk jan saglyk, uzak ömür we alyp barýan işleriňizde uly üstünlikleri arzuw edýärim!



«Beýik Ýüpek ýolunyň mirasy we häzirki zaman halkara gatnaşyklary» atly halkara ylmy maslahata gatnaşyjylara

(Aşgabat şäheri, 2018-nji ýylyň 11-nji dekabry)

Hormatly halkara maslahata gatnaşyjylar!

Gadyrly myhmanlar!

Sizi «Beýik Ýüpek ýolunyň mirasy we häzirki zaman halkara gatnaşyklary» atly halkara ylmy maslahatyň öz işine başlamagy, şeýle hem ýetip gelen Halkara Bitaraplyk güni bilen tüýs ýürekden gutlaýaryn.

2018-nji ýylyň «Türkmenistan – Beýik Ýüpek ýolunyň ýüregi» diýlip yglan edilmegi bilen şu günki halkara maslahatyň gün tertibiniň mazmun taýdan umumylygy hem çuňňur mana eýedir. Adamzat taryhynyň aýrylmaz bölegi bolan Beýik Ýüpek ýolunyň parahatçylyk we howpsuzlyk ýörelgeleri häzirki döwürde dünýä ýüzünde parahatçylygy we howpsuzlygy berkitmekde wajyp ähmiýete eýedir. Beýik Ýüpek ýolunyň ugrundan emele gelen ägirt uly ruhy miras dürli medeniýetleriň ýakynlaşmagyny, açyklygy we özara ynanyşmagy aňladýar. Şu nukdaýnazardan, halkara gatnaşyklarda bitaraplyk syýasaty bu ýörelgeleri berjaý etmegiň hakyky nusgasy bolup durýar.

Bitaraplyk syýasatynyň özeni bolup durýan parahatçylyk söýüjiligiň we ynsanperwerligiň belent nusgalaryny özünde jemleýän diplomatik usullar we çemeleşmeler, döwrüň synagyndan üstünlikli geçmek bilen, halkara gatnaşyklaryň barha kämilleşýän gurallarynyň toplumyny emele getirýärler.

Bitarap Türkmenistanyň halkara gatnaşyklarda toplan tejribesi we iş ýüzünde alyp barýan daşary syýasaty munuň aýdyň subutnamasy bolup durýar.

Türkmenistanyň başlangyjy bilen Birleşen Milletler Guramasynyň senenamasynda dünýä jemgyýetçiligi tarapyndan her





ýylyň 12-nji dekabrynyň Halkara Bitaraplyk güni hökmünde bel-
lenilmegi hem halkara gatnaşyklarda bitaraplyk syýasatynyň
dabaralanmagynyň aýdyň subutnamasydyr.

Umumadamzat tejribesiniň altyn hazynasynda mynasyp
orun alan we dünýä döwletlerini syýasy, ykdysady we medeni
gatnaşyklar bilen baglanyşdyran Beýik Ýüpek ýoluna biz şol bir
wagtyň özünde türkmen halkynyň hem taryhy mirasy hökmünde
garaýarys. Gadymy türkmen topragy, hakykatda, Beýik Ýüpek
ýolunyň hereketlendiriji güýji bolmak bilen, Aziýa we Ýewro-
pa yklymlaryny birleşdiriji köpri bolup hyzmat edipdir. Häzirki
döwürde ady rowaýata öwrülen bu gadymy ýol täze görnüşde
dikeldilýär, döwletleriň we halklaryň arasynda söwda-ykdysady
we medeni-ynsanperwer gatnaşyklary berkitmek ýörelgelerini
özünde jemleýär.

Berkarar döwletimiziň bagtyýarlyk döwründe pajarlap ösü-
şiň nyşany bolan milli we giň halkara ähmiýetli ulag-aragat-
naşyk, energetika, suw üpjünçiligi, senagat desgalary Türk-
menistanyň ykdysady kuwwatyny aňlatmak bilen birlikde,



ählumumy parahatçylygyň we durnukly ösüşiň hatyrasyna al-
nyp barylýan halkara hyzmatdaşlygyň täze belent sepgitlerini
görkezýär.

Türkmenistan Ýewraziýa giňişliginde halkara ulag ulgamy-
nyň sazlaşykly ösüşini üpjün etmek maksady bilen, «Gündogar
– Günbatar» we «Demirgazyk – Günorta» halkara ulag geçel-
geleriniň çäklerinde awtomobil we demir, howa hem-de deňiz
ýollarynyň ulgamlaryny toplumyny döredýär. Munuň özi Ýewro-
pa we Aziýa, Günorta Aziýa we Pars aýlagy ýurtlaryna amat-
ly hem-de gysga geçelgäni üpjün edýär we sebitiň halklarynyň
bähbitlerine laýyk gelýär. Bu bolsa Beýik Ýüpek ýoluny häzirki
döwürde ösdürmek maksady bilen amala aşyrylýan ägirt uly iş-
leriň aýdyň nyşany bolup durýar.

Hormatly maslahata gatnaşyjylar!

Gadyrly myhmanlar!

Türkmenistan häzirki zamanyň döwrebap iri logistik we üsta-
şyr merkezi bolmak bilen, serhedüsti söwda ýollarynyň möhüm
çatrygy hökmünde daşary ýurtly maýadarlaryň ünsüni özüne
çekýär. Bu bolsa daşary ýurt maýa goýumlaryny çekmekde uly
ähmiýete eýedir. Beýik Ýüpek ýolunyň häzirki zaman görnüşin-
de Türkmenistanyň başlangyçlary we tutanýerli işleri esasynda
kemala gelýän energiýa geçirijileri hem mynasyp orny eýeleýär.
Olary ählumumy durnukly ösüşiň aýrylmaz şerti bolan energiýa
howpsuzlygynyň häzirki zaman binýadyny döretmek boýunça
tagallalara Türkmenistanyň uly goşandy hökmünde görkezip
bolar.

Adamzat jemgyýetiniň söwda-ykdysady taýdan ösüş bas-
gançagynyň nyşany bolan Beýik Ýüpek ýoly şol bir wagtda me-
deni ösüşi hem üpjün etmek bilen, onuň ugrunda ýerleşen halk-
laryň we ýurtlaryň dostlukly we hoşniýetli gatnaşyklaryna giň
ýol açypdyr. Netijede, halkara gatnaşyklaryň ösmegine, aýratyn
hem, Gündogaryň we Günbataryň arasynda durnukly hyzmat-



daşlygy ýola goýmaga şert döredipdir. Bu ugurda Türkmenistan özüniň baý taryhy mirasyna we milli ýörelgelerine daýanmak bilen, medeniýetleriň özara baýlaşmagyna we bütin adamzat üçin parahatçylygyň we durnukly ösüşiň binýadyny berkitmäge mynasyp goşant goşýar. Biziň döwletimiziň parahatçylyk dörediji we sebitiň iri medeni merkezi hökmünde ykrar edilmegi Beýik Ýüpek ýolunyň gadymy türkmen topragynyň üstünden geçen ugurlaryndaky taryhy ýadygärlikleri dikeltmek boýunça giň gerimli işler bilen has-da berkidilýär.

Hormatly maslahata gatnaşyjylar!

Gadyrly myhmanlar!

Şu günki maslahatyň gün tertibiniň çäklerinde özara pikir alyşmalaryň we tejribeleri paýlaşmagyň işjeň häsiýetli boljakdygyna, şunuň bilen birlikde, medeni we taryhy mirasy hemmetaraplaýyn öwrenmegiň ylmy-usuly esaslarynyň has-da baýlaşdyryljakdygyna berk ynanýaryn.

Sizi «Beýik Ýüpek ýolunyň mirasy we häzirki zaman halkara gatnaşyklary» atly halkara ylmy maslahatyň öz işine başlamagy hem-de Halkara Bitaraplyk günü bilen ýene-de bir gezek tüýs ýürekden gutlaýaryn.

Size berk jan saglyk, uzak ömür, bagtyýar we abadan durmuş, alyp barýan işleriňizde uly üstünlikleri arzuw edýärim.



Garaşsyz, hemişelik Bitarap Türkmenistanyň halkyna gutlagy

(Aşgabat şäheri, 2018-nji ýylyň 12-nji dekabry)

Mähriban halkym!

Eziz watandaşlar!

Sizi ýetip gelen uly baýram – Halkara Bitaraplyk günü bilen tüýs ýürekden gutlaýaryn!

Bitaraplyk biziň bütindünýä bileleşigi tarapyndan ykrar edilen beýik gymmatlygymyzdyr. Parahatçylygy we dostlugy, yn-sanperwerligi hem-de hoşniýetliligi, hyzmatdaşlygy we ösüşi dabaralandyran taglymatymyzdyr. Birleşen Milletler Guramasy tarapyndan iki gezek ykrar edilen hemişelik Bitaraplyk hukuk ýagdaýymyz bolsa ählumumy parahatçylygyň we ylalaşygyň pugtalanmagy üçin tagallalary birleşdirýän, özara düşünişmäge hem-de ynanyşmaga esaslanýan gatnaşyklary ýola goýýan döwlet hökmünde berkarar Watanymyzyň dünýädäki abraýyny has-da artdyrýar. Parahatçylygyň we dostlugyň berkarar bolmagy ugrundaky işe goşýan ägirt uly goşandymyzy bütin dünýä ýaýýar.

Şoňa görä-de, «Türkmenistan – Beýik Ýüpek ýolunyň ýüregi» diýlip yglan edilen ýylda hem bu aýratyn ähmiýetli halkara baýramy Bitarap Diýarymyzyň parahatçylygyň, döredijiligiň we ösüşiň ýoly bilen ynamly öňe barýandygyny alamatlandyran şanly wakalara besläp, syýasatda, ykdysadyýetde, medeniýetde hem-de durmuş ulgamynda gazanýan ajaýyp üstünliklerimize belent sepgitlerimize bolan guwanç duýgularymyz bilen garşy alýarys.

Halkara Bitaraplyk gününiň şanyna bagyşlanan dabaralar ykdysady we medeni-durmuş ulgamlarynda uly üstünlikleri gazanmak bilen, sazlaşykly ösýän ýurtlaryň hatarynda dünýäde öňdäki orunlaryň birini eýeleýän Garaşsyz Watanymyzyň, agzybir halkymyzyň at-abraýyny, şan-şöhratyny hem-de mertebesini





has-da ýokary göterýär, biziň her birimizi belent maksatlara ruhlandyrýar.

Eziz halkym!

Berkarar döwletimiziň bagtyýarlyk döwründe döretmäge bolan kuwwatymyz, gurmaga bolan güýjümüz, geljegimize beýik ynamymyz bilen biz içeri hem-de daşary syýasatda örän uly üstünlikleri gazanýarys. Bu ajaýyp taryhy eýýamda «Döwlet adam üçindir!» diýen şygarymyza laýyklykda Garaşsyz Watanymyzyň syýasy, ykdysady, medeni-ynsanperwer ugurlarda ynamly ösýän, abraýly döwletleriň biri hökmünde dünýäde hemişe ykrar edilmegi üçin tutumly işleri alyp barýarys. Örän möhüm özgertmelerimizi depginli dowam etdirmek bilen, merdana halkymyzyň ýaşaýyş-durmuş derejesini yzygiderli ýokarlandyrýarys.

Türkmenistan–Owganystan–Pakistan–Hindistan halkara gaz geçirijisiniň, ulag-üstaşyr geçelgeleriniň, iň öňdebaryjy tehnologiýalar esasynda ýokary tizlikli awtomobil ýollarynyň, iri senagat-önümçilik kärhanalarynyň, medeni-durmuş maksatly binalaryň, döwrebap ýaşaýyş jaýlarynyň we obadyr şäherçeleriň gurulmagy eziz Diýarymyzyň durnukly ykdysady ösüşini hem-de berkararlygyny üpjün edýär. Elbetde, biziň ähli üstünliklerimiziň binýady ata Watanymyzyň Garaşsyzlygy we Bitaraplygy bolup durýar. Garaşsyzlyk we Bitaraplyk – parahat, asuda, bolelin we gülläp ösýän durmuşy beren beýik mukaddesliklerimizdir.

Mähriban watandaşlar!

Biz dünýä bileleşigi tarapyndan ykrar edilen we Konstitusýamyzda hemişelik berkidilen oňyn Bitaraplygymyzyň esasy kadalaryndan hem-de maksatlaryndan ugur alyp, eziz Watanymyzyň halkara abraýyny yzygiderli ýokarlandyrýarys. Birleşen Milletler Guramasy, Ýewropa Bileleşigi, Garaşsyz Döwletleriň Arkalaşygy, Şanhaý Hyzmatdaşlyk Guramasy, Ýewropada Howpsuzlyk we Hyzmatdaşlyk Guramasy, Goşulyşmazlyk Hereketi, Yslam Hyzmatdaşlyk Guramasy ýaly abraýly halkara guramalar,



Ýer ýüzüniň dürli döwletleri bilen syýasy, ykdysady, medeni gatnaşyklary yzygiderli giňeldýäris. Parahatçylygyň we ylalaşygyň pugtalandyrylmagy, içerki ösüşi we dünýä giňişliginde milli bähbitleri üpjün etmek üçin tagallalary birleşdirýäris.

Şeýle bolansoň, halkara ähmiýetli möhüm wakalara baý bolan 2018-nji ýylda Bitarap döwletimiz Birleşen Milletler Guramasynyň Ýewropa ykdysady komissiýasynyň içerki ulag boýunça Komitetiniň býurosynyň hem-de Ykdysady we Durmuş Geňeşiniň 2019 – 2021-nji ýyllar üçin agzalygyna saýlandy. Biziň başlangyjymyz bilen Birleşen Milletler Guramasynyň Baş Assambleýasy Owganystanda halkara tagallalary goldamak boýunça hem-de «Birleşen Milletler Guramasynyň we Araly halas etmegiň Halkara gaznasynyň arasyndaky hyzmatdaşlyk» atly Rezolýusiýalary kabul etdi. Her ýylyň 3-nji iýuny Bütindünýä welosiped güni diýlip yglan edildi.

Ýurdumyzda Beýik Ýüpek ýolunyň ugry boýunça köpçülikleýin welosipedli ýöriş we ylgaw ýaryşlary, «Amul–Hazar 2018» halkara awtorallisi, şeýle hem Agyr atletika boýunça dünýä çempionaty üstünlikli tamamlandy. Şeýlelikde, ruhubelentligiň we ösüşiň, sportuň hem-de sagdynlygyň ýurdy hökmünde Garaşsyz döwletimiziň abraýy dünýä doldy. Bu üstünlikleriň ählisi bize Garaşsyzlygyň we alyp barýan Bitaraplyk syýasatymyzyň beren miwesidir.

Mähriban halkym!

Eziz watandaşlar!

Sizi ýetip gelen şanly baýram – Halkara Bitaraplyk güni bilen ýene-de bir gezek tüýs ýürekden gutlaýaryn!

Goý, Garaşsyz, hemişelik Bitarap döwletimiziň we agzybir halkymyzyň bütin dünýäde at-abraýy, şan-şöhraty has-da belende galsyn!

Size berk jan saglyk, uzak ömür, egsilmez bagt hem-de maşgala abadançylygyny arzuw edýärim!



IV BÖLÜM TÜRKMENISTANYŇ PREZIDENTI GURBANGULY BERDIMUHAMEDOWYŇ BAŞLANGYÇLARY BILEN KABUL EDILEN HALKARA RESMINAMALAR

BMG-niň Baş Assambleýasynyň 69-njy mejlisinde kabul edilen Birleşen Milletler Guramasynyň «Türkmenistanyň hemişelik Bitaraplygy» REZOLÝUSIÝASY

Baş Assambleýa,
özünüň 1995-nji ýylyň 12-nji dekabryndaky 50/80A rezolýu-
siýasyna salgylanyp,

her bir döwletiň öz daşary syýasatyny halkara hukugynyň
kadalaryna we ýörelgelerine hem-de Birleşen Milletler Gura-
masynyň Tertipnamasyna laýyklykda garaşsyz kesgitlemäge
özygtyýarly hukugyny tassyklap,

Türkmenistanyň hemişelik bitaraplyk hukuk ýagdaýynyň se-
bitde parahatçylygy we howpsuzlygy pugtalandyrmaga ýardam
berýändigini, şeýle hem sebitiň ýurtlary we dünýäniň döwletleri
bilen parahatçylykly, dostlukly hem-de özara bähbitli gatnaşyk-
lary ösdürmekde Türkmenistanyň tutýan işjeň we oňyn ornuny
ykrar edip,

Bitarap Türkmenistanyň Merkezi Aziýada we Hazar deňzi-
niň sebitinde ykdysady, durmuş, medeni we ekologiýa hyzmat-



daşlygyny mundan beýläk-de pugtalandyrmaga gönükdirilen başlangyçlaryny goldap,

Birleşen Milletler Guramasynyň ýolbaşçylygynda Bitarap Türkmenistanyň 1995-nji we 1996-njy ýyllarda Aşgabatda yzygiderli täjigara gepleşiklerini geçirmäge degişli başlangyjy netijesinde geçirilen täjigara gepleşiklerine goşan goşandyny, şeýle hem Türkmenistanda owganara gepleşiklerini we

1997-nji ýylda Owganystan boýunça halkara maslahatyny geçirmegi netijesinde hem-de ylalaşmak meseleleri boýunça geljekde hem Owganystanyň esasy orny eýelemeginde Türkmenistanyň çäklerinde hemmetaraplaýyn gepleşikleri geçirmäge taýýardygy netijesinde Owganystanda gapma-garşylygy düzgünleşdirmäge Türkmenistanyň goşandyny aýratyn belläp,

Merkezi Aziýanyň ähli döwletleriniň başlangyjy boýunça we halkara bileleşiginiň goldamagynda 2007-nji ýylyň dekabrynda Aşgabatda döredilen, Birleşen Milletler Guramasynyň Merkezi Aziýa üçin önüni alyş diplomatiýasy boýunça Sebit merkeziniň şol döwletleriň arasynda has ysnyşykly hyzmatdaşlygy höweslendirmegiň we şeýle hyzmatdaşlyga ýardam bermegiň, ýagdaýyň mümkin bolan çylşyrymlaşmagyna çenli dartgynlylygyň bolup biljek ojaklaryny ýüze çykarmagyň we ýok etmegiň, parahatçylyga hem-de howpsuzlyga içkeri we transmilli wehimlere we howplara garşy çäreleri görmegiň hem-de sebitde durnukly ösüşe goldaw bermegiň hasabyna sebit meselelerini çözmekde Merkezi Aziýa döwletlerine ýardam bermekde möhüm orny eýeleýändigini ykrar edip,

şeýle hem, sebitde adatdan daşary çylşyrymly ýagdaýlar we tebigy betbagtçylyklar bolan halatynda Birleşen Milletler Guramasynyň ulgamynyň berýän adatdan daşary ynsanperwerlik kömegi babatda utgaşdyrmagy pugtalandyrmagyň goldanylýan ýörelgelerine, şol sanda bitaraplyk ýö-



relgelerine laýyklykda ynsanperwer kömegi bermekde we eltmekde Bitarap Türkmenistanyň oňyn ornuny ykrar edip, sebiti ösdürmäge ýardam berýän, sebitdäki özara baglanyşygy üpjün etmek üçin, Türkmenistanyň bitaraplygynyň ykdysady we geoykdysady taraplarynyň möhüm ähmiýetini belläp hem-de şunuň bilen baglylykda, energiýa serişdelerini durnukly üstaşyr geçirmäge we ygtybarly ulag hem-de üstaşyr geçelgelerini ösdürmäge degişli Türkmenistanyň başlangyçlaryny goldap,

Türkmenistanyň hemişelik bitaraplyk hukuk ýagdaýyny Karahana-de-Indiasda, Kolumbiýada 1995-nji ýylda geçirilen Goşulşmazlyk hereketine gatnaşygy ýurtlaryň döwlet we hökümet baştutanlarynyň XI Maslahatynyň jemleýji resminamasynda Goşulşmazlyk hereketiniň ýurtlarynyň beýan edilen goldawyny belläp,

1. Türkmenistanyň yglan eden hemişelik Bitaraplyk hukuk ýagdaýyny goldaýandygyny täzeden beýan edýär;

2. Birleşen Milletler Guramasyna agza döwletleri Türkmenistanyň bu hukuk ýagdaýyny hormatlamaga we goldamaga hem-de onuň garaşsyzlygyny, özygtyýarlylygyny we çäkleriniň bitewüligini hormatlamaga täzeden çagyýar;

3. Türkmenistanyň Hökümetiniň 2015-nji ýyly «Bitaraplyk we parahatçylyk ýyly» diýip yglan etmek baradaky çözgüdini hem-de Türkmenistanda 2015-nji ýylyň dekabrynda «Bitaraplyk syýasaty: parahatçylygyň, howpsuzlygyň we ösüşiň hatyrasyna halkara hyzmatdaşlygy» atly halkara maslahatyny geçirmek baradaky çözgüdini goldaýar.



**«Aziada – 2017: Parahatçylygyň we ösüşiniň
ugrunda halkara sport hyzmatdaşlygy»
atly halkara sport kongresiniň jemleýji
JARNAMASY**

(«Awaza» milli syýahatçylyk zolagy, 2017-nji ýylyň 7-nji apreli)

Biz, Türkmenistanyň «Awaza» milli syýahatçylyk zolagynda 2017-nji ýylyň 7-nji aprelinde geçirilen «Aziada – 2017: Parahatçylygyň we ösüşiniň ugrunda halkara sport hyzmatdaşlygy» atly halkara sport kongresine gatnaşyjylar bolup,

Olimpiýa hartiýasynyň maksatlaryna we ýörelgelerine ygrarlydygymyzy tassyklap,

parahatçylygyň we howpsuzlygyň berkidilmegine, durnukly ösüşiniň üpjün edilmegine sportuň uly goşandyny we halklaryň, döwletleriň arasynda özara düşünişmek ýagdaýyny döretmekde halkara sport hyzmatdaşlygynyň ähmiýetini ykrar etmek bilen,

Birleşen Milletler Guramasynyň Baş Assambleýasynyň 6-njy apreli Halkara sport günü diýip yglan etmek baradaky Rezolýusiýasynyň we Bütindünýä saglygy goraýyş Assambleýasynyň 7-nji apreli Bütindünýä Saglyk günü diýip yglan etmek baradaky çözüdiniň sporty ösdürmek hem-de sagdyn durmuş ýörelgelerini tassyk etmek üçin berk syýasy-hukuk binýadyny emele getirendigini belläp,

durnukly ösüş ugrundaky maksatlara ýetmek üçin sportuň ähli mümkinçiliklerini doly peýdalanmak maksady bilen halkara bileleşigiň tagallalaryny mundan beýläk-de pugtalandyrmagyň we ony utgaşdyrmagyň zerurdygyny belläp,

Olimpiýa oýunlarynyň, Aziýa oýunlarynyň, Bütinafrika oýunlarynyň, Ýewropa oýunlarynyň, Ýuwaş ummany oýunlarynyň, Panamerikan oýunlarynyň ählumumy parahatçylygy we ösüşi, durmuş abadançylygyny üpjün etmekde, adamlaryň saglygyny



berkitmekde we ýaşlary terbiýelemekde möhüm orun eýeleýändigini nygtap,

Ýapyk binalarda we söweş sungaty boýunça Aziýa oýunlary ýaly yklymlaýyn sport ýaryşlarynyň ähmiýetini ykrar edip,

Aziýa Olimpiýa geňeşiniň 2017-nji ýylyň sentýabrynda Aşgabatda Ýapyk binalarda we söweş sungaty boýunça V Aziýa oýunlaryny geçirmek hakyndaky çözgüdine ýokary baha bermek bilen,

Ýapyk binalarda we söweş sungaty boýunça Aşgabatda geçirilýän V Aziýa oýunlarynda ilkinji gezek Okeaniýa ýurtlarynyň milli toparlarynyň gatnaşýandygyny aýratyn belläp,

iri halkara sport bäsleşikleriniň parahatçylygyň, özara düşünişmegiň, dostlugyň we birek-birege hormat goýmagyň ruhunda guralmalydygyna ynam bildirmek bilen,

1. Sportuň durnukly ösüşiň möhüm şerti bolup durýandygyny, parahatçylyk, ösüş ulgamyna sportuň goşandynyň artýandygyny ykrar edýäris. Çünki sport ulgamyndaky halkara hyzmatdaşlyk halklaryň we döwletleriň arasynda özara ynanyşmak we hormat goýmak ýörelgeleriniň tassyk edilmegini şertlendirýär, adamlaryň mümkinçilikleriniň artmagyna ýardam berýär we adam şahsyýetiniň ösüşi üçin aňrybaş amatly şertleri döredýär;

2. Dünýäniň ýurtlaryny 2030-njy ýyla çenli döwürde durnukly ösüş babatdaky Gün tertibini amala aşyrmakda sportuň we onuň gymmatlyklarynyň netijesinde emele gelýän ähli mümkinçilikleri netijeli peýdalanmaga çagyryarys;

3. Birleşen Milletler Guramasyna, Halkara Olimpiýa komitetine, halkara, yklymara we sebitara geňeşlere, guramalara, sport ugrundaky federasiýalara we assosiasiýalara ýokary ynsanperwer ýörelgeleri, halkara olimpiýa hereketiniň esaslaryny mundan beýläk-de berkitmek maksady bilen hyzmatdaşlygy giňeltmäge çagyrmak üçin ýüzlenýäris;

4. Dünýäniň ähli ýurtlaryna jemgyýetde sportuň we beden-terbiýäniň wagyz edilmeginiň has oňaly tejribesini peýdalan-



magy tekliþ edýäris we şunuň bilen baglylykda saglyga, ýaşlara we sporta bagyşlanan milli derejedäki seneleri esaslandyrmak boýunça başlangyçlaryny, şeýle hem beden we ruhy sagdynlygy berkitmegiň şertleri hökmünde ýöriteleşdirilen sport senelerini goldaýarys;

5. Parahatçylygy ykrar etmek we sporty ösdürmek hem-de olimpiýa ýörelgelerini işjeňleşdirmek boýunça halkara tagallalara Türkmenistanyň goşýan goşandyna ýokary baha berýäris;

6. Aziýa yklymynda Olimpiýa hereketiniň esaslaryny wagyz etmek, ýurduň halkara abraýyny ýokarlandyrmak, dünýäniň dürli sebitlerinde sporty ösdürmek we birek-birege hormat goýmak, dostluk ruhunda hem-de adalatly oýnuň düzgünlerine laýyklykda türgenleriň ahlak we beden taýýarlygyny ýokarlandyrmak maksady bilen, Aziýa we Okeaniýa döwletlerini Ýapyk binalarda we söweş sungaty boýunça 2017-nji ýylyň sentýabrynda Aşgabatda geçiriljek V Aziýa oýunlaryna gatnaşmaga çagyýarys;

7. Türkmenistanyň ýurtda Birleşen Milletler Guramasyň bilim, ylym we medeniýet meseleleri baradaky düzüminiň (ÝUNESKO) baştutanlygynda ministrleriň we bedenterbiýe hem-de sport boýunça jogapkär ýolbaşçy işgärleriň ýedinji Halkara maslahatyny geçirmek hakyndaky Türkmenistanyň Hökümetiniň teklibini goldaýarys;

8. Halkara sport hyzmatdaşlygyny pugtalandyrmak meselelerinde işjeň orun eýeleýändigini üçin Türkmenistanyň Prezidentine, şeýle hem «Aziada – 2017: Parahatçylygyň we ösüşiň ugrundan halkara sport hyzmatdaşlygy» atly halkara sport kongresiniň ýokary guramaçylyk derejesiniň üpjün edilendigi üçin ýurduň Hökümetine tüýs ýürekden hoşallyk bildirýäris, Türkmenistanyň halkyna bolsa kongrese gatnaşyjylara bildirilen mähir hem-de myhmansöýerlik üçin sagbolsun aýdýarys.



**«Parahatçylygy we adam hukuklaryny berkitmekde
Bosgunlaryň olimpiýa toparlarynyň goşýan uly
goşandyny höweslendirmek hakynda»**

Jarnama

**BMG-niň Adam hukuklary baradaky geňeşiniň
36-njy mejlisi, Umumy pikir alyşmalar,
Gün tertibiniň 3-nji meselesi**

(Ženewa şäheri, 2017-nji ýylyň 15-nji sentýabry)

Biz kemsitmeleriň ähli görnüşlerine garşy göreşmegiň hem-de hemmeler üçin durmuş şertlerini döretmegiň serişdeleri hökmünde hormat, mertebe, köpdürlülük, deňlik, sabyrlylyk we adalatlylyk ýaly gymmatlyklary höweslendirmekde sportuň mümkinçiliklerini ykrar edýäris.

Şunuň bilen baglylykda, biz bosgunlaryň hem-de bosgunlar toparlarynyň iri halkara sport çärelerine gatnaşmagyny goldaýarys, olar ilkinji gezek 2016-njy ýylda Rioda geçirilen Olimpiýa oýunlaryna, soňra bolsa 4–13-nji awgustda London şäherinde guralan 2017-nji ýylyň ýeňil atletika boýunça dünýä çempionatyna, 2017-nji ýylyň 17–27-nji sentýabrynda Aşgabatda, Türkmenistanda geçirilýän Ýapyk binalarda we söweş sungaty boýunça V Aziýa oýunlaryna gatnaşmaga mümkinçilik aldylar.

Bosgunlar toparynyň sport çärelerine gatnaşmagy tutuş dünýäde umyt-arzuwyň nyşany bolmak bilen, bosgunlaryň häzirkî çylşyrymly ýagdaýynyň gerimine dünýä bileleşiginiň ünsüni çekip hem-de bu meseleleri çözmegiň zerurdygy barada habar-darlygy artdyryp biler.

Şu Jarnamany goldaýan ýurtlar bosgunlar toparynyň kemsitmeleriň ähli görnüşlerine garşy göreşmegiň hem-de parahatçylyga, durnukly ösüşe we adam hukuklaryna ýardam etmegiň serişdeleri hökmünde iri sport çärelerine gatnaşmagyny goldaýar.



Biz bosgunlaryň şeýle wakalara halklaryň we milletleriň arasynda ynanyşmagy we hormat goýmagy höweslendirmegiň usuly hökmünde goşulmagyny goldaýarys hem-de olaryň adam hukuklaryny amala aşyryp bilmegi üçin has oňaly şertleri döretmek bilen, bosgunlaryň hukuklaryny we mümkinçiliklerini giňeltmäge ýardam edýäris.

Biz Halkara Olimpiýa komitetiniň, Aziýanyň Olimpiýa Geňeşiniň, Birleşen Milletler Guramasynyň Bosgunlaryň işleri boýunça Ýokary komissarynyň hem-de beýleki degişli halkara we hökümete degişli däl guramalaryň bosgunlar toparlaryny hödürlemek boýunça tagallalaryna ýokary baha berýäris.

Biz BMG-niň ähli agza döwletlerini birek-birege hormat goýmagyň we dostlugyň ruhunda bosgunlar toparlarynyň iri halkara sport ýaryşlaryna gatnaşmagy boýunça başlangyçlary goldamaga, şol bir wagtda olary amala aşyrmakda kabul edýän ýurtlary höweslendirmäge çagyryarys.





Birleşen Milletler Guramasynyň Bilim, ylym we medeniýet meseleleri boýunça guramasy (ÝUNESKO) ÇÖZGÜT

(Çeju şäheri, 2017-nji ýylyň 4 – 9-njy dekabry)

ÝUNESKO-nyň Maddy däl medeni mirasy goramak boýunça hökümetara komiteti:

1. Adamzadyň maddy däl medeni mirasynyň sanawyna girizmek hakynda Türkmenistanyň (№ 01259) «Küştdepdi aýdym we tans dessury» boýunça öňe süren başlangyjy maglumat hökmünde kabul edilýär.

Hoşniýetli duýgulara we arzuwlara daýanyan döredijilik sygryýeti ýerine ýetirijilik sungatynda möhüm orun eýeleýär. Ol özboluşly wokal aýdymyny we elleriň hereketlerini, ökjeleriň aýdymyň owazy bilen sazlaşygyny emele getirýär. Bu dessur milli baýramçylyklaryň, dabaralaryň möhüm bölegi bolmak bilen, halkyň ýagşy arzuwlaryny ýaýmagyň oňyn guraly hökmünde hyzmat edýär. Onda esasy aýdymçylar we tansçylar bu özboluşly dabaranyň esasyňy düzýärler. Olar sungat äleminde tejribe toplan we aýdym aýtmagyň, joşgunly tans etmegiň ýokary derejesine ukyply sungat ussatlarydyr. «Küştdepdi» dessury ruhy we medeni gymmatlyklar esasynda nesilleriň arasyndaky arabaglanyşygy emele getirýär. Ýerine ýetirijiler ähli usullaryň döwrebap derejede saklanmagyna işjeň gatnaşýarlar. Şunlukda, durmuş bitewüligini we özara düşünişmegi şertlendirýän dabarlarda, jemgyýetçilik çärelerinde çykyş edýärler. Bu dessuryň durmuşa ukyplylygyny aýratyn berkidýärler. Şeýle hem olar bu tejribe boýunça girizilýän okuw serişdelerini düzmäge we medeni miras boýunça maglumat toplamak üçin guralýan meýdan çärelerine yzygiderli gatnaşýarlar.

Oňyn tejribe bilen baglanyşykly bilim we ukyp-başarnyklar ussat ýerine ýetirijiler tarapyndan höwesjeň artistlere geçirilýär.



Ol dilüsti bilen öwretmegiň we tejribede görkezmegiň esasynda amala aşyrylýar. Ýöne ýöriteleşdirilen sazçylyk mekdepleri, medeniýet merkezleri höwesjeňlere anyk okuwlaryň üsti bilen ukyplaryny ösdürmäge ýardam berýär.

2. Hödürlenen maglumatlara esaslanyp, bu tekliپ Adamzadyň maddy däl medeni mirasynyň sanawyna girizmek üçin aşakdaky ugurlar boýunça kanagatlandyrylýar we karar kabul edilýär:

– küştdepdi aýdym we tans sungaty maşgala dabaralarynyň (çaganyň doglan günü we toý çäreleriniň) we milli baýramçylyklaryň möhüm bölegi bolup durýar. Dessur bagtyýarlyga, doglan gün çärelerine we abadançylyga ýardam bermäge gönükdirilendir. Şeýle hem ol parahatçylygy, raýdaşlygy, durmuş bitewüligini, jemgyýetiň agzalarynyň arasyndaky agzybirliги şertlendirýär. Ýaşyna, jynsyna we durmuş derejesine garamazdan, oňa islendik adam gatnaşyp bilýär. Olaryň hatarynda okuwçylar, oba hojalykçylar, balykçylar, işçiler, ylmy barlagçylar, alymlar we senetkärler bolup bilerler. Özüni alyp barmagyň ýörelgeleri bu ugruň möhüm bölegi bolup durýar;

– onuň sanawa goşulmagy nesilleriň arasyndaky gatnaşyklar, ýurtda we daşary döwletlerde durmuş bitewüligini üpjün etmek üçin gural hökmünde ýerine ýetirijilik sungatynyň mazmunyna has çuňňur düşünmäge giň ýol açýar. Şeýle hem onuň sanawa girizilmegi ylmy barlaglaryň, ylmy gyzyklanmalaryň şu ugruň we beýleki ugurdaş usullaryň ösdürilmegini şertlendirer. Medeni alyşmalar we hyzmatdaşlyk üçin binýat hökmünde bolan bu dessur dürli ýaşdaky we derejedäki adamlaryň arasyndaky gatnaşyklary pugtalandyrýar hem-de sabyr-kanagaty, adamlaryň arasynda birek-birege bolan hormaty berkidýär. Munuň özi medeniýetleriň we nesilleriň arasyndaky gatnaşyklaryň işjeňleşmegine ýardam berýär;

– degişli bileleşikleriň we geçen döwürde bolşy ýaly, häzirki düzümleriň tagallalarynyň utgaşdyrylmagyny üpjün etmek bu



ýörelgäniň durmuşa ukyplylygy bolup durýar. Neşir işi, beýan etmek, resminama, aň-düşünje, maglumatyň ýokary derejesi we milli derejedäki mümkinçilikleri berkitmek boýunça alnyp barylýan işler we toý dabaralary, jemgyýetçilik çäreleri we milli baýramçylyklar mahalynda ýaýbaňlandyrylýan çykyşlar şeýle çärelere degişlidir. Şeýle hem bu ugur boýunça okuwlary 2009-njy ýyldan başlap, orta mekdepleriniň we ýokary okuw mekdepleriniň maksatnamasyna goşuldy hem-de bu dessuryň häzirki derejesi hakyndaky maglumatlary toplamak üçin gözleg işleri ýygý-ýygýdan guralýar. Ony gorap saklamak boýunça meýilleşdirilen çäreler bilen baglanyşykly ähli çykdaýylar Türkmenistanyň Döwlet býujetiniň hasabyna maliýeleşdirilýär. Ýerli öz-özüňi dolandyryş guramasy maddy däl medeni mirasy goramaga goldaw bermek üçin hukuk binýadyny döredti;

– teklipl bermek baradaky başlangyç 2014-nji ýylda geçirilen halkara medeni festiwala gatnaşan bileleşigiň agzalary tarapyndan hödürlendi.

Teklibi taýýarlamak meselelerine degişli bileleşikleriň işjeň gatnaşygy goşuldy. Şeýle hem olar bu teklibiň hödürlenýän pursatlarynda resminamalary ýygnamaga işjeň gatnaşdylar. Gatnaşygy – döwlet ýerine ýetirijileriň we bileleşigiň agzalarynyň, aýdymçylaryň, hereket edýän folklor toparlarynyň hasaba alyş çäresine işjeň gatnaşmaklaryna ýardam berdi. Fotosurat, audio we wideo ýazgylary, gerek bolan maglumatlary ýygnamak, onuň medeni ähmiýetini geçirmek we kesgitlemek, şeýle hem onuň bilen baglanyşykly durmuş ýörelgelerini ýola goýmak çärelerine işjeň gatnaşýarlar;

– bu serişde Türkmenistanyň Maddy däl medeni mirasynyň Milli sanawyna 2013-nji ýylda goşuldy. Türkmenistanyň Medeniýet ministrliginiň ýanyndaky Maddy däl medeni miras müdirligi onuň edara edilişine we milli sanawa girizilişine jogapkär bolup durýar. Aýdymy ýerine ýetirijileriň, tejribeçileriň, jemgyýetiň we



folklor toparlarynyň agzalarynyň Medeniýet we Bilim ministrliklerinden, ylmy pudakdan düzülen folklor toparlaryna gatnaşyjylar bilen işjeň hyzmatdaşlyk etmeginde onuň sanawy işlenip taýýarlanyldy. Milli sanaw her ýylda täzelenýär.

3. Küştdepdi aýdym we tans sungatyny Adamzadyň maddy däl medeni mirasynyň sanawyna girizmek hakyndaky karar kabul edilýär.

4. Bu usulyň goralmagyna gönükdirilen çäreleriň bir ýerde durmaly däldigi we onuň maddy däl medeni mirasyň durmuş we öwrülişik häsiýetiniň esasyny düzýändigigi belleniýär hem-de oňa gatnaşyjy – döwlete jemgyýetiň hemişe täzeden döreýändigigi ýatladylýar.



**Birleşen Milletler Guramasynyň
Baş Assambleýasynyň kabul eden
Rezolýusiýasy**

(Ikinji komitetiň (A/72/420) nutugy boýunça)
Durnukly ösüş maksatlaryny amala aşyrmak bilen
baglylykda ulaglaryň ähli görnüşleriniň
arabaglanyşygyny berkitmek
(*Nýu-Ýork şäheri, 2017-nji ýylyň 20-nji dekabry*)

BMG-niň Baş Assambleýasy,

Daşky gurşaw we ösüş baradaky Rio-de-Žaneýro jarnamasy-na, XXI asyryň Gün tertibine, XXI asyrda Gün tertibini mundan beýläk-de durmuşa geçirmek boýunça Hereketleriň maksatnamasy-na, durnukly ösüş boýunça Ýohannesburg jarnamasy-na, durnukly ösüş boýunça ýokary derejede geçirilen Bütindünýä duşuşygynyň (çözgütleri ýerine ýetirmek boýunça Ýohannesburg meýilnamasy) çözgütlerini ýerine ýetirmegiň meýilnamasy-na we Birleşen Milletler Guramasynyň «Biziň isleýän geljegimiz» ady bilen Durnukly ösüş baradaky konferensiýasynyň jemleýji resminamasy-na salgylanyp,

özünüň 2015-nji ýylyň 25-nji sentýabryndaky «Dünýämizi özgertmek: 2030-njy ýyla çenli döwür üçin Durnukly ösüş boýunça Gün tertibiniň» 70/1 Rezolýusiýasyny tassyklap, onda ählumumy, geljege gönükdirilen we adamlaryň köpugurly toparlarynyň gyzyklanmalaryny hem-de durnukly ösüş boýunça maksatnamalaryň hem-de wezipeleriň özgerdilmegini göz önünde tutýan, öz borçlaryny 2030-njy ýyla çenli bu Gün tertibiniň doly durmuşa geçirilmegi üçin ýadawsyz tagallasyny gaýgyрмаýan, onuň ähli görnüşlerdäki we



emele gelmelerdäki garyplygyň, has aňrybaş garyplygy goşmak bilen, onuň aradan aýrylmagyny ykrar edýän ählumumy möhüm wezipeler hem-de durnukly ösüş üçin zerur şertleriň biri bolup durýan we ykdysady, durmuş, ekologiýa ulgamlarynda durnukly ösüşiň toplumlaýyn üpjün edilmegine, onuň deňeçerligine, şeýle hem Müňýyllygyň jarnamasynda kesgitlenen ösüş babatdaky maksatnamalary durmuşa geçirmekde gazanylan netijeleriň berkidilmegine we olary amala aşyrmak üçin berlen döwürde ýerine ýetirip bolmadyk wezipeleriň bitirilmegine gönükdirilen wezipeleri tassyklap,

şeýle hem 2030-njy ýyla çenli döwür üçin durnukly ösüş babatdaky Gün tertibiniň möhüm bölegi bolup durýan ösüşi maliýeleşdirmek boýunça üçünji Halkara maslahatyň hereketleriniň Addis-Abeba maksatnamasy bilen baglanyşykly 2015-nji ýylyň 27-nji iýulynda 69/3 belgili Rezolýusiýasyny tassyklap, ony berkidip we üstüni ýetirip, anyk ugurlary we çäreleri strategik giňişliginde bir ugurda amala aşyrmak serişdeler gatnaşygynda göz önünde tutulan wezipeleriň amala aşyrylmagyny şertlendirýän hem-de onda durnukly ösüşi maliýeleşdirmegiň we ählumumy gatnaşygyň, raýdaşlygyň ruhunda ähli derejelerde oňyn şertleriň döredilmegine bolan pugta syýasy ygrarlylygyny tassyklap,

Pariž ylalaşygynyň we onuň ozal güýje giren çözgüdini kanagatlanma bilen belläp, onuň ähli taraplaryna bu ylalaşygyň ähli kadalaryny ýerine ýetirmäge çagyryp we Birleşen Milletler Guramasyň howanyň üýtgemegi hakyndaky Çarçuwaly konwensiýasynyň bu wezipäni heniz ýerine ýetirmedik taraplaryna ony tassyklamak, kabul etmek, goldamak ýa-da goşulyşmak hakyndaky degişli resminamalary saklamak üçin mümkin boldugyça tiz wagtda tabşyrmaga çagyryp,

özünüň 2014-nji ýylyň 19-njy dekabrynda 69/213 belgisi bilen kabul eden «Durnukly ösüş maksady bilen halkara hyzmatdaşlygy üpjün etmekde ulag we üstaşyr geçelgeleriniň orny» atly rezolýusiýasyna we 2015-nji ýylyň 22-nji dekabryndaky 70/197 belgili



«Durnukly multimodal üstaşyr geçelgelerini döretmäge ýardam etmek maksady bilen ulaglaryň ähli görnüşleriniň arasynda hemmetaraplaýyn gatnaşyklary üpjün etmegiň ýolunda» Rezolýusiýasyna salgylanyp,

Türkmenistanyň Hökümetiniň Birleşen Milletler Guramasy-nyň durnukly ulag ulgamy boýunça birinji Ählumumy maslahatyny geçirmek bilen baglanyşykly tagallalaryny oňlap we Ählumumy maslahatyň syýasy meseleleri boýunça borçnamalary we teklipleri hakyndaky Aşgabat beýannamasyny kanagatlanma bilen belläp,

2014-nji ýylyň 3–4-nji sentýabrynda Ýewropanyň ykdysady topary, Aziýa we Ýuwaş ummany sebiti üçin ykdysady we durmuş topary hem-de Halkara awtomobil ulaglary birleşigi bilen hyzmatdaşlykda Aşgabatda geçirilen halkara hyzmatdaşlygy, durnuklylygy we durnukly ösüşi üpjün etmekde ulag-üstaşyr geçelgeleriniň orny hakyndaky meseleler boýunça ýokary derejede geçirilen halkara maslahatynda kabul edilen Aşgabat jarnamasyny maglumat hökmünde kabul edip,

2016-njy ýylyň 5–9-njy dekabrynda Moskwada Aziýa we Ýuwaş ummany sebiti üçin Ykdysady we durmuş toparynyň ulag boýunça ministrleriniň konferensiýasynyň üçünji mejlisiniň geçirilendigini we Aziýa – Ýuwaş ummany sebitinde durnukly ulag gatnaşyklary hakyndaky ministrleriň Jarnamasynyň kabul edilendigini we 2017-nji ýylyň 21-nji fewralynda Ženewada Ýewropa ykdysady toparynyň içerki ulag ulgamy baradaky geçen we geljekki Komitetine bagyşlanan maslahatyň geçirilendigini hem-de «Durnukly içerki ulag we ykjam täze eýýama girmek» ady bilen ministrleriň derejesindäki Rezolýusiýanyň kabul edilendigini belläp,

Özüniň 2000-nji ýylyň 21-nji dekabrynda kabul edilen 55/215 belgili, 2001-nji ýylyň 11-nji dekabrynda kabul edilen 56/76 belgili, 2003-nji ýylyň 19-njy dekabrynda kabul edilen 58/129 belgili, 2005-nji ýylyň 22-nji dekabrynda kabul edilen 60/215 belgili, 2007-nji ýylyň 19-njy dekabrynda kabul edilen 62/211 belgili, 2009-njy ýylyň 21-nji



dekabrynda kabul edilen 64/223 belgili, 2011-nji ýylyň 22-nji dekabrynda kabul edilen 66/223 belgili, 2013-nji ýylyň 20-nji dekabrynda kabul edilen 68/234 belgili we 2015-nji ýylyň 22-nji dekabrynda kabul edilen 70/224 belgili Birleşen Milletler Guramasy bilen degişli hyzmatdaşlaryň arasynda, şol sanda hususy pudak bilen hyzmatdaşlygy berkitmek hakyndaky Rezolýusiýalaryna salgylanyp,

şeýle hem özüniň bütin dünýäde ýol hereketiniň howpsuzlygyny ýokarlandyrmak we (2011–2020-nji ýyllarda) ýol hereketiniň howpsuzlygyny üpjün etmek boýunça Hereketleriň onýyllygy üçin Ählumumy meýilnama laýyklykda halkara awtomobil üstaşyr geçelgeleri boýunça hereket howpsuzlygynyň ýokarlandyrylmagyna gönükdirilen meýilnamalary işläp taýýarlamagyň zerurdygy hakyn-da 2003-nji ýylyň 22-nji maýynda kabul edilen 57/309 belgili, 2003-nji ýylyň 5-nji noýabrynda kabul edilen 58/9 belgili, 2004-nji ýylyň 14-nji aprelinde kabul edilen 58/289 belgili, 2005-nji ýylyň 26-njy oktýabrynda kabul edilen 60/5 belgili, 2008-nji ýylyň 31-nji martynda kabul edilen 62/244 belgili, 2010-njy ýylyň 2-nji martynda kabul edilen 64/255 belgili, 2012-nji ýylyň 19-njy aprelinde kabul edilen 66/260 belgili, 2014-nji ýylyň 10-njy aprelinde kabul edilen 68/269 belgili we 2016-njy ýylyň 15-nji aprelinde kabul edilen 70/260 belgili Rezolýusiýalaryna salgylanyp,

halkara deňiz we howa gatnawlarynyň durnuklylygyny ýokarlandyrmak maksady bilen, Halkara deňiz guramasynyň we Halkara raýat awiasiýasy guramasynyň işiniň wajyplygyny ýatladyp,

şeýle hem şunuň bilen baglylykda, Baş sekretaryň ýol hereketiniň howpsuzlygy boýunça Ýörite wekiliniň alyp barýan işi barada ýatladyp,

durnukly ulag ulgamy boýunça ýokary derejedäki Geňeş toparynyň Baş sekretary tarapyndan tassyklanyp taýýarlanan «Ösüşiň bähbidine ulaglaryň durnukly ösüşini üpjün etmek» ady bilen ulag ulgamynda bar bolan ägirt uly geljegiň ugurlary hakyndaky nutugy belläp,



düzüme gönükdirilen maýa goýum serişdeleriniň artmagynyň ählumumy ykdysady goşulyşmak üçin möhüm ähmiýetiniň bardygyny, onuň durnukly ösüş babatdaky wezipeleriniň ýerine ýetirilmegini şertlendirýändigini we ösüşü höweslendirýändigini, düzümde gaýragoýulmasyz talaplaryň artýandygyny we onuň diňe artjakdygyny, düzümleýin maliýeleşdirmegiň ägirt uly kemçiliklerini düzetmek işiniň zerurdygyny nazarda tutup, döwlet we hususy maliýe serişdeleriniň, şeýle hem tehnologiýalaryň, nou-haularyň talap edilýändigini we bu ulgamdaky işleriň netijeliliginiň ýokarlandyrylmalydygyny, şunuň bilen baglylykda düzüme gönükdirilen maýa goýum serişdeleriniň mukdarlaryny ýokarlandyrmagyň we tejribe alyşmalary giňeltmegiň zerurdygyny nazara alyp,

düzümiň ähli ugurlarynyň utgaşyklylygyny ýokarlandyrmak we durnukly ulag ulgamyny ösdürmek, şeýle hem sebitleýin we sebitara ykdysady goşulyşmagy hem-de parahatçylyk, açyklyk, ählumumy, birek-birege öwretmek hem-de özara bähbitli esasdaky hyzmatdaşlygy amala aşyrmak boýunça ýerine ýetirilen işleriň wajypdygyny mälim edip,

tutuş dünýäde tebigy we medeni mirasy saklamak ugrundaky mümkinçiliklerden ugur alyp, halkara gatnawlara ýardam bermek, şeýle hem ýokary hilli, ygtybarly, ekologiýa taýdan amatly we düzümiň dürli çylşyrymly ýagdaýlaryna durnukly ulgamy emele getirmek üçin maýa goýum işi amala aşyrylanda hemmeler üçin elýeterli we adalatly ýagdaýa aýratyn üns bermek we degişli hökümetara ylalaşyklar bilen laýyk gelmegini üpjün etmek wezipelerini aýratyn belläp,

deňze çykalgasy bolmadyk ösüp barýan ýurtlaryň aýratyn islegleriniň kanagatlandyrylmagynyň, hususan-da, olary halkara bazarlar bilen baglanyşdyrýan netijeli ulag-üstaşyr ulgamlarynyň döredilmeginiň we ösdürilmeginiň möhümdigini tassyklap, şunuň bilen baglylykda 10-njy Almaty jarnamasyny, Wena jarnamasyny we deňze çykalgasy bolmadyk ösüp barýan ýurtlaryň we ösüp



barýan üstaşyr ýurtlaryň hem-de olaryň milli, ikitaraplaýyn, sebitara, sebitleýin we ählumumy derejelerdäki ösüş ugry boýunça hyzmatdaşlygynyň arasyndaky anyk gatnaşyklary üçin pugta binýady üpjün edýän 2014–2024-nji ýyllaryň onýyllygynda deňze çykalgasy bolmadyk ösüp barýan ýurtlar üçin hereketleriň Wena maksatnamasyny tassyklap,

adalaryň arasyndaky gatnaşyklary gowulandyrmagyň, kiçi adalardaky ösüp barýan döwletleriň sebitleýin bazarlara we ählumumy önümçilik-bazar ugurlaryna, şol sanda olaryň deňiz we multimodal ulag hem-de ykdysady geçelgelerine goşulmagy hem-de kiçi, ösüp barýan ada döwletleriniň gatnaşyklarynyň Çarçuwaly maksatnamasynyň çäklerinde durnukly ösüş babatdaky başlangyçlarynyň amala aşyrylmagyna ýardam bermegiň wajypdygyny belläp,

hususy pudagyň maýa goýum ýagdaýyna, şol sanda döwlet-hususy ulgamlary kemala getirmek we aragatnaşyk, multimodal gatnawlar, şol sanda demir ýol we awtomobil ýollary, suw ugurlary, ammarlar, port hojalygy ulgamlaryndaky düzümlere edilýän hyzmaty ösdürmek üçin muzdsuz we muzdly karz serişdelerini ulanmak arkaly utgaşykly maliýeleşdirmegi işjeňleşdirmegiň wajypdygyny we pesräk ösüşli ýurtlarda, şunuň bilen baglylykda Stambul jarnamasynda hem-de 2011–2020-nji ýyllaryň onýyllygynda pesräk ösüşli ýurtlar üçin hereketleriň Maksatnamasynda bellenilýän işiň esasy ugurlarynyň biriniň pes ösüş bolan ýurtlarda degişli düzümiň döredilmeginiň wajypdygyny tassyklap,

syýasy, söwdany ösdürmäge, düzüm ugurlarynyň utgaşyklylygyny ýokarlandyrmaga ýardam bermegiň, hyzmatdaşlygyň maliýeleşdirilişini we sebitara, sebitleýin we ählumumy derejelerdäki adamlaryň arasynda durnukly ösüş üpjün etmegiň birnäçe möhüm ugurlaryna degişli tejribe alşylmagyny ösdürmegiň wajyp ornunyň bardygyny nazara alyp,

ulag we üstaşyr, ikitaraplaýyn, sebitara we sebitleýin ylalaşyklara gatnaşyjylar boýunça halkara konwensiýalaryň doly we netijeli



amala aşyrylmagyny goşmak arkaly düzgünnamalary hem-de resminamalary ylalaşmagy, ýönekeýleşdirmegi we standartlaşdyrmagy höweslendirmegiň zerurdygyny aýratyn belläp,

multimodal gatnawlar ulgamynyň ösüşinde köçe, awtomobil, şol sanda jemgyýetçilik ulaglaryny, demir ýol, deňiz, derýa ulaglaryny, gämi we howa gatnawlaryny, şeýle hem motorsyz ulagy, ýagny welosipedi we pyýada ýolagçylary nazara almagyň hem-de kiçi uglerod we energiýany netijeli peýdalanýan hem-de «işikden işige çenli» bökdençsiz hereketi hem-de adamlaryň we harytlaryň bökdençsiz hereketini we özara baglanyşygyny üpjün etmek üçin özara baglanyşykly ulag ulgamyny has giňden peýdalanmagyň wajypdygyny belläp,

awtomobil ýollarynyň, köçeleriň, demir ýollaryň, içerki suw akabalarynyň, ulag-üstaşyr merkezleriniň we portlarynyň özara bagly bolan ulgamyny ösdürmek hem-de energetika, ýer we beýleki serişdeleriň sarp edilmegini azaltmak, zäherli gazlaryň taşlandylarynyň, ozon dargadyjy maddalaryň we beýleki hapalaýjylaryň derejesini azaltmak hem-de oňyn durmuş netijeliligini gazanmak üçin öňdebaryjy tejribäni ýaýratmak arkaly multimodal daşamalaryň toplumlaýyn ulgamyny peýdalanmagyň hasabyna ulag gatnaşyklaryny berkitmekde hyzmatdaşlygyň möhümdigini bellemek bilen, şeýle hem 2030-njy ýyla çenli döwür üçin durnukly ösüş babatda Gün tertibini hem-de oňa girýän «hiç kimiň unudylmazlygy» üçin wadalary durmuşa geçirmek üçin zerur bolan möhüm ädime öwrüljek obalaryň ýaşaýjylaryna, aýratyn-da, ösýän ýurtlaryň oba ilatyna uly we kiçi şäherlerde hojalyk we jemgyýetçilik işlerine gatnaşmaga mümkinçilik döretjek hem-de obaly telekeçileriň we ownuk mülkdarlaryň önüm öndürijiligini we bäsdeşlige ukyplylygyny artdyrmaga mümkinçilik berjek esasy ýollara, köçelere, demir ýollara hem-de jemgyýetçilik we motorlaşdyrylmadyk ulaglara, şeýle hem ulag-üstaşyr merkezlerine mümkinçilik döretmek boýunça tagallalary goldamagyň möhümdigini belläp,



ulag ulgamlaryny düýpli özgertmegi, şol sanda gaýtadan dikeldilýän energiýa çeşmelerini we pes uglerodly tehnologiýalary, şeýle hem maglumat-kommunikasiýa tehnologiýalaryny peýdalanmaga, ösýän ýurtlara kuwwatyny artdyrmakda goldawyň berkidilmegine esaslanan energiýa tygşytlajy ulgamlary hasaba almak bilen, ylmy-tehniki gazananlaryň hem-de täzeçillikleriň durnukly, toplumlaýyn, multimodal we intermodal ulag ulgamlaryna goşulmagyna ýardam etmegiň möhümdigini bellemek bilen,

içerki ugurlarda ulag gatnaşyklaryny ösdürmek hem-de ýerli we sebit derejelerinde şäherleriň we obalaryň arasynda ulag gatnawlaryny gowulandyrmak, şäherleriň, halklaryň we serişdeleriň arasynda gatnaşyklary berkitmek hem-de içerki sebit we sebitara söwdany ösdürmäge ýardam etmek üçin ulag we üstaşyr geçelgeleriň möhüm ähmiýetini bellemek bilen,

halkara ulag ýollaryny kesgitlemekde, taslamasyny düzmekde we döretmekde ulag hyzmatlaryndan peýdalanýanlaryň howpsuzlygy we goraglylygy bilen bagly bolan pikirleri hem-de ulagyň her bir görnüşiniň bäsdeşlige ukyply artykmaçlyklaryny nazara almak hem-de düzüm hajatlaryny kanagatlandyrmak we şeýle ýollaryň üpjün edýän hyzmatlary babatda kadalaşdyryjy-hukuk we institutional binýady döretmek, jemgyýetçilik gepleşiklerini geçirmäge ýardam etmek, zähmet howpsuzlygynyň we iş ýerlerinde saglygy goramagyň talaplaryny berjaý etmek hem-de durmuş derejesini ýokarlandyrmak üçin işgärler düzüminiň gender deňligini üpjün etmegiň gerekdigini tassyklap,

özünüň ýaş we gender aýratynlyklaryny nazarlaýan, elýeterli we durnukly şäher gatnawyna, gury ýer, deňiz ulaglary ulgamyna bolan ählumumy elýeterliligini şertlendirýän, şäherleriň we beýleki ilatly ýerleriň durmuş hem-de ykdysady ýagdaýyna, ulaglaryň we şäheriň hem-de çäk ösüşiniň umumy meýilnamalarynyň ösüşine goşulmagyň hem-de ýük daşamagyň we ýolagçy gatnatmagyň giň görnüşleriniň berilmegine goldaw bermek boýunça borçnamalaryny tassyklap,



Birleşen Milletler Guramasynyň, beýleki halkara, sebitleýin we sebitara guramalaryň, hususan-da, Bütindünýä bankynyň, sebitleýin ösüş banklarynyň, Bütindünýä gümrük guramasynyň, Bütindünýä söwda guramasynyň, Halkara awtomobil ulaglary birleşiginiň, Halkara demir ýollar birleşiginiň, Halkara we sebitleýin ulag-üstaşyr geçelgelerini döretmek hem-de ulanmaga bermek boýunça degişli mandatlaryň çäklerinde hereket edýän halkara ulag forumynyň tagallalaryny kanagatlanma bilen belläp,

durnukly ösüşiň möhüm ugurlarynyň biri bolan ulag we üstaşyr geçelgeleri bilen baglanyşykly meseleleri çözmek üçin halkara hyzmatdaşlygyny dowam etmegiň zerurdygyny tassyklap,

Baş sekretaryň durnukly ösüş maksady bilen halkara hyzmatdaşlygy üpjün etmekde ulag we üstaşyr geçelgeleriniň orny hakyndaky nutugyny maglumat hökmünde kabul edip,

ulag we gatnaw düzümlerini ösdürmek we degişli hyzmatlaryň görnüşlerini mümkin bolan ýerde höweslendirmek arkaly artdyrmak, ählumumy durnukly ösüşi üpjün etmegiň bähbidine döwlet-hususy gatnaşyklary ösdürmek maksady bilen, goşmaça maliýe serişdeleriniň jemlenmeginiň zerurdygyny aýratyn belläp,

1. Iş orunlaryny döretmekde, adamlaryň we jemgyýetiň işe, mekdeplere, lukmançylyk hyzmatlaryna elýeterlilikini üpjün etmekde, oba ilatynyň, şäherleriň harytlar we hyzmatlar bilen üpjünçiligini guramakda, her kimiň deň mümkinçilige eýe bolmagynda hiç kimiň unudylmazlygynda logistik bölümleriň netijeliligini ýokarlandyrmaga bolan ygrarlygyny tassyklaýar.

2. Baş sekretara birinji maslahatyň maksatlarynyň durmuşa geçirilmegini üpjün etmek üçin durnukly ulag ulgamy boýunça ýene bir ählumumy maslahaty çagyrmagyň mümkinçiligine seretmegi teklip edýär we şeýle maslahatyň býujetden daşary serişdeleriň hasabyna maliýeleşdiriljekdigini belleýär.

3. Agza-döwletlere özünde durnukly ulag ösüşi boýunça nobatdaky Ählumumy maslahaty kabul etmäge bolan gyzyklanmalaryny beýan etmeklerini teklip edýär.



4. Howanyň üýtgemeginiň täsirini peseltmek we oňa uýgunlaşmak hem-de durnukly ösüş maksatlaryna ýetmek üçin ulaglaryň pes uglerodly, energiýa netijeli görnüşleriniň, şeýle ulaglaryň durnukly görnüşleriniň iş ýüzünde ulanylmagy üçin köp sanly gyzyklanma bildirýän taraplaryň gatnaşmagynda uzak möhletleýin strategiýanyň we hyzmatdaşlygyň wajypdygyny aýratyn belleýär.

5. Sebitleýin we sebitara ykdysady goşulyşmagy, hyzmatdaşlygy, şol sanda ulag düzüminiň meýilnamalaşdyrylyşynyň kämilleşdirilmegini we onuň netijeliliginiň ýokarlandyrylmagyny, ulag gatnaşyklarynyň berkidilmegini hem-de söwdany we maýa goýumlary ösdürmäge ýardam bermegi höweslendirmek babatda tagallalary etmäge çagyryr;

6. Şeýle çözüdi kabul etmedik ähli döwletlere Birleşen Milletler Guramasynyň ulag we üstaşyr çärelerini ýönekeýleşdirmek meseleleri, serhetlerde ýüklere gözegçilik etmegiň ylalaşylan şertleri we MDP (MDP-niň konwensiýasy) ýa-da oňa goşulmagyň kitapçalaryny ulanmak arkaly halkara yük daşamak hakyndaky Gümrük konwensiýasyny tassyklamagy we oňa gol çekmegiň mümkinçiliklerine garamagy teklipe edýär.

7. Döwletlere ulag geçelgelerini meýilnamalaşdyrmakda we ösdürmekde, degişli halkara standartlaryny hem-de düzgünleri we tehniki üňňüleri tassyklamaga gönükdirilen hereketlere baglylykda zerur tagallalaryň üpjün edilmegine goşant goşmagy teklipe edýär.

8. Birleşen Milletler Guramasynyň ulgamlar guramalaryna we beýleki halkara guramalara, degişli halkara maliýe edaralaryna, köptaraplaýyn we ikitaraplaýyn hyzmatdaşlara, hususy pudaga tagallalary utgaşdyrmagy dowam etmek, durnukly ösüş ulgamynyň maksatlaryna ýetmek üçin ulaglaryň ähli görnüşleriniň arasyndaky gatnaşyklary berkitmek maksatlary bilen ýurtlara maýa we tehniki kömegi bermek boýunça hyzmatdaşlygy ösdürmegi teklipe edýär;

74-nji plenar mejlis.



Birleşen Milletler Guramasy A/72/L.43

Baş Assambleýa, Ýetmiş ikinji sessiýa, Gün tertibiniň 11-nji bölümi
Sport parahatçylygynyň we ösüşiň bähbidine:
sport we olimpiýa hereketleri arkaly dünýäde parahatçylygy
tassyk etmek we has bagtyýar durmuşy esaslandyrmak

Bütindünýä welosiped günü

Baş Assambleýa,

2005-nji ýylyň 16-njy sentýabrynda 60/1 belgili we 2010-njy ýylyň 22-nji sentýabrynda 65/1 belgili Kararnamalarda Müňýyllygynyň Jarnamalarynda beýan edilen ösüş babatdaky maksatlara ýetmäge sportuň goşandy barada aýdylanlary ykrar edip,

hususan-da, 2030-njy ýyla çenli döwür üçin Durnukly ösüş babatdaky gün tertibinde sportuň durnukly ösüşi üpjün etmegiň möhüm şertleriniň biridiginiň ykrar edilendigini ýatladyp,

ähli derejelerdäki, şol sanda köpugurly hyzmatdaşlyk gatnaşyklarynyň çäklerinde ösüş babatda maksatlaryň halkara derejede gazanylan ylalaşyklaryna, şol sanda 2030-njy ýyla çenli döwür üçin Gün tertibiniň öňe süren wezipelerine ýardam bermek we dünýä medeniýetini kemala getirmek üçin welosipediň mümkinçiliklerini doly peýdalanmagyň, bu ugurdaky tagallalary berkitmegiň we olary işjeň utgaşdyrmagyň zerurdygyny nazara alyp,

1998-nji ýylyň 15-nji dekabryndaky 53/199 we 2006-njy ýylyň 20-nji dekabryndaky 61/185 halkara ýyllary yglan etmek hem-de 1980-nji ýylyň 25-nji iýulynda Ykdysady we Durmuş Geňeşiniň 1980/67 belgili Kararnamalaryny, hususan-da, oňa goşulan 1 – 10-njy bölümleri, halkara ýyllary yglan etmegiň ylalaşylan ugurlary we onuň 13-nji hem-de 14-nji bölümleri bilen baglanyşykly hem-de halkara günün ýa-da ýylyň ony guramak hem-de



maliýeleşdirmek üçin zerur bolan esasy çäreleriň kabul edilýän pursadyna çenli yglan etmezlik ýaly Kararnamalary tassyklap,

Birleşen Milletler Guramasynyň 2016-njy ýylyň 17 – 20-nji oktýabrynda Kito şäherinde geçirilen ýaşayyş jaýlary we dur-nukly şäher ösüşi (Habitat III) boýunça Birleşen Milletler Gura-masynyň Konferensiýasynda kabul edilen şäherleriň ösüşiniň Täze maksatnamasyna salgylanyp,

indi iki ýüz ýyl bäri ulanylýan hem-de ýönekeý, elýeterli, yg-tybarly, ekologiýa taýdan arassa we ulagyň kabul ederlikli gör-nüşi, onuň ulanylmagynyň daşky gurşawa aýawly çemeleşmä-ni, saglygy goramagy şertlendirýän görnüşi bolan welosipediň ajaýyplygyny, çuňňur taryhyny we köpugurlylygyny tassyklap,

welosiped bilen welosipedçiniň arasyndaky gatnaşygyň işjeňligini şertlendirýän we onuň durmuşy ugruny nazarlaýan hem-de welosipedçä daşky dünýä göni goşulmagyna, şeýle hem welosipediň ösüşiniň möhüm guraly bolup hyzmat edýändi-gini, onuň diňe bir hereket üçin däl, eýsem, paýhasa, saglygy goraýşa we sporta bolan elýeterliligi üpjün etmäge mümkinçilik berýändigini ykrar edip,

welosipediň ekologik ulagyň nyşany bolup durýandygyny, onuň oýlanyşykly ulanylmagynyň, önümçiliginiň zerurdygy, howa oňyn täsiriniň bardygy hakynda oýlanmaga mejbur edýän-digini aýratyn belläp,

Birleşen Milletler Guramasynyň we oňa agza ýurtlaryň haýyşlary boýunça ýurt maksatnamalarynyň, olaryň sportuň we bedenterbiýäniň, şol sanda welosportuň kömegi bilen dur-muş ösüşine ýardam bermek boýunça tagallalarynyň ornuny tassyklap,

parahatçylyga we ösüşe, daşky gurşawyň goraglylygyna, düzümläýin binýadyň ösüşine we beden ösüşine hem-de dur-muş düzümine goldaw bermek maksady bilen welosipedli ýö-rişleri guramak boýunça maksatnamalary maliýeleşdirmekde



döwlet-hususyýetçilik netijeli gatnaşyklaryna möhüm ornuň degişlidigini aýratyn belläp,

islendik çylşyrymly ýagdaýyň bardygyna garamazdan, parahatçylyk, birek-birege düşünişmek, dostluk, kanagatlylyk ruhunda iri halkara hem-de ýerli welosiped ýaryşlaryny guramagyň hem-de şeýle çäreleriň birleşdiriji we ylalaşdyryjy derejesine eýe bolmalydygyny belläp,

1. 3-nji iýuny Bütindünýä welosiped güni diýip ygylan etmegi karar edýär;

2. Birleşen Milletler Guramasyna agza döwletleriň hemmesine, BMG-niň ulgamynyň guramalaryna we beýleki degişli halkara guramalara, şeýle hem halkara, sebitara we milli sport düzümlerine, raýatlyk jemgyýetlerine, şol sanda döwlete dahylly bolmadyk düzümlere, hususy pudaga we beýleki degişli gyzyklanma bildirýän taraplara Bütindünýä welosiped gününü geçirmek we şol güni dabaralandyrmak hem-de ol hakyndaky maglumatlary ýaýratmak işlerini geçirmegi teklipl edýär;

3. Agza döwletleri ösüşiň dürli ugurlarynda, halkara, sebit, milli we içerki milli syýasatda, ösüş boýunça maksatnamalarda welosiped mowzugyny goşmak arkaly oňa aýratyn üns bermäge çagyýar;

4. Şeýle hem tutuşlygyna saglygy goraýyş ulgamynda, şeýle hem maýyplygyň we ýokanç däl keselleriň önüni almak ugrunda anyk netijeleri gazanmak maksady bilen, agza döwletleriň ýol hereketiniň howpsuzlygyny hem-de ony ekologiýa ýagdaýyny meýilnamalaşdyrmak we netijeli peýdalanmak hem-de ulag düzüminiň taslamalaryna goşulmagyny üpjün etmek, hususan-da, pyýada ýolagçylaryň, welosiped hereketiniň goraglylygyny işjeňleşdirmek, howpsuzlygyny ýokarlandyrmak bilen baglanyşykly meseleleri üpjün etmäge çagyýar;

5. Gyzyklanma bildirýän taraplary durnukly ösüşe ýetmegiň, bilimi, şol sanda bedenterbiýäni berkitmegiň, çagalaryň we



ýaşlaryň bähbidini, saglygyny goramagyň, keselleriň önüni almagyň, habarlylygy, birek-birege düşünişmegi hem-de hormat goýmagy üpjün etmek, dünýä medeniýetini kemala getirmekdäki durmuş tagallalaryna ýardam bermek babatda welosipedi şu maksatlara ýetmegiň möhüm serişdesi hökmünde wagyz etmäge we onuň ulanylyşyny işjeňleşdirmäge çagyýar;

6. Jemgyýetiň ähli agzalarynyň hatarynda welosipediň peýdasyny wagyz etmek üçin öňdebaryjy tejribäni we serişdeleri ulanmaga agza döwletleri çagyýar hem-de şunuň bilen baglylykda, beden we psihiki sagdynlygy, özüňi duýuşygowu landyrmagyň möhüm serişdesi hökmünde milli hem-de ýerli derejedäki welosipedli ýörişleri guramagy, welosiped sürmegiň jemgyýetdäki medeniýetini kemala getirmegi oňlaýar;

7. Baş sekretardan bu Kararnamany agza döwletleriň we Birleşen Milletler Guramasynyň guramalar ulgamynyň dykgatyna ýetirmegi haýyş edýär;

8. Şu Kararnamany ýerine ýetirmek bilen baglanyşykly çäreleriň ähli çykadjalarynyň meýletin tölegleriň hasabyna ýapyljakdygyny nygtaýar.



Birleşen Milletler Guramasy A/72/L.42
Baş Assambleýa
Ýetmiş ikinji sessiýa
Gün tertibiniň 19-njy bölümi
Durnukly ösüş

Birleşen Milletler Guramasy bilen Araly halas etmegiň Halkara gaznasynyň arasyndaky hyzmatdaşlyk

Baş Assambleýa,

Birleşen Milletler Guramasynyň maksatlaryny we ýörelgelerini ilerletmek üçin sebitara hyzmatdaşlygy ýola goýmak boýunça çäreleriň kabul edilmegini oňlaýan Birleşen Milletler Guramasynyň Tertipnamasynyň maddasyna salgylanyp,

şeyle hem Baş Assambleýada Araly halas etmegiň Halkara gaznasyna synçynyň derejesini bermek hakyndaky 2008-nji ýylyň 11-nji dekabrynda kabul edilen 63/133 belgili Kararnamasyna salgylanyp,

Aral deňziniň çägendäki ynsanperwer, ekologiýa we durmuş-ykdysady hadysalarynyň sebitiň çäğinden çykýandygyny hem-de onuň ählumumy meselä öwrülendigini nazara alyp,

Araly halas etmegiň Halkara gaznasyna agza döwletleriň öňde durýan wezipeleri çözmek boýunça Birleşen Milletler Guramasynyň maksatlaryna we ýörelgelerine laýyk gelýän tagallalaryny oňlap,

Araly halas etmegiň Halkara gaznasynyň işiniň Merkezi Aziýanyň ähli ýurtlarynyň bähbitlerini we zerurlyklaryny nazara almak bilen amala aşyrylmalydygyna ynam bildirip,

Birleşen Milletler Guramasynyň maksatlarynyň biriniň ykdysady, durmuş we ynsanperwer häsiýetdäki halkara meseleleri çözmekden ybaratdygyny tassyklap,

Howpsuzlyk Geňeşiniň degişli Kararnamalaryna, şol sanda 2005-nji ýylyň 17-nji oktýabryndaky 1631 (2005) Kararnamasyna, şeýle hem Geňeşiň başlygynyň Birleşen Milletler Guramasy we onuň sebit hem-de içki sebit guramalary bilen netijeli hyzmatdaşlyk gatnaşyklarynyň ösdürilmegini belleýän Tertipnamasyna salgylanyp,



Araly halas etmegiň Halkara gaznasynyň Birleşen Milletler Guramasynyň ulgamynyň edaralary, maksatnamalary we gaznalary bilen öz hyzmatdaşlygyny işjeňleşdirmäge hem-de çuňlaşdyrmaga bolan gyzyklanmalaryny oňlap,

Birleşen Milletler Guramasy bilen Araly halas etmegiň Halkara gaznasynyň arasyndaky hyzmatdaşlygyň berkidilmeginiň Birleşen Milletler Guramasynyň maksatlarynyň we ýörelgeleriniň öňe ilerledilmegini şertlendirjekdigine ynam bildirip,

1. Durmuş-ykdysady ösüş, daşky gurşawy goramak we tebigy betbagtçylyklara seslenmek, suw serişdelerini dolandyrmak, howanyň üýtgemegine uýgunlaşmak hem-de onuň zyýanlaryny azaltmak, ylym we täzeçillik hem-de beýleki garyşyk ulgamlardaky maglumat alyşmalaryny ýola goýmak maksady bilen Araly Halas etmegiň Halkara gaznasynyň işini mundan beýläk-de kämilleşdirmegiň zerurdygyny belleýär;

2. Birleşen Milletler Guramasy bilen Araly halas etmegiň Halkara gaznasynyň ulgamlarynyň arasyndaky hyzmatdaşlygy we utgaşyklygy berkitmegiň wajypdygyny belleýär hem-de şol sanda Baş sekretar bilen sebit guramalarynyň baştutanlarynyň arasyndaky geňeşmeleri peýdalanmak arkaly Baş sekretara şu maksat bilen, Araly halas etmegiň Halkara gaznasynyň Ýerine ýetiriji komitetiniň Başlygy bilen degişli pudagara maslahatlary we forumlary, yzygiderli geňeşmeleri geçirmegi teklip edýär;

3. Birleşen Milletler Guramasynyň ýöriteleşdirilen düzümlerine hem-de beýleki guramalaryna, ulgamlaryň maksatnamalara we gaznalara, şeýle hem halkara maliýe edaralaryna Araly halas etmegiň Halkara gaznasy bilen hyzmatdaşlygy ösdürmegi teklip edýär;

4. Baş sekretardan Baş Assambleýanyň ýetmiş üçünji sessiýasyna bu Kararnamanyň ýerine ýetirilişi hakyndaky çykyşy taýýarlamagy soraýar;

5. Özüniň ýetmiş üçünji sessiýasynyň deslapky gün tertibine «Birleşen Milletler Guramasy bilen sebit we beýleki düzümleriň arasyndaky hyzmatdaşlyk» atly bölümiň çäklerinde «Birleşen Milletler Guramasy bilen Araly halas etmegiň Halkara gaznasynyň arasyndaky hyzmatdaşlyk» atly bölümçäni goşmagy karar edýär.



**Araly halas etmegiň Halkara gaznasyny
esaslandyryjy döwletleriň
Baştutanlarynyň Geňeşiniň Bilelikdäki
BEÝANNAMASY**

(Türkmenbaşy şäheri, 2018-nji ýylyň 24-nji awgusty)

2018-nji ýylyň 24-nji awgustynda Türkmenbaşy şäherinde Araly halas etmegiň Halkara gaznasyny esaslandyryjy döwletleriň Baştutanlarynyň Geňeşiniň mejlisi geçirilip, oňa Gazagystan Respublikasynyň Prezidenti, Täjigistan Respublikasynyň Prezidenti, Türkmenistanyň Prezidenti, Özbegistan Respublikasynyň Prezidenti we Gyrgyz Respublikasynyň Prezidenti gatnaşdylar.

Döwlet Baştutanlary dostluk we özara düşünişmek ýagdaýynda Aral deňziniň giňişliginde suw hojalyk, ekologiýa we durmuş-ykdysady ýagdaýlary has-da gowulandyrmak boýunça hyzmatdaşlyk etmegiň meseleleriniň giň toplumyny ara alyp maslahatlaşdylar, şeýle hem bu ulgamda onuň hereket etmeginiň 25 ýylynda Araly halas etmegiň Halkara gaznasynyň (AHHG) uly goşandyny bellediler.

Taraplar sebitiň ähli ýurtlarynyň bähbitlerini nazara almak bilen, hoşniýetli goňsuçylyk we özara hormat goýmak ýörelgelerinde Aral deňziniň giňişliginde suw serişdelerini bilelikde we toplumlaýyn dolandyrmak hem-de oýlanyşykly peýdalanmak we daşky gurşawy goramak boýunça ozal kabul edilen çözümlere ygrarlydyklaryny tassykladylar.

Prezidentler çuňňur taryhy kökleri, medeniýetleriniň, döp-desurlarynyň umumylygy bolan halklaryň köpasyrlyk dostlugy ruhunda döwletara suw akymalaryny peýdalanmak we goramak babatda deňhukukly hem-de özara bähbitli hyzmatdaşlyk gatnaşyklaryny mundan beýläk-de ösdürmegiň we pugtalandyrmagyň zerurdygyny nygtadylar.

Döwlet Baştutanlary BMG-niň Baş Assambleýasynyň 2018-nji ýylyň 12-nji aprelindäki Birleşen Milletler Guramasy bilen Araly



halas etmegiň Halkara gaznasynyň arasynda hyzmatdaşlyk ha-
kynda Rezolýusiýasynyň, BMG-niň Baş Assambleýasynyň 2018-
-nji ýylyň 18-nji iýunyndaky «Merkezi Aziýa sebitinde parahatçy-
lygy, durnuklylygy we durnukly ösüşi üpjün etmek maksady bi-
len, sebitleýin we halkara hyzmatdaşlygy pugtalandyrmak» diýen
Rezolýusiýasynyň, şeýle hem BMG-niň Baş Assambleýasynyň
2016-njy ýylyň 21-nji dekabrynda «2018 – 2028-nji ýyllar üçin
«Suw durnukly ösüş üçin» diýen hereketleriň halkara onýylylygy»
Rezolýusiýasynyň kabul edilmegine kanagatlanma bildirdiler.

Prezidentler Aşgabat şäherinde 2018-nji ýylyň 30-njy ýanwa-
rynda geçirilen AHHG-nyň Müdiriýetiniň mejlisiniň çäklerinde ga-
zanylan ylalaşyklaryň ähmiýetini bellediler.

Döwlet Baştutanlary Aral deňziniň giňişligindäki umumy ile-
ri tutulýan suw hojalyk, ekologiýa we durmuş-ykdysady mese-
leleri çözmek maksady bilen, sebitiň döwletleriniň hem-de hal-
kara jemgyýetçiligiň tagallalaryny we mümkinçiligini birleşdirmek
üçin Aral deňziniň giňişligindäki ýurtlara kömek bermek boýunça
(ADGK-4) hereket etmegiň maksatnamasyny işläp taýýarlama-
gyň wajypdygyny bellediler.

Taraflar Aral deňziniň giňişligindäki ýurtlara kömek bermek
boýunça hereket etmegiň maksatnamasynyň işlenilip taýýar-
lanmagyny goşmak bilen, Aral deňziniň giňişliginiň gün tertibi-
niň möhüm meselelerini çözmäge çemeleşmeleriň ýakyndygyny
nygtadylar. Şol meseleler ADGK-4-i işläp taýýarlamak boýunça
kabul edilen maksatnamada beýanyňy tapdy.

Döwlet Baştutanlary Aral meselesiniň güýçlenmegine hem-
-de onuň ýaramaz täsirlerine, tebigy hadysalaryň sanynyň we
ýygylýgynyň artmagyna, howanyň dünýä derejesinde üýtgeme-
giniň şertlerinde buzluklaryň tiz eremegine aladalanýandyklaryny
beýan etdiler hem-de BMG-niň institutlaryny, halkara we sebit-
leýin guramalary bu meseleleri çözmek üçin hyzmatdaşlyk etmä-
ge çagyýarlar.



Taraplar Aral deňziniň giňişliginde, aýratyn-da, ekologiýa çökgünligine sezewar bolan zolaklarda durmuş-ykdysady we ekologiýa ýagdaýynyň sagdynlaşdyrylmagy bilen baglanyşykly meseleleriň toplumlaýyn çözülmegi üçin tagallalary jemlemegiň möhümdigini ykrar etdiler.

Taraplar suwuň, howanyň hapalanmagynyň, ýeriň ýaramazlaşmagynyň azaldylmagyna, bag ekilen meýdanlaryň köpeldilmegine, tebigy heläkçilikleriň, şol sanda suw joşgunlarynyň, sil akymalarynyň, gurakçylyklaryň töwekgelçilikleriniň azaldylmagyna, şeýle hem arassa agyz suwy bilen üpjün etmäge we beýlekilere gönükdirilen ylalaşylan çäreleri kabul etmegiň zerurdygyny nygtadylar.

Döwlet Baştutanlary Durnukly Ösüş Maksatlaryny gazanmak maksady bilen sebitiň ýurtlarynyň arasynda hyzmatdaşlygyň giňeldilmegini pugtalandyrmak üçin «2018 – 2028-nji ýyllar üçin “Suw durnukly ösüş üçin” diýen hereketleriň halkara onýyllygy» boýunça ýokary derejedäki Duşenbe maslahatynyň, Merkezi Aziýa halkara ekologiýa maslahatynyň hem-de «Aral heläkçiliginiň täsirlerini peseltmek boýunça bilelikdäki hereketler: täze çemeleşmeler, innowasion çözümler we maýa goýumlar» atly Daşkent halkara maslahatynyň netijeleriniň ähmiýetini bellediler.

Prezidentler Durnukly Ösüş Maksatlaryny we BMG-niň tebigaty goramak baradaky Konwensiýalaryny amala aşyrmaga, «ýaşyl» ykdysadyýet ýörelgelerini ösdürmäge hem-de howanyň üýtgemegine uýgunlaşmaga gönükdirilen Merkezi Aziýanyň durnukly ösüşi üçin daşky gurşawy goramak boýunça sebitleýin maksatnamanyň işlenip taýýarlanmagyny goldadylar.

Döwlet Baştutanlary Aral deňziniň giňişligi üçin BMG-niň Ýörite maksatnamasyny işläp taýýarlamagyň mümkinçiligi baradaky meselä garamagyň zerurdygyny bellediler hem-de AHHG-nyň Ýerine ýetiriji komitetine bu mesele babatda sebitiň döwletleri, BMG-ä agza döwletler, Birleşen Milletler Guramasy we onuň edaralary bilen geňeşmeleri geçirmegi tabşyrdylar.



Prezidentler sebitiň ýurtlarynyň Merkezi Aziýada durnukly ösüş üçin daşky gurşawy goramak hakynda 2006-njy ýylyň 22-nji noýabryndaky Çarçuwaly Konwensiýa goşulyşmagynyň mümkinçiligini ara alyp maslahatlaşdylar.

Döwlet Baştutanlary Merkezi Aziýada suw-energetika serişdelerini toplumlaýyn we oýlanyşykly peýdalanmaga Taraplaryň özara gyzyklanýandyklaryny nazara alyp, Aral deňziniň giňişliginiň durmuş-ykdysady ösüşine ýardam bermek üçin sebitiň ähli ýurtlarynyň bähbitlerini göz önünde tutmak bilen hem-de sebitiň döwletleri gatnaşyjylar bolup durýan halkara ýörelgelere we kadalara laýyklykda, serhedüsti suw akymlarynda gurulýan gidroenergetika desgalarynyň möhümdigini bellediler.

Taraplar AHHG-ny esaslandyryjy döwletleriň suw hojalyk guramalarynyň ýolbaşçylarynyň Syrderýanyň ähli giňişligi boýunça suwa gözegçilik etmek işlerini awtomatlaşdyrmak üçin donorlary çekmek babatda bilelikdäki işleri geçirmek baradaky ylalaşyklarynyň wajypdygyny bellediler.

Gazak tarapy Merkezi Aziýanyň suw-energetika serişdelerini toplumlaýyn peýdalanmak boýunça durnukly sebitleýin guraly döretmegiň mümkinçiligini işlemegi teklipe edýär.

Prezidentler täze çagyryşlara öz wagtynda täsir etmäge, şeýle hem Araly halas etmäge gönükdirilen sebitleýin taslamalary we maksatnamalary durmuşa geçirmek, Aral ýakasyny we Aral deňziniň giňişligini ekologiýa taýdan sagdynlaşdyrmak ulgamynyda, şeýle hem serhedüsti suw akymalarynyň suw serişdelerini toplumlaýyn peýdalanmak we goramak, suw hojalygy, energetika we durmuş-ykdysady ösüş babatda özara bähbitli hyzmatdaşlygy doly möçberde üpjün etmäge ukyply bolan netijeli we durnukly institusional guraly döretmek maksady bilen, AHHG-nyň guramaçylyk düzümini hem-de şertnama-hukuk binýadyny has-da kämilleşdirmäge taýýardyklaryny beýan etdiler.



Döwlet Baştutanlary häzirki zamanyň çagyryşlarynyň hem-de wehimleriniň çözülmegine ösüp gelýän nesliň gatnaşmagyny üpjün etmek maksady bilen, suw serişdelerini we daşky gurşawy goramak boýunça ýaşlaryň sebitleýin hereketiniň möhümdigini bellediler.

Sebitiň işgärler we ylmy mümkinçiligini ýokarlandyrmak maksady bilen, özbek tarapy sebitiň döwletleriniň öňdebaryjy ýokary okuw mekdepleri bilen hyzmatdaşlykda oba hojalygynyň irrigasiýasy we mehanizasiýasy inženerleriniň Daşkentdäki institutyň binýadynda suw serişdeleri we daşky gurşawy goramak, şeýle hem bilelikde düzgünara barlaglary geçirmek ulgamynda işgärleri bilelikde taýýarlamagy we olaryň hünärlerini ýokarlandyrmagy guramagy teklipti.

Taraplar AHHG-nyň Müdiriýetine gazanylan ylalaşyklary iş ýüzünde durmuşa geçirmek boýunça çäreleriň Meýilnamasyny işläp düzmegi hem-de onuň ýerine ýetirilişine gözegçiligi üpjün etmegi tabşyrdylar.

Döwlet Baştutanlary AHHG-na, şol sanda ekologiýa taýdan sagdynlaşdyrmaga we Aral deňziniň giňişliginde durmuş-ykdysady ýagdaýy gowulandyrmaga gönükdirilen sebitleýin taslamalary we maksatnamalary amala aşyrmak arkaly sebit ähmiýetli meseleleriň toplumyny çözmek boýunça sebitiň ýurtlarynyň özara gatnaşyk etmegi üçin köptaraply meýdança hökmünde garap, bu ugurda hyzmatdaşlygy mundan beýläk-de ösdürmäge taýýardyklaryny beýan etdiler.

Taraplar Araly halas etmegiň Halkara gaznasyny esaslandyryjy döwletleriň Baştutanlarynyň Geňeşiniň mejlisiniň ýokary guramaçylyk derejesi we bildirilen myhmansöýerlik üçin Türkmenistana hoşallyk bildirdiler.



MAZMUNY

BITARAP TÜRKMENISTANYŇ DIPLOMATIÝASY: PARAHATÇYLYK, HOŞNIÝETLI GOŇSUÇYLYK WE ÖSÜŞ SYÝASATYNA EÝERMEK BILEN	7
---	----------

I BÖLÜM TÜRKMENISTANYŇ PREZIDENTI GURBANGULY BERDIMUHAMEDOWYŇ RESMI ÇYKYŞLARY

Türkmenistanyň Ministrler Kabinetiniň mejlisinde eden çykyşy (<i>Aşgabat şäheri, 2015-nji ýylyň 5-nji iýuny</i>)	33
Birleşen Milletler Guramasynyň Baş Assambleýasynyň 70-nji mejlisinde eden çykyşy (<i>Nýu-Ýork şäheri, 2015-nji ýylyň 25-nji sentýabry</i>)	36
Gazy eksport ediji ýurtlaryň Döwlet Baştutanlarynyň sammitinde eden çykyşy (<i>Tähran şäheri, 2015-nji ýylyň 23-nji noýabry</i>)	43
Bitaraplygyň 20 ýyllyk şanly baýramy mynasybetli Türkmenistanyň Ýaşulularynyň dabaraly maslahatynda eden çykyşy (<i>Aşgabat şäheri, 2015-nji ýylyň 4-nji dekabry</i>)	48
«Bitaraplyk syýasaty: Parahatçylygyň, howpsuzlygyň we ösüşiň ugrunda halkara hyzmatdaşlygy» atly halkara maslahatynda eden çykyşy (<i>Aşgabat şäheri, 2015-nji ýylyň 12-nji dekabry</i>)	67
Şanhaý Hyzmatdaşlyk Guramasyna agza ýurtlaryň Döwlet Baştutanlarynyň geňeşiniň mejlisinde eden çykyşy (<i>Daşkent şäheri, 2016-njy ýylyň 24-nji iýuny</i>)	81
Durnukly ulag ulgamy boýunça ählumumy maslahatda eden çykyşy (<i>Aşgabat şäheri, 2016-njy ýylyň 26-njy noýabry</i>)	85
Türkmenistanyň Ministrler Kabinetiniň giňişleýin mejlisinde eden çykyşy (<i>Aşgabat şäheri, 2017-nji ýylyň 18-nji fewraly</i>)	95



Ykdysady Hyzmatdaşlyk Guramasyna agza ýurtlaryň Döwlet Baştutanlarynyň XIII sammitinde eden çykyşy (<i>Ýslamabat şäheri, 2017-nji ýylyň 1-nji marty</i>).....	104
«Aziada – 2017: Parahatçylygyň we ösüşin ugrunda halkara sport hyzmatdaşlygy» atly halkara sport kongresinde eden çykyşy (<i>«Awaza» milli syýahatçylyk zolagy, 2017-nji ýylyň 7-nji apreli</i>).....	111
Ýapyk binalarda we söweş sungaty boýunça V Aziýa oýunlarynyň açylyş dabarasynnda eden çykyşy (<i>Aşgabat şäheri, 2017-nji ýylyň 17-nji sentýabry</i>).....	119
«Beýik Ýüpek ýoly – täze ösüslere tarap» atly halkara maslahatda eden çykyşy (<i>«Awaza» milli syýahatçylyk zolagy, 2018-nji ýylyň 2-nji maýy</i>).....	127
«Durnukly ösüş üçin suw» atly ýokary derejeli halkara maslahatda eden çykyşy (<i>Duşenbe şäheri, 2018-nji ýylyň 20-nji iýuny</i>).....	140
Hazarýaka döwletleriniň Baştutanlarynyň V sammitinde eden çykyşy (<i>Aktau şäheri, 2018-nji ýylyň 12-nji awgusty</i>).....	147
«Amul – Hazar 2018» halkara awtoralli ýaryşynyň açylyş dabarasynnda eden çykyşy (<i>Türkmenabat şäheri, 2018-nji ýylyň 10-njy sentýabry</i>).....	153
Birleşen Milletler Guramasynyň Baş Assambleýasynyň 73-nji maslahatynda eden çykyşy (<i>Nýu-Ýork şäheri, 2018-nji ýylyň 29-njy sentýabry</i>).....	157
Türkmenistanyň Ministrler Kabinetiniň giňişleýin mejlisinde eden çykyşy (<i>Aşgabat şäheri, 2018-nji ýylyň 20-nji dekabry</i>).....	163



II BÖLÜM TÜRKMENISTANYŇ PREZIDENTI GURBANGULY BERDIMUHAMEDOWYŇ INTERWÝULARY

Saud Arabystany Patyşalygynyň «Er-Riýad» gazetine
beren interwýusy
(*Er-Riýad şäheri, 2016-njy ýylyň 2-nji maýy*)..... 176

Bütinrussiýa döwlet teleradiogepleşikler
kompaniýasyna beren interwýusy
(*Aşgabat şäheri, 2018-nji ýylyň 29-njy apreli*)..... 187

III BÖLÜM TÜRKMENISTANYŇ PREZIDENTI GURBANGULY BERDIMUHAMEDOWYŇ HALKARA MASLAHATLARYNA WE FORUMLARYNA GATNAŞYJYLARA ÝOLLAN GUTLAGLARY

Dünyä türkmenleriniň ynsanperwer birleşiginiň
XVIII maslahatyna gatnaşyjylara
(*Aşgabat şäheri, 2015-nji ýylyň 24-nji oktyabry*)..... 196

Türkmenistanyň diplomatik gullugynyň işgärlerine we «Türkmen
diplomatiýasynyň taryhy, häzirki güni
we geljegi» atly maslahata gatnaşyjylara
(*Aşgabat şäheri, 2016-njy ýylyň 18-nji fewraly*)..... 200

Garaşsyz, hemişelik Bitarap Türkmenistanyň Daşoguz şäheriniň
Garaşsyz Döwletleriň Arkalaşygynyň medeni paýtagty diýlip yglan
edilmegi mynasybetli geçirilýän dabara gatnaşyjylara
(*Daşoguz şäheri, 2016-njy ýylyň 30-njy marty*) 205

Aziýanyň sport žurnalistleriniň gününe bagyşlanan we
2017-nji ýylda Aşgabat şäherinde geçiriljek Ýapyk
binalarda we söweş sungaty boýunça V Aziýa
oýunlaryny mahabatlandyrmak mynasybetli
sport media forumyna gatnaşyjylara
(*Aşgabat şäheri, 2016-njy ýylyň 20-nji sentýabry*)..... 209



Dünýä türkmenleriniň ynsanperwer birleşiginiň XIX maslahatyna gatnaşyjylara (Aşgabat şäheri, 2016-njy ýylyň 24-nji oktýabry).....	213
Garaşsyz, hemişelik Bitarap Türkmenistanyň halkyna gutlagy (Aşgabat şäheri, 2016-njy ýylyň 12-nji dekabry).....	218
«Bitarap Türkmenistanyň daşary syýasaty: parahatçylygyň we özüşiň hatyrasyna hyzmatdaşlyk» atly halkara maslahata gatnaşyjylara (Aşgabat şäheri, 2017-nji ýylyň 18-nji fewraly).....	223
Türkmenistanyň Birleşen Milletler Guramasyna agza bolmagynyň 25 ýyllygy mynasybetli geçirilýän «Türkmenistan – BMG: Parahatçylygyň we howpsuzlygyň hatyrasyna birek-biregi hormatlamak ýörelgelerine esaslanýan strategik hyzmatdaşlyk» atly dabaraly mejlise gatnaşyjylara (Aşgabat şäheri, 2017-nji ýylyň 2-nji marty)	229
Ulag we logistika boýunça halkara maslahata gatnaşyjylara (Aşgabat şäheri, 2017-nji ýylyň 4-nji maýy).....	234
Dünýä türkmenleriniň ynsanperwer birleşiginiň XX maslahatyna gatnaşyjylara (Aşgabat şäheri, 2017-nji ýylyň 16-njy maýy).....	239
V Aziýa oýunlarynyň başlanmagyna 100 gün galmagy mynasybetli «Aziada dünýä metbugatynda» atly halkara media forumyna gatnaşyjylara (Aşgabat şäheri, 2017-nji ýylyň 10-njy iýuny).....	243
«Araly halas etmegiň Halkara gaznasynyň Merkezi Aziýa sebitinde hyzmatdaşlygy ösdürmekde ähmiýeti» atly halkara maslahata gatnaşyjylara (Aşgabat şäheri, 2017-nji ýylyň 19-njy iýuny).....	249
Garaşsyz, Bitarap Türkmenistanyň halkyna gutlagy (Aşgabat şäheri, 2017-nji ýylyň 21-nji noýabry).....	254



«Halkara gatnaşyklarda Bitaraplyk syýasaty we öňüni alyş diplomatiýasy: Türkmenistanyň tejribesi we onuň ähmiýeti» atly halkara maslahata gatnaşyjylara (Aşgabat şäheri, 2017-nji ýylyň 11-nji dekabry).....	259
Garaşsyz, hemişelik Bitarap Türkmenistanyň halkyna gutlagy (Aşgabat şäheri, 2017-nji ýylyň 12-nji dekabry).....	264
Beýik Ýüpek ýolunyň diplomatiýasy: parahatçylygyň, dostlugyň we hyzmatdaşlygyň dabaralanmagy» atly halkara maslahata gatnaşyjylara (Aşgabat şäheri, 2018-nji ýylyň 18-nji fewraly).....	268
Türkmen halkyna ýüzlenmesi (Aşgabat şäheri, 2018-nji ýylyň 12-nji marty)	273
«Bitarap Türkmenistanyň diplomatiýasy: taryhdan geljege» atly ylmy-amaly maslahata gatnaşyjylara (Aşgabat şäheri, 2018-nji ýylyň 20-nji marty)	277
Türkmen halkyna ýüzlenmesi (Aşgabat şäheri, 2018-nji ýylyň 14-nji apreli).....	280
Dünýä türkmenleriniň ynsanperwer birleşiginiň XXI maslahatyna gatnaşyjylara (Aşgabat şäheri, 2018-nji ýylyň 19-njy sentýabry).....	283
Merkezi Aziýa sebitinde Ykdysady Hyzmatdaşlyk (CAREC) Maksatnamasynyň 17-nji ministrler maslahatyna gatnaşyjylara (Aşgabat şäheri, 2018-nji ýylyň 15-nji noýabry).....	288
Ulag we üstaşyr hyzmatdaşlygy ösdürmäge bagyşlanan halkara maslahata gatnaşyjylara (Aşgabat şäheri, 2018-nji ýylyň 28-nji noýabry).....	293
«Beýik Ýüpek ýolunyň ähmiýeti: häzirki we geljekki ösüşi» atly halkara maslahatyna gatnaşyjylara (Aşgabat şäheri, 2018-nji ýylyň 6-njy dekabry).....	298



«Beýik Ýüpek ýolunyň mirasy we häzirki zaman halkara gatnaşyklary» atly halkara ylmy maslahata gatnaşyjylara (<i>Aşgabat şäheri, 2018-nji ýylyň 11-nji dekabry</i>).....	303
---	-----

Garaşsyz, hemişelik Bitarap Türkmenistanyň halkyna gutlagy (<i>Aşgabat şäheri, 2018-nji ýylyň 12-nji dekabry</i>).....	307
---	-----

IV BÖLÜM

TÜRKMENISTANYŇ PREZIDENTI GURBANGULY BERDIMUHAMEDOWYŇ BAŞLANGYÇLARY BILEN KABUL EDILEN HALKARA RESMINAMALAR

BMG-niň Baş Assambleýasynyň 69-njy mejlisinde kabul edilen Birleşen Milletler Guramasynyň «Türkmenistanyň hemişelik Bitaraplygy» Rezolýusiýasy.....	311
---	-----

«Aziada — 2017: Parahatçylygyň we ösüşiň ugrunda halkara sport hyzmatdaşlygy» atly halkara sport kongresiniň jemleýji Jarnamasy (<i>«Awaza» milli syýahatçylyk zolagy, 2017-nji ýylyň 7-nji apreli</i>).....	314
---	-----

«Parahatçylygy we adam hukuklaryny berkitmekde Bosgunlaryň olimpiýa toparlarynyň goşyan uly goşandyny höweslendirmek hakynda» Jarnama BMG-niň Adam hukuklary baradaky geňeşiniň 36-njy mejlisi, Umumy pikir alyşmalar, Gün tertibiniň 3-nji meselesi (<i>Ženewa şäheri, 2017-nji ýylyň 15-nji sentýabry</i>).....	317
--	-----

Birleşen Milletler Guramasynyň Bilim, ylym we medeniýet meseleleri boýunça guramasy (ÝUNESKO) Çözügüt (<i>Çeju şäheri, 2017-nji ýylyň 4 – 9-njy dekabry</i>)	320
---	-----

Birleşen Milletler Guramasynyň Baş Assambleýasynyň kabul eden Rezolýusiýasy (Ikinji komitetiň (A/72/420) nutugy boýunça) Durnukly ösüş maksatlaryny amala aşyrmak bilen baglylykda ulaglaryň ähli görnüşleriniň arabaglanyşygyny berkitmek (<i>Nýu-York şäheri, 2017-nji ýylyň 20-nji dekabry</i>).....	324
--	-----



Bütindünyä welosiped günü.....	334
Birleşen Milletler Guramasy bilen Araly halas etmegiň Halkara gaznasynyň arasyndaky hyzmatdaşlyk.....	338
Araly halas etmegiň Halkara gaznasyny esaslandyryjy döwletleriň Baştutanlarynyň Geňeşiniň Bilelikdäki Beýannamasy (<i>Türkmenbaşy şäheri, 2018-nji ýylyň 24-nji awgusty</i>).....	340



UOK 327 (515.4)

T 90

T 90 **Türkmenistanyň Bitaraplygy: parahatçylygyň we ösüşiniň syýasaty.** Türkmenistanyň Prezidenti Gurbanguly Berdimuhamedowyň resmi çykyşlarynyň we ýüzlenmeleriniň ýygyndysy. – A.: Türkmen döwlet neşirýat gullugy, 2019.

Toplan we çapa taýýarlanlar

D. Seýitmämmedow,

B. Karaýew

Redaktorlar

O. Ataýewa, O. Garaýewa

Surat redaktory

O. Çerkezowa

Teh. redaktor

O. Nurýagdyýewa

Kompýuter bezegi

R. Ibragimow, M. Ataberdýewa

TDKP № 24, 2019

KBK 66.4 (0) Tü

© Türkmenistanyň Daşary işler ministrligi, 2019

A – 102306

Çap etmäge rugsat edildi 09.02.2019.

Ölçeği 70x100 $\frac{1}{16}$. Şertli çap listi 28,38. Şertli-reňkli ottiski 114,02.

Hasap-neşir listi 19,37. Çap listi 22,0. Sargyt № 447. Sany 1 000.

Türkmen döwlet neşirýat gullugy.

744000. Aşgabat, Garaşsyzlyk şaýoly, 100.

Türkmen döwlet neşirýat gullugynyň Metbugat merkezi.

744015. Aşgabat, 2127-nji (G. Gulyýew) köçe, 51/1.